



د پوهنې وزارت

د تعلیمي نصاب د پراختیا او د  
ښوونکو د روزنې معینیت  
د تعلیمي نصاب د پراختیا او درسي  
کتابونو د تالیف لوی ریاست

# بیولوژی

## BIOLOGY

دولسم ټولگی



بیولوژی

دولسم ټولگی

درسي کتابونه د پوهنې وزارت پورې اړه لري،  
په بازار کې اخیستل او خرڅول په کلکه منع دي،  
له سرغړوونکو سره قانوني چلند کېږي.



د چاپ کال: ۱۳۹۶ هـ ش



## ملي سرود

دا عزت د هر افغان دی  
هر بچی یې قهرمان دی  
د بلوڅو د ازبکو  
د ترکمنو د تاجکو  
پامیریان، نورستانیان  
هم ایماق، هم پشه بان  
لکه لمر پر شنه آسمان  
لکه زره وي جاویدان  
وایو الله اکبر وایو الله اکبر

دا وطن افغانستان دی  
کور د سولې کور د تورې  
دا وطن د ټولو کور دی  
د پښتون او هزاره وو  
ورسره عرب، گوجر دي  
براهوي دي، قزلباش دي  
دا هیواد به تل ځلیري  
په سینه کې د آسیا به  
نوم د حق مودی رهبر

بِسْمِ اللَّهِ الرَّحْمَنِ الرَّحِيمِ



د پوهني وزارت  
د تعلیمي نصاب د پراختیا او د ښوونکو د  
روزنې معینیت  
د تعلیمي نصاب د پراختیا او درسي کتابونو  
د تالیف لوی ریاست

بیولوژي

B i o l o g y

دولسم  
ټولگی

د چاپ کال: ۱۳۹۶ هـ. ش.

## ليکوالان:

- ◀ سيد موجود شاه سيدي "پاچاخېل" د درسي کتابونو د تاليف د پروژې د ټيم غړی
- ◀ حیات الله "ناصر" د پوهنې وزارت د علمي شورا او د درسي کتابونو د تاليف د پروژې د ټيم غړی
- ◀ ډاکټر محمد صابر د ننگرهار پوهنتون رييس او د درسي کتابونو د تاليف د پروژې د ټيم غړی
- ◀ مؤلف ترينا ستار محب زاده د تعليمي نصاب د پراختيا رياست د بيولوژي خانگې علمي غړې

## علمي او مسلکي اېډېټ:

- ◀ حیات الله "ناصر" د پوهنې وزارت د علمي شورا او د درسي کتابونو د تاليف د پروژې د ټيم غړی
- ◀ سيد موجود شاه سيدي "پاچاخېل" د درسي کتابونو د تاليف د پروژې د ټيم غړی
- ◀ پوهنوال ډاکټر عبدالهادي ستانکزی د کابل د تعليم او تربیې پوهنتون ښوونکی

## د ژبې اېډېټ:

- ◀ محمد قاسم "هېله من" د درسي کتابونو د تاليف د پروژې د ټيم غړی

## دیني، سیاسي او فرهنگي کمیټه:

- ◀ حبيب الله راحل د تعليمي نصاب د پراختيا رياست کې د پوهنې وزارت سلاکار
- ◀ حبيب الله فوزي د درسي کتابونو د تاليف د پروژې د ټيم غړی

## د څارنې کمیټه:

- ◀ دکتور اسد الله محقق د تعليمي نصاب د پراختيا او د ښوونکو د روزنې معين
- ◀ دکتور شېر علي ظريفی د تعليمي نصاب د پراختيايي پروژې رئيس
- ◀ سر مؤلف عبدالظاهر گلستاني د تعليمي نصاب د پراختيا او درسي کتابونو د تاليف عمومي رئيس

## کمپوز او ډيزاين:

- ◀ عبدالحق "باسولی"
- ◀ عنايت الله غفاري

د چاپ چارې سمون: محمد کبير حتمل د پوهنې وزارت د نشراتو او اطلاعاتو رئيس

بسم الله الرحمن الرحيم

### د پوهنې د وزير پيغام

د لوی خدای ﷻ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډیر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی. ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غوړول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانګې له مخې خورا بلای وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولیردوي. دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هويت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس بیاوړی کړي. د خبرو اترو او پیرزونې د فرهنگ دودول، د هیواد پالنې او د مینې او محبت د حس بیاوړی کول، بښنه او پوسټون د پوهنې د وزارت نورې غوښتنې دي چې ښایي د لوست په کتابونو کې ورته پام وشي. درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هیواد د زده کړې د نظام بری د خلکو له جلدې مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هیڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لابښه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له اداري او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او ویش کې یې زیار ایستلی او مرسته یې کړې، مننه وکړم. په پای کې له لوی خدای ﷻ څخه غواړم چې په خپله بې پایه مهرباني له موږ سره د پوهنې د سپیڅلو ارمانونو په لاسته راوړلو کې مرسته وکړي. انه سمیع قریب مجیب.

### د پوهنې وزیر

دوکتور اسدالله حنیف بلخي

۱	لومړۍ برخه: جنتیک	۱
۱۹-۲	لومړۍ څپرکي: مندل او وراثت	۲
۲۰-۱۹	د لومړي څپرکي لنډيز او پوښتنې	۳
۲۷-۲۱	دویم څپرکي: جنتیکي بې نظمۍ	۴
۲۸-۲۷	د دویم څپرکي لنډيز او پوښتنې	۵
۴۲-۲۹	درېم څپرکي: DNA او جنتیکي انجینري	۶
۴۴-۴۳	د درېم څپرکي لنډيز او پوښتنې	۷
۴۵	دویمه برخه: د انسان په بدن کې بیولوژیکي عملې	۸
۵۳-۴۶	څلورم څپرکي: د بدن تنظیم او عکس العمل (غري عضلات، حرکت، نیورون او عصبي تحریک)	۹
۶۵-۵۴	هورمونونه او د فعالیتونو همغږي	۱۰
۶۸-۶۶	د څلورم څپرکي لنډيز او پوښتنې	۱۱
۸۷-۶۹	پنځم څپرکي: د وینې تصفیه او د بدن دفاع	۱۲
۹۰-۸۸	د پنځم څپرکي لنډيز او پوښتنې	۱۳
۱۰۴-۹۱	شپږم څپرکي: د جنین تکثر او انکشاف، د انسان تناسلي غږي	۱۴
۱۰۶-۱۰۵	د شپږم څپرکي لنډيز او پوښتنې	۱۵
۱۰۷	درېمه برخه: په تخم لرونکو نباتاتو کې بیولوژیکي عملې	۱۶
۱۱۷-۱۰۸	اووم څپرکي: په تخم لرونکو نباتاتو کې د موادو انتقال	۱۷
۱۱۸-۱۱۷	د اووم څپرکي لنډيز او پوښتنې	۱۸
۱۳۲-۱۱۹	اتم څپرکي: نباتي عکس العملونه	۱۹
۱۳۴-۱۳۳	د اتم څپرکي لنډيز او پوښتنې	۲۰
۱۴۴-۱۳۵	نهم څپرکي: په گل لرونکو نباتاتو کې تکثر	۲۱
۱۴۶-۱۴۵	د نهم څپرکي لنډيز او پوښتنې	۲۲
۱۴۷	څلورمه برخه: د چاپیریال ستونزې او ککړتیا	۲۳
۱۶۷-۱۴۸	لسم څپرکي: د چاپیریال ستونزې او حل یې	۲۴
۱۷۰-۱۶۸	د لسم څپرکي لنډيز او پوښتنې	۲۵
۱۷۱	اخځلیکونه	۲۶

## سریزه

گرانو زده کوونکو، تاسې هره ورځ د راډیو، ټلوېزون، ورځپاڼو او مجلو له لارې د بېلابېلو ناروغیو، لکه: انفلونزا، اېډز یا د ښارونو د هوا د ککړتیا، د چاپېریال د ککړتیا د بېلابېلو ډولونو، د نشه یي توکو د زیانونو، د انسانانو د روغتیا لپاره د مېوو او سبو د گټو او نورو په هکله خبرونه اورېدلي یا لوستي دي، ښايي له ځینو پوښتنو سره مخامخ شئ، لکه:

آیا پوهېږئ ولې ناروغ کېږئ او ډاکټر ته ځئ؟ هغه نیالگي چې مو کرلي دي خو میاشتې وروسته پکې توپرونه لیدلای شئ؟ ولې اولاد مور او پلار ته ورته والی لري؟

پورتنیو او دې ته ورته نورو پوښتنو ته د بیولوژي علم ځواب وایي.

هغه علم چې ژوندي موجودات او له چاپېریال سره د هغوی متقابلې عملیې څېړي د بیولوژي په نامه یادېږي. بیولوژي د طبیعي علومو یوه څانگه ده. د دې علم مطالعه موږ سره د ژونديو موجوداتو په جوړښت، ځانگړتیاوو او پېژندنه کې مرسته کوي. د چاپېریال او شخصي حفظ الصحې رعایت او مناسب خوراک چې زموږ د صحت او سلامتیا لامل کېږي، لارښوونه کوي ځان او چاپېریال ښه وپېژنو. د بیولوژي کتاب داسې لیکل شوی دی، چې گرانو زده کوونکو لپاره په زړه پورې موضوعگانو او مضمونونو د وضاحت او ښې څرگندتیا او درک وړ وي او تاسو سره به د حقایقو او مفهومانو په پوهېدلو کې مرسته وکړي. په دې کتاب کې د لاسنې څرگندتیا په موخه انځورونه، جدولونه، فعالیتونه او اضافي معلومات راوړل شوي دي. د یادولو وړ ده چې د بیولوژي علم د پلټنې، مشاهدې او تجربو پر بنسټ ولاړ دی. نشو کولای مطالب، مشاهدې، تجربې او د لازمو مهارتونو د سرته رسولو څخه پرته یوازې حافظې ته وسپارو؛ له دې امله د دې کتاب په هر څپرکي کې فعالیتونه په پام کې نیول شوي دي. د هغې په سرته رسولو سره لاندې ټکي په پام کې ولرئ.

په ځینو فعالیتونو کې د هغې پوهې له مخې چې د لوست له متن څخه یې لاس ته راوړئ، له تاسو څخه غوښتل شوي دي چې له متن څخه یې لاس ته راوړئ، له تاسو څخه غوښتل شوي دي چې یوې یا څو پوښتنو ته ځواب وویاست. په ځینو نورو فعالیتونو کې ستاسو او ستاسو د ټولگيوالو د بحث لپاره موضوع مطرح شوې ده چې په باره کې یې یو تر بله خپل نظرونه وړاندې کړئ او پایله یې نورو ته وویایي.

د دستور العمل پر بنسټ یو شمېر فعالیتونه تاسو ته درکړل شوي دي چې د هغې مطابق کړنه وکړئ، تجربې سرته ورسوئ او پایلې یې خپل ښاغلي ښوونکي ته وویاست.

د دولسم ټولگي د بیولوژي کتاب لس څپرکي لري، چې عمده مفاهیم یې عبارت دي له:

جنتیک (مندل او وراثت، جنتیکي بې نظمۍ او جنتیکي انجنیري). د انسان په بدن کې بیولوژیکي عملیې (د بدن تنظیم او عکس العمل، د وینې تصفیه او د بدن دفاع، تکثر او د جنین انکشاف)، په تخم لرونکو نباتاتو کې بیولوژیکي عملیې (په تخم لرونکو نباتاتو کې د موادو انتقال، نباتي عکس العملونه او په گل لرونکو نباتاتو کې تکثر). د چاپېریال ستونزې او ککړتیا (نړیوال بدلونونه، ککړتیا او د چاپېریال د ستونزو حل).

هېله من یو د پورته هر یو مفهوم په باره کې د هغوی په جزیاتو باندې زیاته پوهه ترلاسه کړئ.

لومړۍ برخه



جنتیک (Genetics)



په پورته شکل کې څه وینئ؟



# لومړی څپرکی

## مندل او وراثت:

له پخوا زمانو څخه انسانانو کونښن کاوه د وراثت پر قوانینو پوه شي چې د ارثي خواصو لېږدونې له څرنگوالي څخه بحث کوي. اناکساګوراس (Anaxagoras) یوناني فیلسوف (۵۰۰ ق. م) په دې عقیده وو چې د ماشوم جنسیت د پلار په واسطه ټاکل کېږي. ارسطو په دې عقیده و چې د جنس د ټاکلو دنده په نارینه پورې اړه لري او ښځې یوازې د جنین تغذیه پر غاړه لري. دغه نظریې او دې ته ورته نظریو تر ډېر وخت پورې رواج درلود، خو د نولسمې پېړۍ په نیمايي کې جوهان ګرېګور مندل (Johann Gregor Mendel) اتریشي کشیش د خپلو تجربو په پایله کې د جنتیک د یوشمېر قوانینو په کشفولو بریالی شو او په دې وتوانېد چې وښيي خواص څنګه له مور او پلار څخه اولاد ته لېږدول کېږي. که څه هم د مندل څخه پخوا په انګلستان کې د نباتاتو په روزنه او تحقیق باندې کار شوی وو، خو مندل لومړنی سړی و چې د مشنگ (*Pisum sativum*) پر نبات باندې د خپلو سرته رسول شوو تجربو له مخې یې د وراثت د علم قوانین کشف کړل. دا قوانین د وراثت د پوهې بنسټ جوړوي.

په دې څپرکي کې به تاسو د مندل څېړنې او قوانین، همدارنګه غیر مندلي خواص چې له مندل څخه وروسته د نورو پوهانو په واسطه کشف شوي دي مطالعه کړئ او پر اهمیت به یې پوه شئ.



**د مندل مطالعات:** د مندل په واسطه کشف شوو قوانینو د وراثت اساس جوړ کړی دی. مندل دوه کاله د کلیسا په باغ کې د مشنگو په کرلو بوخت و داسې نسلونه منځته راوړي چې خالص (Homozygous) وي، ځکه چې د مندل د کار د پایلو لپاره یې ځانگړې اهمیت درلود. په عین حال کې مندل له داسې مېتود څخه کار واخیست چې په هغه کې څلور عمده اصله کارول کېده:

۱- مندل د خپلو تجربو لپاره یو مناسب بوټی (مشنگ) انتخاب کړ. مشنگ د تجربو د سرته رسولو لپاره څو ښه صفتونه لري: لومړی دا چې هر صفت یې یوازې دوه حالتونه لري، مثلاً: د گلانو د رنگ لپاره سپین او سور رنگ له بلې خوا کراس یا تزویج یې اسان دی. په یوگل کې یې هم د تائیت آله او هم د تذکیر آله شتون لري. همدارنگه د مشنگ روزنه اسانه ده. ژر گلونه کوي او زیاتې دانې تولیدوي چې په دې ترتیب په دې نبات باندې تجربې ژر نتیجه ورکوي.

۲- مندل په خپل کار کې یوازې یو صفت ته متوجه کېده؛ د بېلگې په توگه: یوازې د گل رنگ یې په پام کې نیوه، د نورو خواصو، د ودې ډول، د دانو انکشاف او ښې په څېر نورې خواص (ځانگړتیاوې) یې په پام کې نه نیولې.

۳- مندل د کراس (یا د نباتاتو جوړه کول) تجربې په تصادفي ډول نه دي اجرا کړي، بلکې هغه خپلې تجربې تکرارولې چې د غلطیو مخنیوی وکړي.

۴- په پای کې هغه د خپلو تجربو پایلې حسابولې چې د دې کار لپاره یې ډېرې تجربې سرته ورسولې، ځکه د هغه د کار پایلې یوازې د احتمالاتو د قوانینو له لارې ثابتېدلای شوې.

مندل د خپلو تجربو په واسطه

د وراثت د علم بنسټ کېښود

او ارثي فکتورونه یې کشف

کړل چې وروسته د جین په

نوم یادشول، کشف کړل.

دغه فکتورونه له یو نسل

څخه راتلونکي نسل ته

خواص لېږدوي او د دوی

له یوځایوالي (امتزاج)

څخه نوي خواص

منځته راځي. مخکې

له دې چې مندل د خپل

کار پایلې نشر کړي له

لسو زرو څخه یې زیاتې

تجربې سرته رسولې وې.

د مندل د کار پایلې د هغه



(۱-۱) شکل: د مندل د کار تخنیک: په شکل کې د

سورگل د گردې لېږدول سپین گل ته لیدل کېږي

تر مړينې شل کاله وروسته وستایل شوې. مندل له خپل مرگ څخه يو کال مخکې وړاندوينه وکړه چې (زه له خپلو کارونو څخه ډير راضي يم، زه باور لرم. يوه ورځ به نړۍ زما کارونه وستايي.) په ۱۹۰۰ م کال کې درې نبات پېژندونکو پوهانو هر يو هوگوديوريس (Hugo Duvries)، اريش فون شرماک (Erich Von Tschermak) او اريش کورينس (Erich Correns) يو له بل څخه جلا د مندل قوانين بيا کشف کړل. په دې ترتيب يې عملي جنتيک ته لاره خلاصه کړه. څرنګه چې دا قوانين د لومړي ځل لپاره د مندل په واسطه کشف شوي وو، د کار د وړاندېوالي له مخې د مندل حق و، نوځکه د مندل په نامه ياد شول.

## ۱ د مندل قوانين:

مندل د خپلو زياتو تجربو او مطالعو پايلې په څلورو فرضيو کې لنډې کړې دي. وروسته دغه فرضيې د مندل په قوانينو بدلې شوې چې د جنتيک بنسټ يې جوړ کړی دی او په لاندې ډول بيانېږي.

۱- ژوندي موجودات د هر صفت لپاره دوه اليلونه لري چې يو له پلار او بل له مور څخه اخلي (د يو جين متبادل صفت د اليل په نامه يادېږي) يا په بل عبارت متقابلو جينونو ته اليل وايي.

۲- د هر صفت اليلونه بنيادي يو ډول (مشابه) يا متفاوت وي، يعنې هر صفت کولای شي په دوو يا څو بڼو ښکاره شي. مثلاً: د مشنگ د بوټي گل پانې کېدای شي، سپين رنگ يا ارغواني رنگ ولري چې په دې ترتيب د ارغواني رنگ جين د سپين رنگ د جين اليل دی او د سپين رنگ جين د ارغواني رنگ د جين اليل دی. دغه اليلونه د مثل د توليد يا تکثر په وخت (د مېتوز د عمليې په واسطه) يو له بله جلا کېږي او د گميتونو له لارې راتلونکي نسل ته لېږدول کېږي.

۳- کله چې دوه اليلونه د القاح د عمليې په واسطه سره يوځای کېږي، بنيادي يو يې خپل خواص ښکاره کړي، خو د بل اليل خواص پټ پاتې کېږي. مندل هغه اليل چې خپل خواص ښکاره کوي د غالب په نامه او هغه اليل چې په اول نسل کې هيڅ اثر نه ښکاره کوي د مغلوب په نامه ياد کړل، مثلاً: د القاح تر عمليې وروسته په F1 يا لومړي نسل کې د ټولو نباتاتو گلونو ارغواني رنگ درلود. نو ويلاى شو چې په مشنگ کې د ارغواني لومړي رنگ اليل، غالب دی، خو په دويمې يا F2 نسل کې ځينو گلانو سپين رنگ درلود. دا کار موږ ته رابښيي چې د اول نسل په نباتاتو کې د گل د رنگ لپاره دوه اليلونه شتون لري، يو يې غالب (ارغواني) چې په لومړي نسل يا F1 کې ښکاره شو او بل يې مغلوب دی، ځکه چې په لومړي نسل کې يې هيڅ ښکاره نشو؛ به، خو د دويم نسل په ځينو نباتاتو کې ښکاره شو.

۴- دا دوه اليلونه چې په يو صفت پورې اړه لري، (لکه د گل رنگ) د گميتونو د منځته راتگ په وخت کې يو له بله جلا کېږي يوازې يو اليل يې يو گميت ته انتقالېږي.

## يو رگه تزويج (Monohybrid Cross):

هغه تزويج چې مور او پلار په خپلو کې يوازې په يو صفت کې توپير ولري، د يو رگه تزويج په نامه يادېږي. مندل لومړی خپله پاملرنه هغه نبات ته واړوله چې په يو صفت کې يې سره توپير درلود، يعنې مونوهايبرايډ (Monohybrid) و، د بېلګې په توګه: مندل هغه نباتات چې د رنگ په توليدولو کې يې توپير درلود، يعنې ژېړې او شنې دانې يې توليدولې په خپلو کې به يې سره تزويج کړل.

مندل دا نسل د پلرني نسل (Parental Generation) يا P په نامه ياد كړل. له دې تزويج څخه چې كوم نسل منځته راغی، ټولو يې ژېرې دانې درلودلې.

دا نسل يې د لومړي نسل (First Filial Generation) يا F1 په نامه ياد كړ. مندل د نتيڅو د كنټرول لپاره معكوسې تجربې سرته ورسولې، د نبات جنس ته يې تغيير وركړ، يعنې كه په مخكينې تجربه كې يې د ژېرو دانو لرونكې بنځينه نبات غوره كړې وو، دا ځل يې د ژېرو دانو نارينه غوره كړې.

په پای كې يې عين نتيجه په لاس راوړله؛ په دې معنی چې ټولو نباتاتو ژېرې دانې توليد كړې. وروسته بيا مندل د F1 نسل چې ژېرې دانې يې درلودلې، په خپلو كې تزويج كړ، د دې تزويج نسل يې د دويم نسل (Second Filial Generation)، يا F2 په نامه ياد كړ.

مندل وليدل چې په دويم نسل كې د ژېرو دانو ترڅنگ شپې دانې هم منځته راغلي دي. كله يې چې د F2 نسل دانې حساب كړې، د دوی ترمنځ تناسب  $\frac{3}{4}$  د ژېرو دانو نباتات او  $\frac{1}{3}$  د شنو دانو نباتات وو.

په يوه بله تجربه كې يې يوازې د دانو شكل (غونج او صاف) په نظر كې ونيوه چې دواړه صفتونه خالص وو، له تزويج څخه يې عين نتيجه په لاس راوړله؛ يعنې په F1 نسل كې ټول يوډول او په F2 نسل كې 3:1 تناسب درلود. (درې برابر د صافو دانو نباتات او يو برابر د غونجو دانو نباتات وو) په پايله كې مندل په دې وتوانېد چې خپل لومړی او دويم قانون فورمولبندي كړي.

### د مندل لومړی قانون:

كه څه هم مندل د جين او کروموزوم په باره كې معلومات نه درلودل، خو هغه استدلال كاوه، په ذكر شوو نباتاتو كې هر ورومو عامل (فكتور) وجود لري چې د نباتاتو اوصاف كنټرولوي، هر عامل (فكتور) خاص صفت لېږدوي. له بلې خوا مندل د خپل كار په نتيڅو كې دوه متبادل صفتونه وليدل او دې نتيڅې ته ورسېد چې هر صفت د يوې جوړې عامل (فكتور) په واسطه كنټرولېږي. په دې ترتيب د مندل د وراثت لومړی قانون د واحدو اوصافو قانون (Law of Unite Characters) په نامه يادېږي. دا قانون څرگندوي مختلف ارثي خصوصيات د جوړه فكتورونو په واسطه كنټرولېږي چې د جين په نامه يادېږي.

### د مندل دويم قانون:

مندل وليدل چې ارثي خواص د جوړه فكتورونو په واسطه كنټرولېږي، همدارنگه يې په دويم نسل (F2) كې وليدل چې د يو اليل صفت پټ (مستور) وي. هغه استدلال كاوه د يو فكتور خاصيت نسبت بل ته قوي وي. نوموړي دغه صفت د بارز (Dominant) په نامه ياد كړ او دې فكتور په اثر چې د بل فكتور خاصيت پټ پاتې شوی دی، د مغلوب (Recessive) په نامه ياد كړ. په پايله كې مندل د دويم قانون يعنې د بارزيت او مخفي (Principle of Dominance and Recessive) په كشفولو بريالی شو. دا قانون بيانوي چې په جوړه فكتورونو كې يو فكتور (جين) د بل فكتور د اوصافو د پټ پاتې كېدو لامل کېږي.

كه دوه ژوندي موجودات چې د يوې جوړې (يو ډول) خالص صفت له مخې توپير ولري، په خپلو كې سره تزويج كړل شي، اولاد كې يې غالباً يو له هغو دوه صفتونو څخه يو صفت په

پوره ډول ښکاره کېږي او بل صفت پټ پاتې کېږي. هغه صفت چې ښکاره شوی دی، بارز یا غالب (Dominance) او بل یې چې پټ پاتې شوی، مخفي یا مغلوب (Recessive) په نامه یادېږي. څرگنده ده چې بارز صفت د بارز جین په واسطه او مخفي صفت د پټ جین په واسطه منځته راځي. د یادونې وړ ده چې پټ صفت همېشه خالص وي، خو بارز صفت یا خالص وي یا ناخالص.

څرنگه چې ولیدل شو شین رنګ په F2 نسل کې یوځل بیا منځته راغی، نو دغه صفت په F1 نسل کې هم باید شتون ولري، سره له دې چې په F1 نسل کې یوازې ژېړې دانې منځته راغلي وي، نو دې پایلې ته رسېږو چې یو صفت د دوو الیلونو (جینونو) په واسطه کنټرولېږي. یو الیل د ژېړ رنګ لپاره او بل الیل د تخم د شین رنګ لپاره شتون لري. مندل د بارز صفت لپاره د انګلېسي الفبا لوی توري، مثلاً: A او د پټ (مغلوب) صفت لپاره د انګلېسي الفبا کوچنی توري، مثلاً: a، وکاراوه. نو په دې ترتیب د یو نبات خالص نسل چې مشابه الیلونه ولري د AA او aa توري استعمالېږي. دا ډول نباتات د همدې خاصیت له امله د خالص یا Homozygous په نامه یادېږي او د ناخالصو صفتونو لرونکی نبات یا هیټروزایګوس (Heterozygous) د دوه مختلفو الیلونو یعنې Aa لرونکی وي.

## د مندل درېم قانون:

مندل د خپل کار له تجربو څخه داسې نتیجه واخیستله، کله چې جنسي حجرې (ګمیتونه) تشکیلېږي، جوړه فکتورونه سره جلا کېږي او هر یو ګمیت له جوړه فکتورونو څخه یوازې یو عامل یا فکتور اخلي. د نوي نسل د تولید په وخت کې دوه جنسي حجرې (مذکر او مؤنث ګمیتونه) سره یوځای کېږي. نوی اولاد دوه فکتورونه لري. مندل خپله درېمه فرضیه (قانون) د جلاوالي (د جینونو د تفکیک قانون) (Law of Segregation) په نامه یاد کړ چې نن ورځ یې د جنتیک لومړی قانون جوړ کړی دی. دا قانون بیانوي چې د ګمیتونو د تشکیل په وخت کې جوړه فکتورونه سره جلا کېږي او هر ګمیت له دوو فکتورونو څخه یوازې یو فکتور اخلي.

## د مندل څلورم قانون:

که چېرې د یوې نوعې دوه ژوندي موجودات چې له یوه صفت څخه زیات توپیر ولري او په خپلو کې سره تزیوج شي، جینونه یې په آزاد او مستقل ډول راتلونکي نسل ته لېږدوي؛ یعنې د یو صفت جینونه به د بل صفت په جینونو باندې اغېزه نه لري. په حقیقت کې کروموزومونه جوړه کېږي. هغه جینونه چې د کروموزوم د پاسه واقع کېږي، په ډله ییزه توګه انتقالېږي. دا قانون د جینونو د ازادو جوړه کېدو د قانون (Law of Independent Assortment) په نامه یادېږي.

## متقابل صفتونه یا الیل (Alleles):

الیل دوه متقابل صفتونه بلل کېږي، مثلاً: په مشنگ کې د دانې د پوښ غونجوالي او صافوالي یوه جوړه الیلونه دي؛ خو په ظاهري بڼه کې په هره دانه کې یو صفت یا خاصیت رابنکاره کېږي (یا صاف یا غونج). په بل عبارت هیڅ وخت د مشنگ دانه په دواړو صفتونو (غونج او صاف) نه لیدل کېږي. همدارنگه په چنو (نخود) کې د دانو دوه صفتونه یعنې ژېړ او شین رنګ د یو صفت الیلونه دي، ځکه چې مورې یوازې ژېړې یا شنې دانې لرو. هیڅکله دانې په دواړو صفتونو (شنې او ژېړې) نه لیدل کېږي. (یعنې یو رنګ به بارز وي) د یادولو وړ ده چې د دانو دوه بېل صفتونه لکه، شنې او صافې دانې او دوه صفتونه لکه: ژېړې او غونجې دانې یو د بل الیلونه نه دي، ځکه ژېړوالی بېل صفت دی او غونجوالی بېل صفت دی چې په یوه دانه کې لیدل کېږي. دواړه صفتونه کېدلای شي چې په یوه دانه کې موجود وي، یعنې هم صافه او شنه دانه او یا ژېړه غونجه دانه وي.

## جینوټایپ او فینوټایپ (Genotypes & Phenotypes):

د وراثت دوی اصطلاحگانې چې ډېرې کارول کېږي او په علمي موضوعاتو باندې پوهېدل اسانه کوي، دلته یې معرفي کوو:

جینوټایپ د ارثي عواملو له مجموعې څخه عبارت دی چې په یو وګړي کې شتون لري هغه وګړي چې یوشان جینوټایپ ولري، مشابه اولاد راوړي، خو فینوټایپ د وګړو له ظاهري بڼې او قیافې څخه عبارت دی. هغه وګړي چې یوشان فینوټایپ ولري امکان لري چې مختلف جینوټایپ ولري.

(جینوټایپ په حقیقت کې د جینونو ترتیب دی په یو وګړي کې لکه AA یا Aa. او فینوټایپ له ظاهري جوړښت شکل او څېرې څه عبارت دی)

مثلاً: هغه وګړي چې غالب صفتونه ولري، د فینوټایپ له نظره ټول یوشان وي، خو د جینوټایپ له نظره ممکن خالص یا ناخالص وي، د دې خبرې د څرګندتیا لپاره یو مثال راوړو:

هندي تور خوګ دوه ډوله جینونه (تور او سپین) لېږدوي، خو په ظاهر کې له یو ډول جین څخه استازیتوب کوي، یعنې ټول افراد یې تور دي، نو که چېرې د حیوان د جینونو په باره کې خبرې کوو، د جینوټایپ اصطلاح کاروو، خو که د ظاهري شکل لکه (تور رنګ) په باره کې خبرې کوو، د فینوټایپ اصطلاح کاره وو.

## د پونټ مربع یا د جنتیکي ضرب جدول

### (The Punnett Square):

په ۱۹۰۵ م کال کې یوه انګلېسي بیولوژي پوه Punnett د تزویج د نتایجو لپاره د پونټ مربع په نامه یوه اسانه طریقه رامنځ ته کړه. او د همدې شخص په نامه یاده شوه. د پونټ مربع یو جدول دی. چې په هغه کې له القاح څخه په لاس راغلې ممکنه نتیجې په واضح ډول ښودل کېږي. په دې جدول کې هغه

گمیتونه چې له یو والد څخه منځته راغلي په افقي ډول په جدول کې لیکل کېږي او د بل والد گمیتونه په عمودي ډول په جدول کې لیکل کېږي. د جدول په هره مربع کې دوه توري لیکل کېږي، یو یې هغه لیل دی چې په پلار پورې اړه لري او بل یې په مور پورې اړه لري. د مربع گانو په منځ کې توري د اولاد احتمال جینوټایپ مور ته راښيي. د پونډت مربعات زیاتره په کرڼه او مالدارۍ کې زیات استعمال لري.

### د مونو هایبرېد د تزویج لپاره د پونډت مربع گانې:

ډېر ساده جدول چې څلور مربع لري کولای شو د مونو هایبرېد په تزویج کې مطالعه کړو. که چېرې دوه

بنځینه جینونه نارینه جینونه	T	t
T	TT	Tt
t	Tt	tt

د جدول a

نباتات د قد لپاره دوه مختلف الیلونه ولري (هیټرو زایگوس وي)، یعنې جینوټایپ کې Tt وي مطالعه کړو.

پوهېږو دغه نبات دوه ډوله گمیتونه منځته راوړي چې یو یې (T) او بل یې t دی، د دې نبات د القاح نتیجه د پونډت د څلورو مربع گانو په واسطه ښودلای شو. هره یوه مربع د مذکر او مؤنث گمیتونو د القاح نتیجه راښيي. که چېرې جینوټایپ ته یې وگورو؛ لیدل کېږي چې  $\frac{1}{4}$  حصه یې TT د لوړ قد خالص نبات دی او  $\frac{2}{4}$  حصه Tt دوه رگه،

خو لوړ قد او  $\frac{1}{4}$  حصه یې ټیټ قد، خو خالص دی یعنې د جینوټایپ تناسب یې 1:2:1 دی، خو د فنوټایپ له نظره یې  $\frac{3}{4}$  لوړ قد او  $\frac{1}{4}$  ټیټ قد دی، په لاندې جدول کې یې وینو:

د موضوع د ښې روښانتیا لپاره د پونډت په مربع کې د انسان یو خاصیت په پام کې نیسو. د ځینو انسانانو د غوړونو پوڅکۍ خلاصې وي او ځینې انسانان د غوړونو نښتې پوڅکۍ لري. د خلاصو پوڅکو لپاره د F توري او د نښتو پوڅکو لپاره د f توري استعمالوو. له لیکلو څخه معلومېږي، د FF جینوټایپ لرونکی چې د غوړونو نښتې

بنځینه جینونه نارینه جینونه	F	f
F	FF	Ff
f	Ff	ff

د جدول b

بنځینه جینونه نارینه جینونه	A	a
A	AA	Aa
a	Aa	aa

د C جدول

پوڅکی لري، خالص او غالب دی او د Ff جینوټایپ ناخالص (دوه رگه) یا هیټروزایگوس دی چې خلاصې پوڅکی لري، په داسې حال کې چې د ff جینوټایپ هوموزایگوس یا خالص دی لاندې شکل کې وینو: همدارنگه کولای شو چې ذکر شوي اصول په نورو حیواناتو او نباتاتو کې تطبیق کړو. د بېلگې په توګه: که چېرې د تک تور رنگ مورک چې جینوټایپ یې AA وي


د سپین رنگ له مورک سره چې جینوټایپ یې aa وي، تزویج شي، (تور رنگ AA پر سپین رنگ aa باندې غالب وي) په F1 نسل کې لیدل کېږي چې ټول وګړي یې ناخالص، خو ټول یې تور رنگ لري، خو جینوټایپ یې Aa وي. او فینوټایپ یې تور رنگ دی که چېرې F1 نسل چې جینوټایپ یې Aa دی په خپل منځ کې تزویج شي په F2 نسل کې چې کوم اولاد منځته راځي عبارت دي له: (AA، 2Aa، aa) چې په لاندې ډول د پونډ په مربع کې لیدل کېږي.

### فعالیت:



هدف: د جوړه فکتورونو د جینوټایپ کتنه

د اړتیا وړ توکي: د مریو تورې او سپینې دانې یا د نخود او لوبیا دانې کړنلاره: ۵۰ دانې تورې مری یا لوبیا دانې او ۵۰ دانې سپینې یا د چنو (نخود) دانې راواخلی د کاغذ پرمخ یا یوه لوبښي کې یې سره ګلې وډې واچوئ. په تصادفي ډول ترې دوه دوه دانې راواخلی او جوړه یې د کاغذ پرمخ کېږدئ. سپینې دانې د a او تورې دانې د A په توري وښایاست. که چېرې دوه عدده تورې مری یوځای شوې وي AA او که یوه توره او یوه سپینه وي. Aa په تورو او که دواړه سپینې وي د aa په تورو وښایاست. وروسته یې له لاندې شکل سره سم په قطارونو کې منظم او ترتیب کړئ. د کار په پای کې د جوړه دانو د فینوټایپ نسبت معلوم کړئ.






## ډای هایبرید تزویج:

د دوو وګړو تزویج چې د دوو صفتونو له مخې توپیر ولري، د ډای هایبرید په نامه یادېږي. دا خبره هم د هغه اصولو پیروي کوي چې په مونوهایبرید کې یې شتون درلود. د ګمیتونو ډېر ډولونه تولیدېږي او د هغوی د ترکیب په نتیجه کې زیات شمېر فینوټایپونه او جینوټایپونه منځته راځي. که موږ د یو ژوندي موجود دوه صفتونه په پام کې ونیسو، څنګه کولای شو هغه د پونښ په مربع ګانو کې وښایو؟

د بېلګې په ډول که دوه د مشنګ نباتات چې یو یې ګردې او ژرې دانې ولري او بل یې غونجې او شنې دانې ولري (یعنې  $RrYy$  ګردې دانې او  $Y$  د ژرې رنګ لپاره همدارنګه  $r$  د غونجو دانو او د شین رنګ لپاره  $y$  وي) په خپلو کې سره تزویج شي، په  $F1$  نسل کې ټولې دانې ګردې او ژرې رنګ لري چې د دې خاصیت له امله هیټروزایګوس ( $RrYy$ ) دی. پوښتنه دا ده چې کوم ډول ګمیتونه به منځته راشي. په  $F2$  نسل کې لیدل کېږي چې د ( $RY Ry rY ry$ ) ګمیتونه جوړېږي. کله چې د ګمیتونو لپاره تعین شوي توري د پونښ مربع ګانو ته ولېږدول شي، نو ۱۶ امکانات منځته راځي چې د فینوټایپ له لحاظه ۹ دانې یې ژرې صاف؛ ۳ دانې یې شنه صاف؛ ۳ دانې یې ژرې غونج او یوه دانه شنه غونجه وي. سربېره پر مونوهایبرید

او ډای هایبرید ترای هایبرید او پولي هایبرید هم وجود لري. که چېرې دوه موجود د درېو صفتونو له پلوه توپیر ولري او سره تزویج شي د ترای هایبرید په نامه یادېږي او که د څو صفتونو له مخې توپیر ولري د پولي هایبرید په نامه یادېږي.



شکل: ډای هایبرید تزویج (۱-۳)

## ارثي صفتونه:

که چېرې وغواړئ چې د خپلې کورنۍ ارثي خواص وپېژنئ، څنگه کولای شئ دغه معلومات لاسته راوړئ؟ د جنتیک پوهان د دې کار د سرته رسولو لپاره د کورنۍ شجره ترتیبي چې د هغې په واسطه د خواصو انتقال په څو کلونو کې تعقیبېدای شي. دغه د خصوصیاتو شجره د ارثي بې نظميو په برخه کې دگټې اخیستنې وړ ده، ځکه زیاتره جنتیکي ناروغی د مغلوب جین په واسطه منځته راځي. (هغه ژوندي موجودات چې په غالب جین باندې د بې نظميو لرونکي وي د جین په پړاو کې له منځه ځي). زیاتره د ارثي ناروغیو لېږدوونکي ناروغ نه وي، خو کولای شي چې ناروغي راتلونکي نسل ته ولېږدوي. یو مثال یې البینېزم یا خدری ناروغي ده چې په انسانانو او حیواناتو کې لیدل کېږي. په دې ناروغی اخته کسان د میلین په نامه چې یو ډول رنگه (تور) پگمنتونه دي تولیدولای نشي دا ډول خلک سپین ویستان سپین رنگ او سرې سترگې لري.

ارثي صفتونه کېدای شي جسمي وي یا جنس پورې اړه ولري. جسمي صفتونه یوازې د جسمي یا غیر جنسي کروموزومونو په الیلونو باندې موقعیت لري چې په مساوي ډول نارینه او ښځینه ته انتقال مومي، خو جنسي صفتونه د جنسي کروموزومونو په الیلونو واقع وي، د X کروموزوم په واسطه انتقال مومي، ځکه چې د Y کروموزوم کوچنی وي او کم جینونه لري. څرنگه چې پوهېږو په نارینه جنس کې یوازې د X یو کروموزوم شتون لري، نو له دې امله کولای شي په مغلوب حالت کې هم د بې نظمۍ لامل شي. په ښځینه جنس کې مغلوب الیل د غالب الیل په موجودیت کې اغېزه نشي کولای، خو د همدې مغلوب الیل د انتقال امکان راتلونکي نسل ته موجود دی چې په دې صورت کې کولای شي په راتلونکي کې د بې نظمۍ لامل شي.

## د وراثت په اړه د عوامو ناسم تصورونه:

انسان د هرشي مشاهده د خپلو تمایلاتو له مخې بیانوي. بشر سره په طبیعي ډول د ارثي پدیدو په باره کې علاقه وجود لري. دا د حیرانتیا خبره نه ده چې یو شمېر ناسمې مفکورې او خرافات وراثت ته ورننوتې دي. د دې موضوعاتو په اړوند دلته د علمي حقیقت په رڼا کې د یو شمېر حقایقو په اړه بحث کوو: یوه زړه او پخوانۍ ارثي مفکوره د وینې په باره کې ده چې وینه د ارثي خواصو د تعینولو په توگه پېژني او تر اوسه پورې په دې اړه اصطلاحگانې اورو.

مثلاً: وایي چې فلانې زموږ له وینې څخه دی؛ زموږ رگ شریک او وینه شریکه ده؛ وینه مو سره شریکه ده؛ د وینې اړیکه سره لرو. که څه هم د دې کلمو استعمال مجاز دی. ساینس په ثبوت رسولې ده چې وینه له ارثي خواصو سره اړه نه لري او نه ارثي خواص لېږدوي. که خلک په دې عقیده وي چې وینه اغېزه لري، ځینې خلک د نورو نژادونو له خلکو څخه وینه نه اخلي. په دې عقیده دي چې ارثي تاثیر لري. په داسې حال کې چې دا خبره حقیقت نه لري. ځکه په ځینو حالاتو کې لیدل کېږي د یو شمېر

ناروغه خلکو وینه کاملاً ایستل شوې وي او د بل چا وینه ورته ورکړل شوې وي، خو د نوموړي په ارثي خواصو کې کوم توپیر نه راولي. سربېره پردې د والدینو د عمر ترل تاثیر په ارثي خواصو پورې سمه عقیده نه ده چې په خلکو کې شهرت لري. خلک په دې عقیده دي او وایي هغه ماشومان چې د والدینو په ځوانۍ کې پیدا کېږي، د ارثي خواصو له نظره مافوق دي، نسبت هغو ماشومانو ته چې د والدینو په وروستي عمر کې پیدا کېږي. یا په دې عقیده دي چې ځوان والدین ارثي خواص نشي لېږدولای. څېړنو ښودلې ده چې د والدینو عمر د ارثي خواصو په لېږدونه کې کوم رول نه لري، خو دا خبره باید په یاد ولرو چې له ډېرې ځوانې مور څخه د رحم په کوچنیوالي او د لگن خاصرې د هلوکو په کوچنیوالي او د غیرنورمال ماشوم په زېږونې سره معیوب ماشوم منځته راځي چې دا یوه محیطي پېښه ده او ماشوم له زېږېدنې مخکې یا وروسته متاثره کوي. تجربو ښودلې ده له کم عمره میندو څخه ماشوم یې د عملیاتو په واسطه له گېډې څخه ایستل شوي وي د دې میندو ماشومان د فزیکي ډکاوټ او هوسنیارۍ له نظره پوره روغ او سالم وي. له نورو ماشومانو سره کوم توپیر نه لري. همدارنگه د ډېر عمر میندو کې د کروموزومي بې نظمیو امکان شتون لري چې د فزیکي یا هورموني پېښو په اثر منځته راځي. هغه نیمگړتیاوې چې د زیات عمر د میندو په ماشومانو کې لیدل کېږي هغه د زوروالي د تغیراتو له امله وي. زیات شمېر درمل دي چې په جنسي حجرو اغېزه لري او په زېږېدلو ماشومانو هم تاثیر اچوي. درمل لکه: مورفین، تېلونین، الکېهول، هیرونین، د عصبي اختلالاتو شنوالی او د روغتیايي ستونزو په منځته راتگ کې رول لري.

## هیتروزایگوس او هوموزایگوس

### (Heterozygous & Homozygous):

که یو وگړی د یو صفت لپاره دوه مشابه الیلونه ولري، په دې حالت کې ذکر شوی وگړی همغه صفت لپاره خالص (Homozygous) دی او که د یو وگړي جوړه الیلونه مشابه نه وي په دې صورت کې ذکر شوی وگړی غیرخالص یا Heterozygous په نامه یادېږي. هیتروزایگوس معمولاً مخلوط جینوټایپ لري چې د دوه رگه په نامه یادېږي.



### فعالیت:

د غوړونو د خلاصو پوڅکیو لرل، د ژبې د لوله کولو وړتیا او د بدن خال لرونکی پوستکی، د غالبو خواصو له جملې څخه دي. پر عکس د غوړونو نښتې پوڅکی د ژبې، د لوله کولو قابلیت نه درلودل د بدن خال لرونکی پوستکی د مغلوبو خواصو له جملې څخه دي. دا خواص د ټولگي او د امکان په صورت کې د ښوونځي په زده کوونکو کې مطالعه کړئ. خواص په یو جدول کې ولیکئ او د هر خاصیت سلنه (فیصدي) معلومه کړئ.

## په وراثت کې د کروموزومونو رول:


کروموزوم یوناني کلمه ده چې Chroma د رنگ په معنا او soma د جسم (body) په معنا دی. یعنې د حجرو د رنگونو په وخت کې رنگ جذبوي. د حجرې په هسته کې تارونو ته ورته جوړښتونه شتون لري چې د کروموزوم په نامه یادېږي. هر کروموزوم له دوو برخو څخه چې د کروماتید (Chromatide) په نامه یادېږي، جوړ شوی دی. کروماتیدونه په یوه برخه کې چې د سنترومیمر (Centromer) په نامه یادېږي، سره وصل دي. کروموزوم دوه مټې (بازوگان) لري چې یوه مټه یې نسبت بلې ته لڼه ده.

کروموزومونه د حجرې په هسته کې موقعیت لري چې د جسامت او شکل له مخې په خپلو کې توپیر لري. همدارنگه په مختلفو حیواناتو او نباتاتو کې د کروموزومونو شمېر توپیر کوي، خو شمېر، بڼه او غټوالی یې د ژونديو موجوداتو په یو ډول نوعه کې مساوي وي. (۴-۱) شکل د زیاترو ژونديو موجوداتو په حجرو کې کروموزومونه په جوړه ډول وي چې دغه جوړه کروموزومونه د شکل او جسامت له مخې سره مساوي او یوډول وي، د انسان حجرې ۴۶ عددې یا ۲۳ جوړې کروموزومونه لري. په یوه حجره کې د کروموزومونو شمېر د کروموزومونو د مجموعې په نامه یادېږي. هغه حجرې چې جوړه کروموزومونه لري، د دپلوپید (Diploid) حجرو په نامه یادېږي او په  $2n$  ښودل کېږي. جسمي حجرې جوړه یې یا دپلوپید کروموزومونه لري. جوړه کروموزومونه چې د شکل او جسامت له مخې سره مساوي وي، د مشابه کروموزومونو (Homologous Chromosomes) په نامه یادېږي.

جنسي حجرې یا گمیتونه نیم شمېر کروموزومونه لري چې د هپلوپید (Haploid) یا ( $n$ ) حجرو په نامه یادېږي. د کروموزومونو دپاسه جینونه واقع دي. په جینونو کې ارثي معلومات زېرمه وي. د مثال په ډول: د انسان په وینه کې په لومړي کروموزوم باندې د Rh فکتور (Rh- Factor)

او په نهم کروموزوم باندې د وینې د سیستم گروپونه (ABO) زېرمه وي، په لنډ ډول ویلای شو:

په کروموزومونو باندې ارثي فکتورونه واقع دي دغه فکتورونه چې د جینونو په نامه یادېږي د کروموزومونو دپاسه په خطي ډول موقعیت لري. جینونه د ارثي معلوماتو لېږدونکي دي، نو له همدې امله د ارثي کوډ (رمز) په نامه یادېږي.



(۴-۱) شکل: د یو کروموزوم جوړښت


**غير مندلي صفتونه:** مندل يوازې هغه نباتات مطالعه کړي وو چې غالبیت او مغلوبیت پکې په بشپړه توګه موجود و. دا خواص عام نه وو، نورو پوهانو د مندل لاره تعقیب کړه او خپلې تجربې یې په نورو موجوداتو سرته ورسولې.

**نیمګری بارزیت:** په ۱۹۰۰ م کال کې کارل کورینز (Carl Correns) په پټوني گل باندې تجربې سرته ورسولې.

نوموړي خالص نبات چې سپین گلان یې درلودل له سره گل لرونکي خالص نبات سره تزویج کړل. د القاح په نتیجه کې د F1 په نسل کې داسې نباتات منځته راغلل چې نه یې سور رنګ درلود او نه سپین، بلکې ګلابي رنګ یې درلود. لامل یې دا وو چې د اړوندو رنګونو الیلونه یو پر بل غالب نه وو. دې ډول بارزیت ته نیمګری بارزیت (Incomplete Dominance) یا منځنی بارزیت (Intermedi-ate) ویل کېږي.

نوموړي F1 نسل په خپلو کې تزویج کړل، په F2 نسل کې د ۱:۲:۱ په تناسب فنوټایپ منځته راغلل چې  $\frac{1}{4}$  ګلونه سپین،  $\frac{1}{4}$  ګلونه سره او  $\frac{2}{4}$  ګلابي ګلونه تولید شول. څرنگه چې لیدل کېږي په دوه رنګه نسل کې سور او سپین رنګونه په خپلو کې سره نه مخلوطېږي، نو له همدې امله په F2 نسل کې دواړه صفتونه (سور او سپین) بیا راښکاره شول.

دا نتیجه د مندل (د جینونو د ازادو جوړه کېدو له قانون) سره سمون کوي او موږ ته ښيي چې تل غالبیت او مغلوبیت په مکمل صورت وجود نه لري او منځني صفتونه هم وجود لري.





## فکر وکړئ:


د یو نبات د کراس (تزوید) په پایله کې چې غټې پانې لري له یو نبات سره چې، کوچنۍ پانې لري، په F1 نسل کې نبات چې منځنۍ پانې لري، تولیدېږي. په F2 نسل کې د کوم فنوټایپ انتظار لرلای شي؟

**مرکب یا متعدد الیلونه:** څرنګه مو چې ولوستل د هر صفت لپاره دوه الیلونه (جین) وجود لري، خو کېدای شي چې د یو صفت لپاره له دوو څخه زیات الیلونه وجود ولري. دغه حالت چې په هغه کې د یو صفت لپاره دوو الیلونو څخه اضافه ولري، د متعددو یا مرکبو الیلونو په نامه یادېږي. د وینې ګروپونه (A, B, O) یو مثال د دې ډول الیلونو دی.

**د جنس تعیین (Sex Determination):** څرنګه چې مو مخکې ولوستل د انسان په یوه حجره کې د کروموزومونو شمېر دپلوېډ ۴۶ عدده یا ۲۳ جوړې دی چې ۲۲ جوړې کروموزومونه یې جسمي اتوزوم (Autosomes) کروموزومونه دي او دروېشمه جوړه یې جنسي کروموزومونه دي. دروېشمه جوړه په نارینه او ښځینه کې توپیر کوي. دغه کروموزومونه چې د ژوندي موجود جنسیت تعیینوي، د جنسي کروموزوم (Sex Chromosome) یا ګونوسوم (Gonosome) په نامه یادېږي. په انسان او ټي لرونکو حیواناتو کې د جنس تعیین کوونکي کروموزومونه د X او Y په نومونو ښودل شوي دي.

د ښځینه جنس، جنسي کروموزومونه (XX) دي، خو په نارینه جنس کې دروېشمه جوړه یا جنسي کروموزومونه په (XY) ښودل شوي دي چې په خپلو کې توپیر لري. په دې ترتیب د راتلونکي نسل

نوی زېږېدلی د نارینه جنس په واسطه تعیینېږي. نارینه جنس چې یو کروموزوم یې X او بل یې Y دی د میوسس په عملیه کې دوه ډوله ګمیتونه منځته راوړي. په داسې حال کې چې ښځینه جنس دوه عدده کروموزومونه لري، یعنې XX یوازې د X ګمیتونه جوړوي. په




(۱-۶) شکل: د جنس تعیین

(۶-۱) شکل کې لیدل کېږي، د القاح تر عملې وروسته د نارینه او ښځینه تناسب (۱:۱) دی، چې په دې ترتیب نارینه جنس راتلونکی نسل تعیینوي. په الوتونکو، څښدونکو (خزنده گانو) کې نارینه هوموزایگوت او ښځینه جنس هیتروزایگوت دی چې په دې صورت کې ښځینه جنس راتلونکی نسل تعیینوي.

**په انسان کې جنس پورې تړلي صفتونه:**

په انسانانو کې تراوسه پورې د X په کروموزوم باندې زیات جینونه لیدل شوي دي چې هر یو په جنس پورې تړلي د خاص صفت یا ناروغۍ مسئول وي. په انسان کې جنس پورې تړلي دوه صفتونه چې همېشه د پاملرنې وړ ګرځېدلي دي او په باره کې یې پوره مطالعې شوې دي له رنگ نه لیدنې او هیموفیلی څخه عبارت دي.

**د رنگ نه لیدنه یا روندوالی (Color Blindness):** هغه څوک چې د رنگ د نه لیدلې یا روندوالي په ناروغۍ اخته وي د شین او سور رنگ د تشخیص وړتیا نه لري. دا حالت د یو جین په واسطه چې جنس پورې تړلی او د X په کروموزوم باندې واقع دی، منځته راځي. د رنگ روندوالی په نارینه وو کې لیدل کېږي، په ښځو کې کم لیدل شوی دی، ځکه نارینه یوازې خپل د X کروموزوم له مور څخه اخلي. که مور په ناروغۍ اخته وي اولاد یې هم په دې ناروغۍ اخته کېږي. ښځې له خپلو دوو X کروموزومونو څخه یو د مور او بل له پلار څخه اخلي. د دې لپاره چې د رنگ نه لیدلو (روندوالي) پکې ولیدل شي باید د هغې د X دواړه کروموزومونه د ناروغۍ د جین لېږدوونکي وي. په دې صورت کې پلار او مور دواړه د رنگ په روندوالي اخته او یا د جین لېږدوونکي وي. د دې اټکل چې هم پلار او هم مور اخته یا د ناروغۍ د جین لېږدوونکي وي.



### اضافي معلومات:

هغه صفتونه چې د جنسي کروموزومونو په واسطه تعیینېږي، خصوصاً په جنتیکي بې نظمیو کې مهم او د لیدلو وړ دي. یوه بې نظمي چې دغه موضوع ښه روښانه کوي، هیموفیلی بې نظمي ده. دغه بې نظمي د لومړي ځل لپاره په اروپایي سلطنتي کورنۍ کې لیدل شوې ده. د دې ناروغۍ جین مغلوب وي او د X د کروموزوم د پاسه واقع وي چې د موټیشن یا د جینونو یا د یو جین د بدلون په پایله کې منځته راځي. هغه څوک چې په دې بې نظمی اخته وي، د یو کوچني زخم په پایله کې زیاته وینه ضایع کوي او کېدای شي د مړینې لامل یې شي. د هیموفیلی ناروغۍ زیاتره په نارینه وو کې ښکاره کېږي ښځې د X کروموزوم په موجودیت یوازې د هوموزایگوس په حالت کې چې په دواړو کروموزومونو باندې د هیموفیلی الیل موجود وي، په دې ناروغۍ اخته کېدای شي. ښځې د هیتروزایگوس په حالت کې نارینه اولاد ته بې نظمی لېږدوي.

## ټرلي يا بسته جينونه (Gene Linkage):

هغه جينونه چې د يو کروموزوم له پاسه واقع دي په خپلو کې د ټرلي (يوځايوالي) جينونو په نامه يادېږي. څرنګه چې معلومېږي د جينونو شمېر نسبت کروموزومونو ته زيات وي، له دې څخه نتيجه اخلو چې د يو کروموزوم له پاسه ډېر جينونه موقعيت لري. (انسان له ۳۰ څخه تر ۴۰ زرو پورې جينونه لري، خو د کروموزومونو شمېر يې ۲۳ جوړې دي.) د يو کروموزوم جينونه ټول سره يوځای لېږدول کېږي؛ يعنې دغه جينونه يوه ټرلي ډله جوړوي، دغه عمليه چې جينونه د يوې ډلې په بڼه انتقال مومي، د جينو د ټراو (Gene Linkage) په نامه يادېږي.

## پولي جين صفتونه (Polygenic Inheritance):

ځينې صفتونه لکه: په انسانانو کې د پوستکي، سترګو، وېښتانو، رنگ او د قد لوړوالی يا د جوارو په توکو (وړي) کې غټوالی د مختلفو جينونو په واسطه کنټرولېږي. دا ډول خواص چې د دوو يا زياتو جينونو په واسطه کنټرولېږي، د پولي جين ارثي خواصو په نامه يادېږي. دا جينونه کولای شي چې په عين کروموزوم باندې يا د مختلفو کروموزومونو له پاسه واقع وي يا يو جين د يو يا څو اليلونو لرونکی وي، مثلاً: که د انسان د پوستکي رنگ ته پام وشي مختلف رنگونه پکې ليدل کېږي، علت يې د مختلفو جينونو شتون دی.

## وژونکي جينونه (Lethal Genes):

چې د بلوغ له پړاو څخه مخکې يا په جنسي پړاوونو کې د ژوندي موجود د مرګ لامل کېږي. که چېرې مور او پلار دواړه په خپل جينوم کې دا ډول فکتورونه ولري، زياتره وختونه ماشوم په جنيني پړاو کې له منځه ځي. ډېر دا ډول جينونه او منفي نتيجه يې زموږ له پامه پټې پاتې کېږي، ځکه د دې ډول جينونو لرونکي (خاوندان) د جنين په لومړي پړاو کې له منځه ځي. د دې ډول جينونو مثال لور (د رېبلو آل) ته ورته د وينې د کموالي اليلونه دي چې د هوموزايګوس په حالت کې په جنيني پړاو يا د ماشومتوب په وخت کې د ژوندي موجود د مرګ لامل کېږي.

## وراثت او چاپېريال: چاپېريال د ژوندي موجود پر صفتونو باندې اغېزه لري او په هغې کې د

بدلونونو لامل کېږي، خو دا ارثي بدلونونه نه دي يا په بل عبارت کسبي صفتونه ارثي کېدای نشي. دغه بدلونونه د اصلاح يا د Modification په نامه يادېږي. بدلونونه فنوټايپيکي ځانګړتياوې دي ارثي نه دي د چاپېريال د شرايطو تراغېز لاندې رامنځته کېږي، يو ښه مثال يې پوپک دی. (۸-۱) شکل کې ليدل کېږي.



دا د دوامداره بدلون (Continuous Modification) یو مثال دی. یو بل ډول بدلون چې د غیر دوامداره بدلون (Discontinuous Modification) په نامه یادېږي، په نامه یادېږي، په پتونې گل کې لیدل کېږي. دا گل په ۳۰ درجو سانتي گریډ کې سور گل او تر هغو په زیاتو درجو کې سپین گل نیسي. یعنې د یوې درجې سانتي گریډ تودوخې په تغیر سره د گل خواص (رنگ) تغیر کوي. که چېرې پر انسان باندې د چاپېریال اغېزه مطالعه کړو، پوښتنه رامنځته کېږي چې آیا د چاپېریال اغېزه مهه ده، که د وراثت؟ په دې باره کې بېلابېل نظریات وجود لري.



a) نبات په لوړه ارتفاع کې  
b) نبات په لوړه ارتفاع کې  
شکل: (۱-۸) پر پوپک نبات باندې د بهرنی چاپېریال اغېزه

په دې کار کې د مشابه او غیر مشابه دوه ګوني (غبرګوني) اولاد څخه کار اخیستل کېږي چې په مشابه او مختلف چاپېریال کې پرې تحقیقات سرته رسېدلی دي او نتیجې یې پرتله کوي. همدارنګه لیدل شوي دي چې د چاپېریال د حوادثو په اثر د ځینو خلکو لاسونه، پښې او نور غړي پری شوې دي، خو د دې خلکو ماشومان معیوب نه وو، ځکه دا یو کسبي بدلون د ځینو اشخاصو دی او کسبي صفتونه ارثي کیدلای نشي. که چېرې په

جین کې تغیرونه د چاپېریال د مختلفو عواملو، لکه: وړانګو، درملو او نورو په واسطه منځته راځي. دا ډول بدلونونه ارثي کېدای شي. ثابت صفتونه د چاپېریال په مقابل کې هغه صفتونه دي چې په ارثي ډول تعیین شوي وي. هغه صفتونه ثابت وي او بدلون نه کوي، لکه: د وینې ګروپونه، د سترګو رنگ، د غوږونو پوڅکي (تړلي او خلاص) چې د چاپېریال شرایط د هغې په نوعیت اغېزه نه لري. د چاپېریال په مقابل کې غیر ثابت صفتونه هغه صفتونه دي چې د چاپېریال د شرایطو له امله بدلېږي، لکه: د انسان وزن چې د چاپېریال د تاثیر تابع دی، (د خوارکي توکو اخیستل) یا د وېستانو د رنگ تغیر چې د لمر د شعاع په واسطه ترسره کېږي.



(۱-۹) شکل: وزن له اخیستل شوو خوړو سره مستقیماً اغیزه لري



## فکر وکړئ:

پر ژونديو موجوداتو باندې د چاپېريال او وراثت د تاثیرونو په باره کې فکر او په ټولگي کې پرې پوره بحث وکړئ. دا موضوع له پخوا راهيسې يوه د بحث وړ موضوع ده، ولې؟

## د لومړي څپرکي لنډيز

- جنټيک د بيولوژي د علم يوه څانگه ده چې له والدينو څخه اولاد ته د خواصو له انتقال څخه بحث کوي.
- گربگور مندل يو اتريشي کشيش د وراثت بنسټ کېښود، هغه د خپلو تجربو لپاره مشنگ وټاکه.
- د مندل لومړی قانون وايي چې د دوو نباتاتو د تزويج نتيجه په لومړي نسل F1 کې ټول نباتات يوشان وي.
- که لومړی نسل F1 نباتات په خپلو کې سره تزويج شي، په دويم نسل F1 کې د والدينو د فنوټايپ خواص د ۳:۱ په تناسب ليدل کېږي او د جينوټايپ تناسب ۱:۲:۱ دی.
- هر جين دوه اليونه لري. هغه اليل چې خپل ځان ښکاره کوي، د غالب اليل په نامه او هغه اليل چې د غالب اليل په موجوديت کې خپل ځان نشي ښکاره کولای، (مخفي پاتې کېږي) د مغلوب په نامه يادېږي.
- که يو نبات يا بل کوم ژوندي موجود د يو صفت لپاره مساوي اليونه ولري، د هوموزايگوس په نامه او که مختلف اليونه ولري د هيتروزايگوس په نامه يادېږي.
- د مندل څلورم قانون وايي چې جينونه په آزاد ډول راتلونکي نسل ته انتقالېږي، له همدې امله دغه قانون د جينونو د ازادو جوړه کېدو يا استقلال په نامه يادېږي.
- د پونېټ مربع گانو په واسطه کولای شو، په اسانۍ سره د تزويج نتيجه وښيو.
- په نيمگري بارزيت کې دواړه اليونه مساوي قدرت لري، يعنې د هغوی په واسطه منځته

- راغلي خواص منځنی حالت لري.
- په مرکبو الیونو کې یو جین له دوو الیونو څخه زیات لري، مثال: د وینې گروپونه دي.
- ژوندي موجودات د جسمي کروموزومونو ترڅنګ جنسي کروموزومونه هم لري چې په جنس پورې تړلو صفتونو لامل کېږي.
- ټولې جین صفتونه هغو صفتونه دي چې د مختلفو جینونو په واسطه کنټرولېږي.
- تړلي جینونه له هغو جینونو څخه عبارت دي، چې د یو کروموزوم له پاسه واقع وي او یوځای انتقال مومي.
- وژونکي جینونه هغه جینونه دي چې مخکې تر بلوغیت یا په جنیني حالت کې د ژوندي موجود د مړینې لامل کېږي.
- موډیفیکېشن (تغییر او تبدیل) پر ژوندي موجود باندې د چاپیریال تاثیر دی.

## د لومړي څپرکي پوښتنې

د خالي ځایونو پوښتنې:

لاندي تش ځایونه په مناسبو کلمو ډک کړئ.

۱- چاپیریال د ژونديو موجوداتو په صفاتو اغېزه لري، ولې دا بدلونونه نه کېږي.

۲- کسبي صفتونه نه کېږي.

۳- د چاپیریال شرایط لکه: تودوخه، نم، روښنایي، خوراکي توکي او لوړوالی د نبات په اغېزه کوي، نه په جینوټایپ.

سمې او ناسمې پوښتنې:

لاندي جملې په خپلو کتابچو کې وليکئ، د سمې جملې په مقابل کې د "ص" او د ناسمې جملې په مقابل کې د "غ" توری وليکئ.

۱- د وراثت بنسټ مندل کېښود. ( )

۲- چاپیریال په جینوټایپ اغېزه لري. ( )

۳- وژونکي جینونه د بلوغ له پړاو څخه وړاندې او یا د جنیني پړاو په دوران کې د ژونديو موجوداتو د مړینې لامل کېږي. ( )

۴- هغه کروموزومونه چې د ژونديو موجوداتو جنسیت ټاکي، د جنسي کروموزومونو په نامه یادېږي. ( )

تشرېحي پوښتنې:

۱- د مندل لومړی قانون توضیح کړئ.

۲- مندل د خپلو مطالعاتو لپاره ولې د مشنگ نبات وټاکه؟

۳- د مندل دویم قانون په کوم نوم یادېږي؟ نوم یې واخلي.

۴- وژونکي جینونه کومو جینونو ته وايي؟ شرح یې کړئ.



## جنتيکي بي نظمی

دغه بي نظمی په ارثي موادو کې د بدلونونو له امله منځته راځي او کېدای شي د بېلابېلو ناروغيو سبب وگرځي. دا بدلونونه کېدای شي ډېر کوچني وي يعنې داسې بدلونونه وي چې په جين کې منځته راځي. دا بدلونونه کېدای شي د يو کروموزوم په يوه لويه برخه کې او يا د کروموزومونو د شمېر د زياتوالي او کموالي په صورت کې وي.

ټول دا بدلونونه د موټېشن په واسطه منځته راځي. موټېشن په حقيقت کې د ژوندانه محرکه قوه او بدلون دی چې د ژونديو موجوداتو په حجرو اغېزه کوي. د موټېشنونو په واسطه منځته راغلي بدلونونو څخه له دولس زرو کلونو څخه را په دې خوا د کورنيو حيواناتو او د نباتي ښو نسلونو په روزنه کې گټه اخيستل کېږي.

نن ورځ کوشنن کېږي چې د عملي تجربو له لارې په مصنوعي ډول موټېشن توليد شي، ترڅو د ښو نسلونو د منځته راوړلو لپاره ورڅخه گټه پورته شي. د موټېشن د دې مثبتو لارو ترڅنگ دغه ناڅاپي بدلونونه په انسان کې د جنتيکي بي نظمیو اهمه د سرطان د ناروغی لامل کېږي.

ددې څپرکي په لوستلو سره وکولای شئ، چې:

د بېلابېلو موټېشنونو د جنتيکي بي نظمیو چې د دې موټېشنونو په واسطه منځته راځي او همدارنگه به د دې بي نظمیو د تشخيص مېتودونو په باره کې معلومات حاصل کړئ.


## موټېشن (Mutation):

له ناڅاپي بدلونونه څخه عبارت دي چې په ارثي موادو کې منځته راځي. دا بدلونونه هم په جسمي او هم په جنسي حجرو کې منځته راځي. موټېشن بېلابېل ډولونه لري.

**الف- جين موټېشن (Gene Mutation):** دا ډول موټېشن د نقطه يي موټېشن په نامه هم يادېږي، ځکه د کروموزوم په يوه کوچنۍ برخه يعنې جين کې رامنځته کېږي. دا موټېشن ځينې وختونه بې اغېزې وي، خو ځينې وختونه د ناروغيو او ارثي بې نظميو لامل کېږي. ددې ډول ناروغيو يو مثال د وينې د کموالي ناروغي ده. د وينې د کموالي ناروغي د Sickle Cell Anemia په نامه يادېږي.

په دې ناروغۍ کې سره کرويټ لور (د رېبلو آله) ته ورته بڼه نيسي چې په راتلونکي کې به يې په بشپړه توگه ولولو.

**ب- د کروموزوم موټېشن (Mutation Chromosome):** دا موټېشن د کروموزوم په جوړښت کې د بېلابېلو کروموزومونو په منځ کې د کروموزومونو د تبادلې يا تقاطع (Crossing Over) په واسطه منځته راځي. دا ډول "گراسنگ اوور" زياتره وخت په ناڅاپي ډول منځته راځي، خو کېدای شي د بهرنيو عواملو، لکه: وړانگو او د موتاجين کيمياوي مرکباتو په نتيجه کې رامنځته شي. له زېږېدنې څخه مخکې له نيمايي څخه د زياتو ماشومانو مړينه د کروموزومي موټېشن نتيجه ده. مور له دې موټېشنونو څخه څلور ډوله موټېشنونه يو له بله بېلولای شو.





۱- **دیلپشن (Deletion):** د کروموزوم د یوې برخې کموالي ته وایي. (۲-۲) شکل a  
 ۲- **دوېلېکېشن (Duplication):** د کروموزومونو د جینونو د دوه برابر کېدو په نتیجه کې

رامنځته کېږي. (۲-۲) شکل b

۳- **انورشن (Inversion):** د کروموزوم یوه برخه په سرچپه ډول خپل ځان د کروموزوم دپاسه نښلوي. (۲-۲) شکل c

۴- **ټرانسلوکېشن (Translocation):** په دې ډول موټېشن کې د کروموزوم ټوټې یو له بله سره بدلېږي. په انسانانو کې د کروموزومي موټېشن په واسطه بېلابېلې ناروغۍ منځته راځي چې یوه مهمه ناروغي د پنځم کروموزوم د دیلپشن په نتیجه کې منځته راځي. دا ماشومان د پیشو په څېر اوازونه کوي. د بدن او عقل له پلوه وروسته پاتې وي. زیاتره یې د ماشومتوب په وخت کې مري. یو بل مثال یې یو ډول سرطاني ناروغي دي چې لامل یې د نهم او دوه ویشتم کروموزومونو ترمنځ ټرانسلوکېشن دی. (۲-۲) شکل d



## ج- جينوم موټېشن (Genome Mutation): دا موټېشن په دوه ډوله دی:

۱- **انوفلوپيډي (Aneuploidy):** په دې ډول موټېشن کې يو يا څو عدده جسمي يا جنسي کروموزومونه کمېږي يا زياتېږي؛ د بېلگې په توگه:  $(2n+1)$ ،  $(2n-1)$  زياتره وخت دا ډول موټېشن واقع کېږي. ۲۱ تریزومي (Trisomy ۲۱) يوه ښه بېلگه د جسمي کروموزوم زياتوالی دی. يوويشتم کروموزوم درې برابره موجود وي.

۲- **پولي پلوپيډي (Polyploidy):** په دې ډول موټېشن کې د کروموزومونو يو يا څو مجموعې زياتېږي.  $(3n)$  او  $(4n)$ . که چېرې دا ډول موټېشن په انسانانو کې منځته راشي، په جنيني پړاو کې له منځه ځي. د زېږېدنې له وخت څخه مخکې د مرو ماشومانو پيدا کېدل د دې موټېشن نتيجه ده، خو پرعکس نباتي پولي پلوپيډ د نباتاتو په تکامل او زيات حاصل ورکولو کې مهم رول لري. زياتره گټور نباتات؛ لکه: غنم، جوار او کچالو پولي پلوپيډي دي.

**لور ته ورته د وينې کموالی (Sickle Cell Anemia):** په افريقايي تورپوستو کې په هرو دولس کسو کې يو کس د دې بې نظمۍ لپاره هيتروزايگوس دي. په عادي ډول د وينې سره کرويات يې د ډسک په بڼه وي. په دې بې نظمۍ د اخته خلکو سره کرويات د لور بڼه يا نيمه قوسي بڼه نيسي (۲-۳) شکل. په حقيقت کې يې يو جين موټېشن دی. د دې کار په نتيجه کې سره کرويات ژر له منځه ځي او په نتيجه کې يې د وينې کموالی رامنځته کېږي. له دې امله نسجونو ته اکسيجن لږ رسېږي، د وينې رگونه بندېږي چې د سختو دردونو


لامل کېږي. هغه څوک چې په دې ناروغۍ اخته وي، نورمال او غيرنورمال هموگلوبين جوړوي چې يوازې د وينې د کموالي نښې پکې ليدل کېږي. دا بې نظمې يوه گټه هم لري، په دې بې نظمۍ اخته انسانان د ملاريا د ناروغۍ په مقابل کې مقاومت لري، ځکه چې د ملاريا عامل (پلازموډيم) په دې ډول کروياتو کې وده نشي کولی.



(۲-۳) شکل: لور ته ورته د وينې حجره

**سیستیک فیروسی (Cystic Fibrosis):** دا ناروغي د یو جین د موټپشن په واسطه چې اوم کروموزوم په اوږد مټ کې واقع کېږي، منځته راځي. په دې بې نظمۍ د اخته کسانو د سږو او هغې سیستم مجراگانې د بلغمي غلیظې مایع په واسطه احاطه شوي وي چې دا کار د تنفس عملیه سختوي، ځکه چې بلغم په سږو کې راټولېږي. دا ډول خلک ډېر ژر په تنفسي ناروغيو اخته کېږي. همدارنگه بلغم د هضمي انزایمونو ترشح خرابوي. داسې خلک د تنفسي ستونزو ترڅنګ په هضمي ستونزو هم اخته کېږي، فزیکي معالجه او خاص خوراکي توکي او نوې درمل د ناروغي په ښه والي کې مثبت تاثیر لري.

**یوویشتم تریزومي (Down Syndrome):** دا تریزومي د دې لپاره دیوویشتم تریزومي په نامه یادېږي چې ۲۱ نمبر کروموزوم پکې درې ځله موجود دي. په دې ناروغي اخته کسان ۲۷ جوړې کروموزومونه لري. دا خلک خاص ډول څېره لري (یعنې اوږده پلنه ژبه لنډه قد لري). عضلاتي حرکت یې ورو د عقل او فکر درجه یې ښکته وي. زیاتره یې د زړه ناروغي لري. د ساري ناروغيو په مقابل کې ډېر حساس وي. په منځني ډول سره په هرو اووه سوو کسو کې یو یې په دې بې نظمۍ اخته وي. دغه بې نظمۍ مستقیماً د مور په عمر پورې اړه لري، مثلاً: د هغو میندو په اولادونو کې چې عمر یې له ۲۰ کلو څخه کم وي، د تریزومي بې نظمۍ تناسب یې 1:2000 دی، په داسې حال کې د هغو میندو چې عمر یې تر ۴۵ کلو زیات وي، د دې بې نظمۍ تناسب 1:10 دی.



(۲-۳): شکل: د تریزومي په بې نظمۍ اخته ماشوم د کروموزومونو کاریوگرام (یا په هسته کې د کروموزومونو شونډه) لیدل کېږي



**ټرنز سنډروم (Turners Syndrome) يا XO-Monosomy:** دا بې نظمۍ په هغو ښځو کې پيدا کېږي چې د دوو کروموزومونو پرځای يوازې يو X کروموزوم لري. دا ښځې تر نورو څخه کوچنۍ او لنډې وي. په دوی کې زياتره جنسي ثانوي خاصیتونه منځته نه راځي. يو عمده خاصیت يې د خټ پلنوالی دی. له عقلي نظره به منځنۍ سطحه کې وي.

**کلينيفلتر سنډروم (Klinefelters Syndrome) يا XXY:** د دې ډول جينوټایپونو لرونکي نارينه غټ او قوي بدن لري، لاسونه او پښې يې اوږده وي. دوی لنډ وي، خصيې يې کوچنۍ وي او سپرم نشي توليدولای، ځينو يې ښځينه خواص اختيار کړي وي. د عقل له پلوه وروسته پاتې وي، سربېره پر دغه ډول جينوټایپونو د XXY او آن XXXXY په ډول هم پيدا کېږي.


هرڅومره چې د X کروموزوم پکې زيات وي په همغه اندازه يې جسمي او ذهني بې نظمۍ زياتې وي.

**په انسان کې د جينتيکي بې نظميو تشخيص:** د جينتيکي بې نظميو د تشخيص او درملنې په برخه کې د جين له تخنيک څخه گټه اخيستل کېږي. له دې تشخيص څخه موخه د کروموزومونو په شمېر کې د بدلونونو معلومول او يا د DNA په يوه برخه کې د بدلون معلومول وي. دا تخنيک هغه وخت عملي کېږي چې ماشوم د مور په رحم او يا له زېږېدو وروسته وي. جينتيکي بې نظمۍ پېژندل کېږي او د امکان په صورت کې تداوي کېږي، خو مثالونه يې په لاندې ډول وړاندې کېږي:

**الف- له زېږون څخه مخکې ازمېښتونه (Prenatal Testing):** له زېږېدو څخه دمخه، ماشوم دروغتيا او ارثي ناورغيو د معلومولو لپاره بېلابېل مېتودونه وجود لري. د دې مېتودونو په واسطه کولای شو له سلو څخه د زياتو بې نظميو ډولونه تشخيص کړو.

۱- امنيوسنتيسس (Amniocentesis): په دې مېتود کې د حامله ښځې د امنيون (Amnion) له کڅوړې څخه د حاملگۍ په وخت کې (د ۱۴-۱۶ اوونيو په منځ کې) د پېچکارۍ په واسطه مايع اخيستل کېږي. په دې مايع کې د جنين حجري وجود لري. نوموړې حجري د جينتيک له نظره پرتله کېږي، چې په جنين کې جينتيکي بې نظمۍ معلومې شي.

۲- د پلاستيا حجرو اخيستل (Chorion): دا مېتود د حاملگۍ په وخت کې (د ۸-۹ اوونيو په منځ کې) په جنين سرته رسول کېږي. په ذکر شوي مېتود کې له پلاستيا څخه حجري اخيستل کېږي. په دې مېتود کې نسبت امنيوسنتيسس ته د ماشوم د ضايع کېدو امکان زيات دی.



(۲-۴) شکل: د امنيوسنتېسس عملیه رانښيي

۳- تر زېږېدو دمخه تشخیص (PID): په دې مېتود کې جنين مخکې له حاملگۍ معاینه کېږي. څرنګه چې جنين د مور له رحم څخه بهر په ازمايښتي نل کې منځته راځي، دا جينونه د ارثي ناروغيو له نظره معاینه، تشخیص او سالم جنين د مور په رحم کې پيوندوي.

**ب- تر زېږون څخه وروسته ازمايښت:** د دې ازمايښت يو مثال د جين ازمايښت (Gene Testing) دی. د دې ازمايښت په واسطه کولای شو د راتلونکي ناروغۍ وړاندوينه وکړو. دا ازمايښت کولای شي چې د يو ډول (مغزي) زيانمنې ناروغۍ ممکنه وړاندوينه وکړي.

## د دويم څپرکي لنډيز

- موټپشن د ارثي موادو ناڅاپي بدلون دی چې په جين، کروموزوم او يا د کروموزومونو په شمېر کې منځته راځي.
- څلور ډوله کروموزومي موټپشن له: ډيلېشن، ډوپلېکېشن، انورشن او ټرانسلوکېشن دي.
- انيپلوئيډي د يو يا څو کروموزومونو کمېدو او يا زياتېدو ته وايي.
- پولي پلوئيډي د يو يا څو کروموزومونو د مجموعې زياتېدلو ته وايي.
- د لور (داس) ته ورته وينې کمېدل او سيستیک فبروسيس دواړه جين موټپشن دي، ځکه چې د جين جوړښت کې بدلونونه راځي.
- د يووېشتم تریزومي بې نظمۍ د يو جينوم موټپشن دی چې په جسمي کروموزومونو کې منځته راځي د مور په عمر پورې مستقيماً اړه لري.
- ټرنز سنډروم او کلينيفلتر سنډروم هم د جينوم موټپشن دی چې په جنسي کروموزومونو کې منځته راځي. د انسان د جنسي ناروغيو د تشخیص لپاره مېتودونه موجود دي چې د هغه په واسطه جينتيکي بې نظمۍ مخکې يا وروسته له زېږېدنې څخه تشخیص کېږي.

## د دویم څپرکي پوښتنې

تشرېحي پوښتنې:

- ۱- موټپشن تعريف كړئ او وواياست چې د جين موټپشن ته په كوم دليل نقطه يي موټپشن وايي؟
  - ۲- د موټپشن عوامل كوم دي؟ نومونه يي وياست.
  - ۳- د كروموزوم او جينوم موټپشن ترمنځ بنسټيز توپير په څه كې دى؟
  - ۴- د وينې د كموالي او سيستېك فبروز بې نظمۍ د كوم ډول موټپشن په پايله كې منځته راځي؟
  - ۵- يوويشتم تېرېزومي كوم ډول جينوم موټپشن دى؟ نوم يي واخلي او د دې ناروغۍ د منځته راتگ لامل څرگند كړئ.
  - ۶- ولې د تېرنرز سنډروم بې نظمۍ په ښځو كې او كليټيفلټر بې نظمۍ په نارينه وو كې شته دي؟ د كروموزومونو تركيب وگورئ او ځواب وواياست.
  - ۷- په انسان كې د بې نظمۍ د تشخيص مختلف ډولونه سره پرتله كړئ.  
سمې او ناسمې پوښتنې:
  - لاندي جملې په خپلو كتابچو كې وليكئ. د سمې جملې په مقابل كې د "ص" او د ناسمې جملې په مقابل كې د "ع" توري وليكئ.
  - ۱- لور ته ورته د وينې د كموالي په ناروغۍ كې پوره اكسېجن د بدن حجرو ته رسېږي. ( )
  - ۲- په ډاون سنډروم (Down Syndrome) ناروغۍ اخته كسان ۴۴ دانې كروموزوم لري. ( )
  - ۳- ډيلېشن (Deletion) د كروموزوم د يوې برخې زياتوالي دى. ( )
  - ۴- په انورشن (Inversion) كې د كروموزوم يوه برخه په سرچپه ډول ځان د كروموزوم د پاسه نښلوي. ( )
- د خالي ځايونو پوښتنې:
- لاندي تش ځايونه په مناسبو كلمو ډك كړئ.
- ۱- د جينونو د دوه برابره كېدو په پايله كې \_\_\_\_\_ منځته راځي.
  - ۲- په ارثي موادو كې ناڅاپي بدلون ته \_\_\_\_\_ څخه عبارت دى.
  - ۳- د جين موټپشن د \_\_\_\_\_ موټپشن په نامه هم يادېږي.
  - ۴- په رحم كې د ماشوم د ناروغۍ د معلومولو لپاره د \_\_\_\_\_ ازمېښت تر سره كېږي.



## DNA او جنتيکي انجینري

د ۱۹۵۰ م. کال په لومړنیو کې ساینس پوهانو په دې قانع شول، چې جینونه له DNA څخه جوړ دي او په دې پوه شول، چې د DNA له پېژندنې د وراثت رمز رابرسېره شو. په تېرو لسیزو کې ساینس پوهانو د جنتيکي موادو جوړښت او کارولو او په لابراتوار کې د هغې د جوړولو لارې چارې کشف کړې او په دې وپوهېدل چې هغه څنګه د ژونديو موجوداتو د ارثي ځانګړتیاوو د بدلونونو لپاره استعمال کړي.

د جنتيکي انجینري پیل د ۱۹۶۰ م له لسیزې څخه وروسته هغه وخت صورت وموند چې ځینې انزایمونه کشف شول. دغه انزایمونه د مالیکولي قیچې په نامه هم یادېږي چې په واسطه یې له خپلې خوښې سره سم د DNA لوی مالیکولونه په کوچنیو ټوټو وېشل کېدای شي. نن ورځ د جن انجینري په مهمو برخو، لکه: په کرنې، درمل جوړونې او انساني طب کې کارولېږي.

ددې څپرکي په لوستلو سره به وکړای شئ، چې:

د DNA په کشف پوه شئ، جنتيکي رمز او په DNA کې د جنتيکي معلوماتو د لېږدونې ډول به زده کړئ. د DNA مالیکولي جوړښت به وپېژنئ، او جنتيکي انجینري به تعریف کړئ، د جنتيک انجینري عملي پلي کول به شرح کړئ، پر ځینې اخلاقي مسایلو پوه شي چې زموږ په ژوند کې د DNA د ټکنالوژۍ د نفوذ له امله پیداکېږي او د جنتيک د انکشاف په اړه به د ساینس پوهانو د کار ستاینه وکړئ.

## د DNA کشف:

تر ۱۸۸۶ م کال څخه وروسته د مندل د څېړنو له نتیجې څخه څرگنده شوه چې ژوندي موجودات ارثي فکتورونه لري چې له بدلون پرته په خپلواک ډول له یو نسل څخه بل نسل ته لېږدول کېږي. په دې برخه کې لومړی گام د میشر (Meischer) له خوا اخیستل شوی وو چې په ۱۸۶۹ م. کال کې یې په هسته کې هستوي تېزاب (Nucleic Acid) کشف کړل.

د شلمې پېړۍ په لومړیو کې د بویري (Bovary) او سوتون (Sutton) له خوا ثابت شوه چې ارثي فکتورونه (جینونه) د کروموزومونو له پاسه موقعیت لري. د مورگان د تجربو په نتیجه کې معلومه شوه چې مختلف جینونه د کروموزومونو په خاصو ځایونو کې موقعیت لري او د موټېشن په واسطه تغیر موندلی شي. د ۱۹۱۰ م. کال په لسیزه کې د وراثت پوهان په دې وپوهېدل چې ارثي مواد (جین) باید لږ تر لږه لاندې دوه خاصیتونه ولري:


لومړی: دغه مواد باید په ځان کې د زیاتو ارثي معلوماتو ځای په ځای کولو وړتیا ولري، ځکه دا د زیاتو خواصو د منځته راتلو لامل کېږي.

دویم: باید وکولی شي چې پخپله تکثیر وکړي ترڅو راتلونکي نسل ته معلومات ولېږدوي. تر ډېره وخته فکر کېده چې جینونه له پروټین څخه منځته راځي، ځکه چې پروټینونه ډېر پېچلي مالیکولونه دي او کولای شي چې د جینونو ټولو اړتیاوو ته ځواب ووايي. په ۱۹۴۴ م. کال کې اوبري (Avery) او ملگرو یې پر سټریټوکوکس بکترياوو باندې تجربې سرته ورسولي او ثابتې یې کړه چې جن له نوکلېک اسید څخه جوړ شوی دی.

دا بکتريا په دوو ډلو وېشل شوي دي چې یو ډول یې کپسول لري او ناروغي منځته راوړي او بل ډول یې کپسول نه لري او ناروغي نه تولیدوي. هغوی کپسول لرونکې بکتريا DNA یې کپسوله بکتريا ته انتقال کړ. په بکتريا کې بدلون منځته راغی او په ناروغي تولیدوونکو بکترياوو باندې بدله شوه. کله یې چې دا بکترياوې مورگانو ته پېچکاري کړې د مورگانو د مرگ لامل شوې. کله چې نوموړو ساینس پوهانو د کپسول لرونکې بکتريا DNA له لېږدونې څخه د Dnase (د DNA تجربه کوونکي انزایم) په واسطه تجزیه کړې، بکتريا د ناروغي خاصیت له لاسه ورکړ. په دې ډول ثابت شوه چې DNA د ارثي خواصو د لېږدونې لامل کېږي، خو له دې مهم کشف سره سره دا پوښتنه یې ځوابه پاتې وه چې نوموړي مواد څنگه زېرمه او په مشابه ډول دوه چنده کېږي. وروستی شک هغه وخت له منځه لاړ چې په ۱۹۵۳ م کال کې واټسن (D. Watson) او کریک (F.C. Crick) د DNA یو موډل جوړ کړ چې د دې موډل په مرسته د DNA جوړښت د ارثي موادو د زېرمې څرنگوالی او مشابه تکثیر معلوم شو. د دې مهم کشف په مقابل کې نوموړي ساینس پوهان په ۱۹۶۲ م. کال د طب په برخه کې د نوبل د جایزې په اخیستلو بریالي شول.


**د DNA او RNA ماليکولي جوړښت:** ډي اوکسي ريبونوکليک اسيد (Deoxyribo Nucleic Acid) يا DNA او ريبونوکليک اسيد (Ribo Nucleic Acid) يا RNA دواړه هستوي تېزابونه (Nucleic Acid) دي. نوکليک اسيدونه لوی ماليکولونه دي چې له کوچنيو ماليکولونو څخه جوړ شوي دي. دا کوچني ماليکولونه د نوکلوتايد (Nucleotides) په نامه يادېږي. هر نوکلوتايد د پنځه کاربنه قند (Pentose) د يوگروپ فاسفيټ او نايټروجن لرونکي عضوي قلوي څخه منځته راغلي دي. که چېرې نوکلوتايد د فاسفيټ گروپ ونه لري د نوکلوزايد (Nucleoside) په نامه يادېږي.

قلوي گانې يې له ادنين (Adenine)، گوانين (Guanine)، تايمين (Thymine)، سايتوسين (Cytosine) او يوراسېل (Uracil) څخه عبارت دي.



### اضافي معلومات:


لاندي شکل پنځه قلوي گانې ښيي:



U يوراسېل

C سايتوسين


T تايمين



G گوانين

A ادنين

د DNA په جوړښت کې څلور قلوي شامل دي چې له ادينين (A)، گوانين (G)، سايتوسين (C)، او تايمين (T) څخه عبارت دي، خو د RNA په جوړښت کې درې قلوگانې (ادينين، گوانين او سايتوسين) يې د DNA له قلوگانو سره يوشان دي، خو په RNA کې د تايمين د قلوي پرځای يوراسېل شتون لري.




شکل: (۳-۱) د DNA جوړښت

### پورې (زينې) ته ورته (Double Helix) د DNA د جوړښت کشف:

د بيولوژي ډېر مهم کشف د DNA د جوړښت معلومول دي. څرنګه چې مخکې مو وويل دا کار دوو ځوانو ساينسپوهانو واټسن او کريک له خوا سرته ورسېد. دوی د دې کشف لپاره له تېرو معلوماتو څخه ګټه واخيستله.

د DNA جوړښت په لاندې ډول تشرېح کېږي:

۱- د DNA په داخل کې د ادينين اندازه له تايمين سره او د گوانين اندازه له سايتوسين سره برابر ده؛ يعنې  $A=T$  او  $C=G$  سره دي. دغه کشف د ايروين چارګف په واسطه سرته ورسېد چې د ايروين چارګف د قانون په نامه يادېږي. له دې کشف څخه دا څرګندېږي چې د هر ماليکول تايمين په مقابل




شکل: د تاوې شوې پورې په څېر د DNA جوړښت (۲-۳)

کې یو مالیکول اډنین او د گوانین په مقابل کې سائتوسین واقع وي.  
 ۲- د DNA فضايي جوړښت یوې تاوې شوې رېښې پورې (زینې) ته ورته دی چې پورې دوه مټې (بازوگان) قند او فاسفیټ جوړ کړی دی او د پورې پارکي مخامخ قلوپگانو جوړ کړي دي.  
 د پورې یا زنځیر بهر خوا له قند او فاسفیټ څخه جوړ او پرېل پسې تکرارېږي او دننه خوا یې د (A,G) او د (T,C) قلوپي واقع دي. د تایمین او اډنین قلوپگانې چې یو د بل په مقابل کې واقع دي، د هایدروجني دوه اړیکو په واسطه او گوانین او سائتوسین د هایدروجني درې اړیکو په واسطه سره وصل دي. همپشه A-T او G-C په مقابل کې ځای لري.


### د DNA او RNA تر منځ توپيرونه:

۱- د DNA او RNA توپير په قندونو کې دی. د DNA قند ډي اوکسي ريبوز (Deoxyribose) دی او د RNA قند ريبوز (Ribose) دی، يعنې د DNA په مالیکول کې د RNA په نسبت یو اتوم اکسیجن کم دی.





دي اوکسي رايبوز قند



اوکسي رايبوز قند

۲- د پنځه کلوي گانو څخه درې کلويگانې يې (ادنين، گوانين او سايتوسين) يو ډول دي، څلورمه کلوي په DNA کې تايمين ده او په RNA کې يوراسېل ده.

۳- د RNA جوړښت يو رشتوي دی، خو د DNA جوړښت ډبل يا مضاعف دی.

۴- RNA نظر DNA ته ډېر کوچنی دی.


**د RNA ډولونه:** په يوه حجره کې د RNA بېلابېل ډولونه شته چې د دندو له مخې يو له بله توپير کېدای شي چې هغه دا دي:

۱- پېغام وړونکي (Messenger) يا mRNA: هدايات يا پېغامونه د هستې له DNA څخه

اخلي او په سايتوپلازم کې يې ريبوزومونو ته رسوي.

۲- ريبوزومي (Ribosomal) يا rRNA: کيمياوي مواد دي چې ريبوزوم ورڅخه جوړ شوی دی. (د پروټين په جوړښت کې مرسته کوي)

۳- لېږدوونکي (Transfer RNA يا tRNA): دندې يې ريبوزوم ته د ازادو امينواسيدونو رسول دي، ترڅو د پروټين په جوړولو کې ورڅخه کار واخلي. tRNA په سايتوپلازم کې پيدا کېږي.



(۳-۳) شکل: د RNA جوړښت چې په هغه کې د تايمين پرځای يوراسېل ليدل کېږي

## د DNA کاپي کول (DNA Replication):

ارثي معلومات له يوې حجرې څخه بلې حجرې ته د ميتوسيس د عمليې په نتيجه کې او له يوه نسل څخه بل نسل ته د ميوسيس د عمليې په نتيجه کې لېږدول کېږي. د دې کار لپاره بايد د حجروي وېش په وخت کې د حجرې DNA دوه برابره شي. DNA يوازينی ماليکول دی چې د خپل ځان د تکثر وړتيا لري. د DNA د ماليکولونو د دوه چنده کېدلو ماليکولي مېخانيکيت د نقل کولو يا کاپي کولو (Replication) په نامه يادېږي.

ددې لپاره چې د Replication عمليه سرته ورسېږي لاندیني شرايط بايد اجراشي:

- متقابلې قلوېگانې بايد بې له غلطو جوړه يا يوځای شي. (ادنين له تايمين سره او سايتوسين له گوانين سره)

- انزيمونه د DNA د جوړولو لپاره په منظم ډول خپل کار ته ادامه ورکړي ترڅو د بې نظميو مخنيوی وشي.
- د DNA ماليکول په حجره کې په تړلي ډول موجود وي او تاو شوی جوړبنت لري، نو بايد مخکې

د Replication د جيب د


زنځير په بڼه خلاص او د Y بڼه نيسي.

د Replication يوه ساده بېلگه په لاندې شکل کې ليدل کېږي. (۳-۴) شکل

په عمومي ډول د Replication

عمليه په لاندې بڼه ترسره کېږي:

د Helicase انزيم د تاو شوي پورې جوړبنت بېرته کوي، هايډروجني اړيکي يو له بله جلاکېږي، د تارونو له وازېدو څخه وروسته DNA د خاصو پروټينو په واسطه احاطه کېږي، ترڅو جوړبنت يې ثابت وساتل شي.



شکل (۳-۴): د DNA کاپي کېدل

## ٲرانسکریپشن (Transcription):

هغه عملیه چې د هغې په واسطه د DNA د هداياتو له مخې mRNA منځته راځي د ٲرانسکریپشن په نامه يادېږي. ٲرانسکریپشن لاتین کلمه ده، د نتیجې اخیستلو په معنا ده. په دې عملیه کې د DNA مالیکول له پلان او نقش سره سم د mRNA د جوړولو لپاره هدايت ورکوي. mRNA په هسته کې جوړېږي، سايټوپلازم ته ځي او د پروټين په جوړولو کې برخه اخلي.

## ٲرانسلېشن (Translation):

لاتينه کلمه او د ترجمې (ژباړې) په معنا ده. د ٲرانسلېشن عملیه د پروټين د جوړولو عملیه ده چې په دې عملیه کې د DNA له هداياتو سره سم امينواسيدونه پولي پېپټيدونه او پروټينونه جوړوي. پروټينونه په رايبوزوم کې جوړېږي، په لاندې ديگرام کې ٲرانسکریپشن او ٲرانسلېشن ليدل کېږي:

پروټين  $\longrightarrow$  Translation  $\longrightarrow$  RNA  $\longrightarrow$  Transcription  $\longrightarrow$  DNA

**جنتیک انجېنري (Genetic Engineering):** څو لسيزې پخوا هيچا نه منله، که چيري چا ويلای وای چې يوه ورځ به د انسان انسولين د بکتريا په واسطه توليد شي يا به د باټينگرو (رومي بانجان) په جينونو کې نور جينونه وړد داخل شي، خو نن داسې تخنيک منځته راغلی چې داکار شونې کوي. په ۱۹۷۳ م کال کې ساينس پوهانو يوه تجربه سرته ورسوله چې جنتيکي مطالعاتو ته يې له بېخه بدلون ورکړ.

دې ساينسپوهانو ريبوزومي RNA (rRNA) د يو ډول چونگېنې DNA د کولي بکتريا (E. coli) په DNA کې داخل کړ چې د دې بکتريا د ٲرانسکریپشن د عملې په واسطه چونگېنې RNA توليد کړ. په دې ترتيب د لومړي ځل لپاره يو ٲرانز جن (Trans gene) ژوندي موجود منځته راغی. (ٲرانز جن هغه ژونديو موجوداتو ته ويل کېږي چې په خپل جنيوم کې پردي جينونه ولري). هغه تخنيک چې په هغې کې د عملي موخو لپاره جينونو ته بدلون ورکول کېږي يا په بل عبارت هغه عملیه چې په هغې کې د يو ژوندي موجود DNA په کوچنيو ټوټو ووېشل شي او بل ژوندي موجود ته انتقال شي، د جنتيک د انجېنري په نامه يادېږي.

## د جنتیک عملي تطبيق:

د جنتيک عملي تطبيق په حقيقت کې له لس زرو يا دولس زرو کلونو څخه پخوا پيل شوی دی. کله چې انسانانو د ښکار کولو او کوچ کولو ژوند شاته پرېښود او ساکن ژوند يې اختيار کړ، په دې وخت کې يې د نباتاتو په کرلو او د حيواناتو په روزنه پيل وکړ. هغو حيواناتو او نباتاتو چې ښه حاصل به يې

ورکاو، هغه به یې انتخابول. د دې ټولو کارونو موخې د انسانانو د خوراکي حالت ښه کېدل وو. تر شلمې پېړۍ پورې دې کار دوام درلود. تردې وخته پورې انتخاب د موټېشن په واسطه منځته راتلونکي بدلونونه وو چې د مطلوبه خواصو لرونکي ژوندي موجودات به یې په خپلو کې القاح یا کراس کول. (مصنوعي انتخاب)


په شلمه پېړۍ کې کله چې د ارثي جوړښتونو په باره کې معلومات زیات شول د روزنې میتودونه هم ښه شول. نن ورځ د جن تخنیک د میتودونو په مرسته د ژونديو موجوداتو په جینوم کې هدفمند بدلونونه منځته راغلل.

کله چې په ۱۹۶۰م. کال کې د DNA قطع کوونکي انزایمونه (Restriction Enzymes) اختراع شول د جن تخنیک شروع شو. د دې انزایمونو په مرسته چې د مالیکولي قیچي په نامه یادېږي DNA دواړه قطارونه په کوچنیو ټوټو وېشل کېږي چې د دې ټوټو په واسطه په DNA باندې د عملي کار لاره هواره شوه. تر دې کشف وروسته په دې برخه کې عملي کارونو چټکتیا وموندله چې نن ورځ د جن تخنیک د نورو برخو ترڅنګ د کرنیزو درملو جوړونې او د انساني طب په تطبیق کې پراخه ساحه لري. د جن تخنیک موضوع د اخلاقي پلوه له دې تخنیک څخه د گټې اخیستنې په اړه ډېرې پوښتنې رامنځته کړي دي. لامل یې دا دی چې یاد شوي تخنیک د گټو ترڅنګ زیانونه هم منځته راوړي او له هغې څخه د ناسمې گټې اخیستنې امکان هم وجود لري. مثلاً: دا تخنیک له یوه پلوه د ناروغیو د درملنې او د نوو درملونو د جوړولو امکانات منځته راوړي، خو د هغې ترڅنګ د حیواناتو او نباتاتو منځته راوړل ممکن کول کېدای شي په زیان تمام شي او یا لږ تر لږه د نتایجو اټکل یې نشي کېدلی. له همدې امله د جن تخنیک د تجربو لپاره په ټولو هېوادونو کې ځانگړي قوانین موجود دي. د ساینس پوهانو، قانونپوهانو او مذهبي شخصیتونو کمېټې جوړې شوي دي چې د جن تخنیک د کړنو باندې څارنه کوي.

### په درمل جوړونه کې د جن تخنیک تطبیق:

په دې برخه کې یو ښه مثال بکتريا ته د انسان د انسولینو د جن لېږدول دی. انسولین یو ډول پروټین (هورمون) دی چې د انسان په وینه کې د قند مېټابولیزم کنټرولوي. د شکرې ناروغان انسولین هیڅ تولیدولای نشي یا یې په کافي اندازه نه تولیدوي. دا ناروغان مجبور دي چې انسولین له بهر څخه واخلي. مخکې له دې چې د جنتیک انجینرۍ په مرسته د هغه د تولید میتود کشف شي، د غوايي

يا خوگ له پانکراس څخه انسولين لاسته راوړل کېدل. د دې مېتود په واسطه د انسولينو استحصال له يوه پلوه ډېر ستونزمن دی او گران بيه وي. له بله پلوه څه ناڅه په سلو کې دوه ناروغانو د هغه په وړاندې عکس العمل ښکاره کاوه. له کومه وخته چې د انسان د انسولين د توليدوونکي جن لېږد بکتريا ته مساعد، شوی دی. نوموړې بکتريا کولای شي د انسان انسولين توليد کړي. دغه انسولين بيه لږه وي او ښه کيفيت هم لري په دې معنا چې تاثير يې ښه دی او ناروغ د هغه په مقابل کې حساسيت هم نه ښکاره کوي. دې کار لپاره د پروټين اړونده mRNA ټوټې د قیچې کونکي انزایم په مرسته د انساني حجرو له DNA څخه جلا کوي. دغه ټوټې د E. Coli بکتريا پلازميد (پلازميد د DNA له ټوټو څخه عبارت دي، چې په حلقوي ډول د بکتريا له DNA څخه بهر موجود دي.) ته داخلوي بيا دغه بکتريا تکثر کوي. د مېتابوليزم په بهير کې د نورو پروټينونو ترڅنگ انسولين هم توليدېږي دغه انسولين له نورو پروټينونو څخه جلا او د شکرې ناروغی د درملنې لپاره پکارېږي.



### اضافي معلومات:


په لاندیني جدول کې د یوشمېر درملو بېلگې وینئ چې د جن تخنیک په مرسته جوړې شوې دي:

گڼه	مواد	د تولید ځای	د تولید کال	کارول يې
۱	انسولين	USA	۱۹۸۲ م	شکرې ناروغی
۲	دوينې ډېرپ کېډو فکتور	USA	۱۹۸۳ م	هېموفيلي ناروغی
۳	ایکومبيواکس HB	USA	۱۹۸۶ م	د هېپاټايتس B واکسين
۴	سوماتو تروپين	USA	۱۹۸۷ م	د ودې د هورمون کمښت
۵	اکتيوازي انزایم	USA	۱۹۸۷ م	د زړه ودرېدل
۶	ارتروپونين	USA	۱۹۸۸ م	د وينې کموالی

## د کرنې او مالدارۍ په برخه کې له جن تخنیک څخه گټه اخیستنه:

د ۱۹۰۰ م. کال په شاوخوا کې یو کروندگر په جرمني کې یوازې پنځوو کسانو ته خوراکي توکي برابرولای شول. په ۱۹۸۰ م. کال کې دغه شمېره ۶۴ کسانو ته ورسېده. بیا هم دې شمېرې بسوالی نه کاوه چې د خوراک راتلونکي ستونزې لیرې کړای شي.

د حیواني او نباتي محصولاتو په برخه کې شوي تخنیکونه مور ته دا هیله راکوي چې د تولید اندازه به نوره هم زیاته شي. په نباتاتو کې د جن تخنیک لپاره یو خاص ډول بکتريا څخه کار اخیستل کېږي. دغه بکتريا د نباتاتو تپي برخو ته د بېگانه جینونو د پلازمید په واسطه نباتي حجرو ته داخلېږي. بېگانه جینونه د نبات DNA ته داخلېږي او نبات وده کوي. دغه عملیه په اسانۍ سره د ځوان نبات په پروتوپلاست کې سرته رسېږي. د برابرو شرایطو په صورت کې له دې حجرو څخه یو نبات وده کوي چې بېگانه جینونه لري. له دې مېتود څخه کولای شو په بېلابېلو برخو کې گټه واخلو، مثلاً: د هغو نباتاتو په منځته راوړلو کې چې د چاپېریال د خرابو شرایطو او یا د زیانمنو افتونو په مقابل کې مقاوم وي. یا د فوتوسنتیز اندازه یې زیاتوي. (زیات حاصل ورکړي) یا ځینې اضافي امینو اسیدونه لري یا یې اندازه زیاته شي. (د خوراکي توکو د کیفیت لوړوالی)



شکل: (۳-۸) د جن په واسطه د نوي نبات منځته راتگ

په حیواني حجرو کې کولای شي بېګانه جینونه ورداخلېدای شي. د تجربې په ډول يې د مېرو د ودې د هورمونو جن مورکانو ته انتقال کړ. په پایله کې داسې مورکان منځته راغلل چې وزن يې د عادي مورکانو دوه برابره وو. د انسان د ودې د هورمون جن يې خوگ ته انتقال کړ. سره له دې چې دې خوگانو په چټکتيا سره وده کوله او وزن يې زیات شو، خو نیمګړتیا يې د هډوکو په بندونو کې وه. په کبانو کې هم د جن انتقال له یو کب څخه بل کب ته سرته ورسید. نوي نسلونه يې منځته راوړل چې په چټکۍ سره يې وده کوله او وزن يې هم زیات شو.




(۳-۹) شکل: هغه مورک چې د مېري جن لري د نورمال مورک په څېر لیدل کېږي.

## د انسان لپاره د جن تخنیک استعمال:

د جن له تخنیک څخه زیاتره د تشخیص په برخه کې کار اخیستل کېږي. که چېرې د جینونو لړۍ چې د جنتیکي بې نظميو لامل کېږي، معلومه وي، کولای شو د متقابلو قلوبگانو د لړۍ له لارې د ناروغیو تولیدوونکي جینونه پیدا کړو. په انسان کې د سینې د سرطان جینونه هم په دې طریقه معلومېدای شي. د جن له تخنیک څخه د ګټې اخیستنې یوه بله بېلګه جنایي موضوعات دي. د ترشک لاندې انسانانو د وینې، لارو او یا سپرم څخه DNA ترلاسه او پرتله کېږي. د هر انسان DNA له نورو څخه توپیر لري، لکه څنګه چې د هر انسان د ګوټې نښه له نورو څخه توپیر لري، له همدې امله دغه عملیه د جنتیکي ګوت نښې په نامه هم یادېږي. همدارنګه د ارثي ناروغیو د تشخیص لپاره، په تېره بیا د ماشوم له زېږېدنې څخه مخکې له دې طریقي څخه کار اخیستل کېږي، ترڅو د امکان په صورت کې د درملنې په اړه یې ګام پورته شي. له بله پلوه په حقوقي مسایلو کې د ماشوم د پلار د معلومولو لپاره هم له جنتیکي تخنیکونو څخه کار اخیستل کېږي. د جن له تخنیک څخه نه یوازې د تشخیص په برخه کې، بلکې د درملنې په برخه کې هم کار اخیستل کېږي. په جنتیکي موادو کې بدلونونه زیاتره د ناروغیو لامل کېږي. په دې ناروغیو کې یا د حجرو له خوا ضروري مواد نه تولیدېږي یا ناسم مواد تولیدېږي، نو کولای شو د سمو جینونو په داخلولو د ناروغۍ درملنه و شي. د جن دا ډول درملنه د بدني جن تر اړې


په نامه يادېږي، ځکه چې په جسمي حجرو کې يې صورت نيولی دی او تغييرات يې راتلونکي نسل ته نه انتقالېږي.



### اضافي معلومات:

د مختلفو انسانانو DNA (له ورته غبرگونکو څخه پرته) يو له بله توپير لري يا په بل عبارت نشو کولای داسې دوه انسانان پيداکړو چې يوشان DNA ولري.

لکه چې مخکې مو وويل له دې موضوع څخه په جنایي مسایلو کې گټه اخيستل کېږي. فرضاً X (يعنې يو څوک) د يو انسان په قتل تورن دی او هيڅ شاهد هم نشته، خو د پېښې په ځای کې د مقتول په نوکانونو کې د پوستکي يوه کوچنۍ ټوټه موجوده ده. په دې ډول حالاتو کې له جنيتکي گوت نښې څخه کار اخيستل کېږي. يو څاڅکی وينه،



(۱۰-۳) شکل: د وينې نمونه

څو وينتان، سپرم يا د قاتل د پوستکي کوچنۍ ټوټې چې د قتل پر ځای کې موجودې وې، د قاتل د پيداکولو لپاره نه انکار کېدونکي شواهد دي. د عدلي طب متخصصين دغه مواد په لابراتوار کې معاینه کوي. له دغو موادو څخه يوه انداز DNA اخلي، بيا يې د خاصو انزایمونو په واسطه په کوچنيو ټوټو وېشي.

په لابراتوار کې د دې ټوټو څخه يو محلول جوړوي او په يو الکتريکي ميلان کې اچول کېږي چې بيا دغه ټوټې د الکتريکي چارج او غټوالي له مخې له دې الکتريکي ميلان په واسطه يو له بله جلا او د خاصو طريقو په واسطه د

ليدلو وړ گرځي. د مزنون انسان DNA له دې DNA سره پرتله کوي او نتيجه يې اخلي چې مزنون انسان مجرم دی او که نه. دغه عملیه د الکترو فورېزي (Electro Phoresis) په نامه يادېږي. د جنيتکي گوت نښې څخه د ماشوم د مور او پلار د پيداکولو لپاره هم گټه اخيستل کېږي، آن د دې مېتود په واسطه کېدای شي نور خپلوان هم معلوم شي.



## د ارثي بي نظميو تشخيص او د هغو په اړه سلا مشوره ورکول:

زیاتره انسانان غواړي اولاد ولري، خو په هغوی کې ځینې ارثي ناروغی او یا یې په مخکینیو نسلونو کې ځینې ستونزې موجودې وي. په ځینو هېوادونو کې انستیتیوتونه وجود لري چې کورنیو ته په دې حالاتو کې مشورې ورکوي. په دې مشورو کې د کورنی شجره مطالعه کېږي، ځکه دا کار د ناروغی پر وړاندوینه کې مهم رول لري. د دې مهم کار لپاره باید پوه شو چې بې نظمي په غالب جن یا مغلوب جن پورې اړه لري او که د کورنی په شجره کې کومه بې نظمي موجوده ده.

که بې نظمي د غالب جن او اتوزومال (جسمي) منشا پورې اړه درلودله او مور او پلار بې جوړوي وه، نو اولاد یې هم روغ دنیا ته راځي او که د والدینو څخه یې یو ناروغ وي او دې ناروغی لپاره هیتروزایگوس وي، نو ۵۰٪ اولاد به یې ناروغ وي. که دواړه والدین یې دې ناروغی ته هیتروزایگوس وي، نو د مندل د دویم قانون له مخې د ۷۵٪ ناروغ اولاد امکان موجود دي. په یو حالت کې کېدای شي مغلوب اتوزومال روغ مور او پلار، ناروغ اولاد وزېږي. په دې حالت کې د مشورې ورکول ستونزمن کېږي، د بېلگې په ډول: کېدای شي د یوه شخص مور او پلار د  $aa$  مغلوب جینونه چې د یوې بې نظمی لامل کېږي ولري، نو ذکر شوې بې نظمی کولای شي په کړوسو کې هم ولیدل شي. د مشورې ورکولو اهمیت او د شجرې پېژندل په تېره بیا په هغو بې نظمیو کې چې د مغلوب جن په واسطه لېږدول کېږي، ډېر ارزښتناک دي. کېدای شي چې اغېزه یې تر ډېرو نسلونو وروسته ښکاره شي، ځکه چې یوازې په هومزایگوس یې اغېزه معلومېږي.

عموماً ارثي مشورې په لاندینو حالاتو کې ورکول کېږي:

- هغه ښځه او مېړه چې په خپلوانو کې یې ارثي ناروغی موجودې وي یا پخپله په ارثي ناروغی اخته وي.
- ښځه او مېړه سره خپلوان وي. هغه ښځه مخکې چې د نامعلومو دلایلو په وجه یې سقط کړی وي.
- هغه ښځې چې مخکې له حامله کې څخه او یا د حامله کې په اوږدو کې یې د  $X$  وړانگې اخیستې دي یا یې هغه درملنې خوړلې وي چې د ارثي ناروغیو خطر ونه ورڅخه پېښېږي.
- هغه حاملې ښځې چې عمر یې تر ۳۸ کلو څخه پورته وي.

# د درېم څپرکي لنډيز

- د وراثت تجربې د دولس زرو کلونو را په دې خوا د مصنوعي انتخاب له لارې شوې دي.
- د جنتيک انجنيري يا د جن تخنيک له شپږمې لسيزې څخه هغه وخت پيل شو چې د ماليکولي قيچې په نامه انزایمونه کشف شول.
- د جنتيک پوهانو د DNA د پېژندنې په برخه کې زيات برياليتوبونه ترلاسه کړي دي.
- DNA د نوکلئوتايډ په نامه له کوچنيو واحدونو څخه جوړ دی. هر واحد نوکلئوتايډ د يو ماليکول قند، نايټروجن لرونکې عضوي قلوي او د فاسفېټ له گروپ څخه جوړ شوی دی.
- DNA د تاوې شوې رېږې پورې بڼه لري.
- RNA له DNA څخه کوچنی او يو قطاره دی، قند يې توپير لري او د تايمين پرځای د يوراسېل قلوي لري.
- د DNA په توليد کې د هرې مخکينۍ لړۍ په مقابل کې يوه نوې لړۍ منځته راځي.
- له DNA څخه د RNA جوړېدل د ټرانسکريپشن په نامه يادېږي.
- په ټرانسلسپشن کې د RNA جنتيکي معلومات د پروټين امينو اسيدونو ته ورکول کېږي.
- ارثي رمز د درې قلوي (Triplet) په لړۍ کې محفوظې دي.
- په اوومه لسيزه کې په تجربوي ډول ژوندي موجودات منځته راغلل چې په خپل جينوم کې يې بېگانه جينونه درلودل. دغه موجودات د ټرانزجن په نامه يادېږي.
- د جن تخنيک په درمل جوړولو، کرنه او مالدارۍ او د طبابت په برخه کې د تطبيق بېلابېلې ساحې لري.

## د درېم څپرکي پوښتنې

- د نوکلیو تاید او نوکلوزاید په منځ کې توپیر څه شی دی؟
- د ادنین او تایمین او همدارنگه سایتوسین او گوانین قلوبگانې د هایډروجن د څو اړیکو په واسطه په خپلو کې سره تړلي او ولې د متقابلو قلوبگانو په نامه یادېږي؟
- د DNA او RNA توپیر واضح کړئ.
- څو ډوله RNA پیژنئ؟ نومونه یې واخلئ.
- ترانسکریپشن او ترانسلسیون تشریح کړئ.
- کوډون څه شی دی؟ واضح یې کړئ.
- د ټرانزجن اصطلاح کومو ژونديو موجوداتو ته کارېږي؟
- د عملي جنتیک تطبیق په درمل جوړولو، کرنې او مالدارۍ او طب کې کوم دي؟ له هر یوه څخه دوه مثالونه واضح کړئ.
- په کومو حالاتو کې کورنۍ مشورې اړینې دي؟
- د انجینري جنتیک د زیان او گټو په باره کې ستاسو نظر څه دی؟ تشریح یې کړئ.
- کومې لاندې جملې سمې او کومې یې ناسمې دي؟ په خپلو کتابچو کې یې ولیکئ. د سمې جملې په مقابل کې د "ص" او د ناسمې جملې په مقابل کې د "ن" توری ولیکئ.
- جنتیکي ماده له DNA څخه جوړه ده. ( )
- DNA د نوکلیو تاید له دوو تارونو څخه جوړ دی چې په یوه کله محور څرخېږي. ( )
- د DNA دواړه رشتې په خپلو کې د فاسفېټ د اړیکو په واسطه نښتې دي. ( )
- په معمولي صورت سره د A اندازه T سره او د G د C سره مساوي نه دي. ( )
- DNA یو رشته یي او RNA دوه رشته یي دی. ( )

# دويمه برخه



## د انسان په بدن کې بيولوژيکي عمليې



# څلورم څپرکی

## د بدن تنظیم او غیر گول

**عضلات او حرکت:** د انسان د بدن عضلات هغه ماشین ته ورته جوړښت دی چې زېرمه شوې کیمیاوي انرژي په میخانیکي انرژي اړوي او په پایله کې یې بېلابېل حرکتونه؛ لکه: تگ، څښل، خوړل، د زړه ضربان، د عضلاتو ټولېدل او پراخېدل (انقباض او انبساط)، د کولمو څپه ییز حرکت د تنفس عمل او نور منځته راځي.

عضلات دا فعالیتونه د دوو ځانگړو پروټینونو په واسطه سرته رسوي چې د اکتین (Actin) او مایوسین (Myosin) په نامه یادېږي. دا پروټینونه د لښېدو او اوږدېدو خاصیت لري. په پایله کې عضلې ته د لښېدو او اوږدېدو (انقباض او انبساط) توان ورکوي. کله چې عضلات انقباض وکړي، اوږدوالی (طول) یې لږ او پېروالی (ضخامت) یې زیاتېږي او کله چې پراخه شي، ضخامت یې کمېږي او اوږدوالی یې زیاتېږي.

باید وویل شي چې ټول ژوند په عضلاتو پورې تړلی نه دی، ځکه چې ډېر ژوندي موجودات په آسانی سره کولای شي خپل ژوند بې له عضلاتو څخه پر مخ بوځي، د بېلگې په توگه: نباتات او نور. ددې لپاره چې د عضلاتو د اهمیت په باره کې زیات معلومات ترلاسه کړئ لازمه ده د سکلبتي عضلاتو جوړښت، د عضلاتي مترو (الیاف) د ښویدو نظر او د عضلاتو د انقباض لپاره له انرژۍ سره اشنا شی. نیورون او عصبي تحریک، هورمونونه او د فعالیتونو همغږي وپېژنئ او د هغوی اهمیت درک کړئ.

## عضلات (Muscles):

عضلات د جوړښت له مخې په درې ډوله دي:


۱- **د زړه عضلات:** غیر ارادي خط لرونکي عضلات دي.

۲- **ښویه عضلات:** غیر ارادي غیر خط لرونکي عضلات دي، لکه: د هاضمې د جهاز، د تنفسي جهاز نلونه او د نورو غړو عضلات.

۳- **سکلبتي عضلات:** هغه عضلات دي چې سکلبت پورې د پلویا (Tendon) په واسطه نښتي وي. د لاسونو، پښو او نورو غړو د حرکت لامل کېږي.

څرنګه چې د مایکروسکوپ په واسطه د خطونو په بڼه لیدل کېږي، نو خط لرونکي (مخطط) عضلات

هم ورته وایي. دا عضلات د Tendon په نامه د یو نښلونکي نسج په واسطه له هډوکو سره نښتي دي. د هډوکو د عضلاتو نسج یو زیات شمېر موازي حجرې لري چې د عضلاتي رشتو په نامه یادېږي. هره رشته یې د مایوفبریل (Myofibril) په نامه کوچني سلنډري جوړښتونه لري. میوفبریلونه روښانه یا تیاره متناوب بندونه




شکل (۱-۴): د سکلبتي عضلي د عضلاتي رشتو په سارکومیر کې انقباض ښيي

یا نقطې لري چې تر مایکروسکوپ لاندې د خطونو په شکل ښکاري. د هر روبښانه بند په مرکز کې د زېډ کرښې (Z-line) په نوم جوړښتونه لیدل کېږي. د دوو زیډ کرښو ترمنځ ساحې ته سارکومیر (Sarcomere) وایي.

هر سارکومیر نازکې او ډېلې پروټیني رشتې لري چې یو د بل پرعکس عمل کوي. نازکې رشتې اکتین (Actin) او ډېلې مایوسین (Myosin) دي. نوموړې رشتې د سارکومیر په اوږدوالي یو د بل موازي دي. د سارکومیر په منځ کې تیاره ټکي هغه ساحې دي چې نرۍ او ډېلې رشتې یو پر بل واقع شوي دي. عضلات د هلوکو سره په دوو ځایونو کې نښتې وي: یو یې منشا او بل یې ارتکاز (ټینګښت) یا د پای ځای. عضله چې له کوم ځای څخه پیلېږي د منشا (Origin) په نامه او چې په کوم ځای پای ته رسېږي، د پای (Insertion) په نامه یادېږي. د عضلاتو یو سر چې له حرکت کوونکي هلوکي سره نښتی وي، د منشا په نامه یادېږي، لکه: جوړه هلوکي او د عضلې دویم سر چې له حرکت کوونکي هلوکي سره نښتی وي، د ارتکاز په نامه یادېږي، لکه د مټ (Radius) هلوکي. ټول سکلیټي عضلات خپل د پای ټکی د منشا خواته نږدې کوي (۲-۴ الف) شکل. د حرکت کولو لپاره اړینه ده چې د عضلو جوړې موجودې وي، یعنې کله چې یوه عضله لنډېږي او هلوکي ته حرکت ورکوي، نو بل اړخ ته مخالفه عضله هم باید شتون ولري چې په هغه کې سستوالی راولي. د عضلاتو داسې جوړې ته متضاد یا مخالف عضلات (Antagonistic Muscles) وایي. په حقیقت کې دا دوې عضلې


یو د بل مرستندویه دي چې د عضلې په واسطه یې همغږي منځته راځي. سکلیټي عضلات د حرکت له پلوه په دوه ډوله دي: یو یې قابضه عضلات (Flexor Muscles) او بل یې باسطه عضلات (Extensor Muscles). دواړه یو د بل پرعکس عمل کوي، مثلاً:



(۲-۴ الف) شکل: مقابلي جوړې په خپلو کې کار کوي

ترڅو هلوکي په مفصلونو کې په خوځښت راولي

دوه سرې عضله (Biceps) چې د مټ يوه قابضه عضله ده او د اوږې له هلوکي څخه سرچينه اخلي او د مروند په هلوکي باندې تمرکز کوي. کله چې نوموړې عضله تقلص کوي لاس د څنگلې په بند کې قات کېږي، نو وايو چې Biceps د څنگلې د بند قابضه عضله ده. همدارنگه درې سرې عضله چې د اوږې له هلوکي څخه سرچينه اخلي او د مروند پر هلوکي (Ulna) باندې ارتکاز کوي. (۲- ۴ ب شکل) کله چې نوموړې عضله انقباض وکړي، د څنگلې بند پراخېږي، نو وايو چې Triceps د څنگلې د بند يا باسطة عضله ده.



### د عضلاتي مزو (الياف) د ښوېدو فرضيه:

د بدن يوه مهمه دنده خوځښت دی چې د غړو د انقباض (ټولېدو) او انبساط (پراخېدو) په واسطه منځته راځي. مخکې مو ولوستل چې سکلبېټي غړي له زيات شمېر څخه جوړ شوي دي. هره رشته د مايوفبريلونو (Myofibrils) په نامه له کوچنيو جوړښتونو څخه منځته راغلې دي. مايوفبريل د عضلې له هغې حجرې څخه عبارت دی چې په دننه کې يې Myofilaments لري. (مايوفلامنت پروټيني اليافونه دي) چې د اکتين او مايوسين له پروټينونو څخه جوړ شوي دي چې د تقلص مسؤليت پرغاړه لري.

د عضلاتو د اليافونو د ښوېدو مېکانيزم مور ته رابښي چې څنگه په عضله کې تقلص (ټولېدل) واقع کېږي او څنگه Actin تارونه د سارکومير په دننه کې يو د بل په طرف ښوېږي. يوه عضله تقلص په لاندې

پړاوونو کې ترسره کوي. کله چې د تقلص عصبي سياله انگېزه د حسي حجرو په واسطه واخيستل شي، انگېزه د عصب په واسطه عضلې پورې رسېږي. د عصب په وروستۍ برخه کې د استايل کولين (Acetyl Colin)، په نامه کيمياوي ماده څخول کېږي. نوموړې ماده په عضلاتو کې چپلونه

(۲- ۴ ب) شکل: د دوو متقابلو جوړو عضلاتو (دوه سرې او درې سرې عضلې) ښودونکی دی، چې په خپلو کې يوځای کار کوي او په مفصلونو کې يې هلوکي په خوځښت راوستي دي.



خلاصوي. د دې چينلونو له لارې زياته اندازه د سوډيم ايون ( $Na^+$ ) حجرې ته داخلېږي. د عضلې د حجرې دېوال د برېښنا چارج پيداکوي او په پای کې دغه برېښنايي انگېزه د حجرې مرکز ته رسېږي. د برېښنا سياله د عضلې له اندوپلازميک ريتيکولم څخه د کلسيم د ايون ( $Ca^{++}$ ) د ازادېدو لامل کېږي. د کلسيم ايون د اکتين او مايوسين پر فلامنتونو باندې اغېزه کوي او هغوی يو د بل پرمخ باندې ښوېږي. په پایله کې د عضلاتو تقلص منځته راځي چې د عضلاتو د حرکت لامل کېږي. لږ څه وروسته د کلسيم ايون ( $Ca^{++}$ ) بېرته اندوپلازميک ريتيکولم ته داخلېږي او تقلص پای ته رسېږي. عضلاتي رشتې د استرخا حالت ته راگرځي او خپل عادي اوږدوالي ته رسېږي. د مايوسين فلامنت له پاسه د اکتين فلامنت ښوېدل د عضلې د الياف د ښوېدلو مېکانيزم په نامه يادېږي.

اوس پوښتنه دا ده څه شی د دې لامل کېږي چې اکتين د مايوسين له پاسه وښوېږي؟

نوموړی عمل د هغه انرژۍ په واسطه سرته رسول کېږي چې د اکتين او مايوسين د رشتو ترمنځ واقع وي.

## د غړو د انقباض لپاره انرژي:

عضلاتي حجرې د هوازي او غير هوازي انرژۍ په واسطه په پرله پسې ډول ATP توليدوي. د حجرې د استراحت په وخت کې دا انرژي غير فعاله وي، خو کله چې انگېزه د غړي د حجرې مرکز ته ورسېږي او د کلسيم ايون ( $Ca^{++}$ ) له اندوپلازميک ريتيکولم څخه آزاد شي نوموړې قوه فعالېږي او تقلص پيلېږي.

ددې ټول بهير لپاره انرژي د ATP څخه په لاس راځي. د استراحت په حالت کې حجرې ډېره اندازه ATP توليدوي چې په عضلاتي رشتو کې زېرمه کېږي. د تقلص په وخت کې ATP په ADP او يو ماليکول فاسفيټ تجزيه کېږي او په پایله کې زياته اندازه انرژي ازادېږي.

## د نيورون جوړښت:


نيورون د عصبي سيستم د جوړښت، فعاليت او دندو واحد دی. د انسان عصبي سيستم له ډېرو زياتو (ميليونونو) نيورونونو څخه جوړ دی. که چېرې يو نيورون يوځل له منځه لاړ شي، بيا منځته نه راځي. نيورون د غټوالي، بڼې او اوږدوالي له مخې توپير لري. يو نيورون لاندې برخي لري:

۱- حجروي جسم (Cell Body): حجروي جسم سايټوپلازمي کتله ده. د نيورون دا برخه سايټوپلازم، هسته او حجروي غړي (Cellular Organelles)، لکه: مایټوکانډريا او گلجي باډي لري. حجروي

جسم په بېلابېلو بڼو (لکه: بیضوي، خو ضلعي، ستورو ته ورته، گرد او نورو) لیدل کېږي.  
 ۲- دندرایت (Dendrites یا Dendrons): دندرایت له یوناني کلمې دندرون (Dendrona) څخه اخیستل شوې ده چې د ونې په معنا ده. دندرایت کوچني پروتوپلازمیک تارونه دي، د اخیستونکو (اخلو) په توګه کار کوي او حجروي جسم ته پېغام رسوي.

۳- اکسون (Axon): اوږدې پروتوپلازمیکې رشتې دي چې د دندرایت مخالفه خوا له حجروي جسم څخه راوتلې وي. اکسون نسبت دندرایتونو ته غټ وي، له حجروي جسم څخه پېغام اخلي او نورو حجرو ته یې لېږدوي. اکسون د Axon Terminal په نامه نورو کوچنیو څانګوته ادامه پیدا کوي چې د همدې ترمینلونو په واسطه له نورو نیورونو سره پېغام تبادله کوي. زیاتره نیورونونه د میلین پوښ (Myelin Sheath) په نامه سپین پوښ په واسطه احاطه شوي دي. (۳-۴) شکل

ځینې عصبي رشتې میلین نه لري هغه نیورونونه چې دا غشا لري پېغام د اکسون په امتداد چټک انتقالوي. یو شی بل چې په اکسون کې د پېغام د چټکتیا لامل کېږي، د اکسون قطر دی. هغه اکسون چې زیات قطر لري، نسبت هغه اکسون ته چې قطر یې کم دی، پېغام په چټکتیا سره لېږدوي.




## د نیورون ډولونه:

د دندو له مخې درې ډوله نیورونونه شته:

۱- حسي نیورون (Sensory Neuron): دا نیورونونه له حسي غړو څخه پیغامونه اخلي او مرکزي عصبي سیستم (مغز او حرام مغز) ته یې استوي. د حسي نیورونو دندرايتونه په حسي غړو پورې نښتي وي.

۲- حرکي نیورون (Motor Neuron): دا نیورونونه پیغام (احکام) له مرکزي عصبي سیستم څخه د عملي کولو غړو (Effectors) پورې رسوي. (۴-۴) شکل

۳- منځني یا نښلونکي نیورونونه (Associative Neurons): دا نیورونونه په مغز او حرام مغز کې شتون لري. دنده یې له حسي نیورونونو او حرکي نیورونونو سره اړیکې ټینګول دي. د دې نیورونونو د حجروي جسم له دواړو خواوو څخه تارونو ته ورته واړه واړه جوړښتونه وتلي دي. د حسي نیورونونو دندرايتونه په حسي غړو (Sensory Organs) یا اخذو (Receptors) پورې نښتي وي، انگېزه اخلي. د حسي نیورونونو د اکسون وروستی برخه د حرکي نیورونونو په دندرايت پورې اړیکه پای کې د حرکي نیورونونو د اکسون وروستی برخې په بېلابېلو غړو، لکه: عضلاتو، غدو او نورو Effectors پورې چې عکس العمل سرته رسوي، نښتي دی.



(۴-۴) شکل: رابښي چې څنگه یو محرک، لکه: (ستاسو پر اوږو باندې ضربه) د عصبي سیستم له لارې لېږدول کېږي.

## عصبي تنبيه:


د يو چا لاس ناخپه پر تودې بخارۍ ولگېږي، کوم ډول غبرگون ښکاره کوي؟ ولې؟  
ويلای شو چې د لاس پوستکي آخډې لري. د بخارۍ د تودوخې په واسطه تنبيه کېږي. تنبيه د حسي نيورونونو په واسطه دماغ ته ځي. په هغه ځای کې له درک کېدو وروسته د نېلرونکو نيورونونو په واسطه انگېزه له حسي نيورونونو څخه حركي نيورونونو ته لېږدول کېږي. د حركي نيورونونو پای د لاس له غړو سره نښتې وي، انگېزه د لاس غړو ته رسوي، غړي ځان ټولوي او له تودوخې څخه لرې کېږي. نو ويلای شو چې د لاس د سوځېدو څخه تر دماغ او له دماغ څخه د لاس تر غړو پورې درې ډولو (حسي، منځني او حركي) نيورونونو برخه اخلي.

## ساینپس (Synapse) او د عصبي انگېزې لېږدونه:

کله چې يوه انگېزه يا پېغام د دندرايت د آخډو په واسطه واخيستل شي، لومړی حجروي جسم او بيا اکسون ته لېږدول کېږي. سياله په ټول نيورون کې د برقي پېغام په بڼه حرکت کوي. په هغه ځای کې چې د يو نيورون اکسون د بل نيورون له دندرايت سره يوځای کېږي يوه کوچنی خاليگاه وجود لري چې

د Synaptic Cleft په نامه يادېږي. په هغې کې انتقالوونکي نيورونونه د (Neuro Transmitter) په نامه يو ډول کېمياوي توکي څڅوي، نومول شوي توکي د اخيستونکو نيورونونو د دندرايتونو په واسطه اخيستل کېږي او برقي پېغام منځته راوړي. د دوه نيورونو (انتقالوونکي نيورون او د پېغام اخيستونکي نيورون) د نښلېدو ځای د پېغام د انتقال په وخت کې د ساینپس په نامه يادېږي. (۵-۴) شکل

د يادونې وړ ده چې ساینپس مورفولوژيکي ارتباط نه دی، بلکې فزيولوژيکي پيوند دی، يعنې د عصبي انگېزې په وخت کې يې اړيکي ټينگې کړې وي او بيا له منځه ځي.



شکل: ساینپس راښيي (۵-۴)

## هورمونونه او د فعالیتونو همغږي:

وده، د مېتابولیزم تنظیم، د وینې د قند تنظیم او د ویرې په مقابل کې غبرگون د بدن فعالیتونه دي چې هورمونونه یې تنظیموي.

هورمون یوناني کلمه ده چې د تنبیه او تحریک په معنا ده. یا هورمون پېغام رسوونکې یو ډول کېمیاوي ماده ده چې د تنظیموونکي مرکز یعنې د داخل څخونکې غدې (Endocrine Gland) په واسطه څخول کېږي. د بدن د فعالیتونو د بدلون لپاره د وینې په واسطه د هدف حجرو ته رسول کېږي. په بل عبارت هورمونونه تنظیموونکي کېمیاوي ماده ده چې په یوه یا زیاتو حجرو کې (په یوه حجره یا نسج کې) تولیدېږي د وینې په داخل کې حرکت کوي، د یوې حجرې یا نسج چې د بدن په بلې برخه کې موقعیت لري، د بدلون لامل کېږي. هورمونونه تر څخېدو وروسته د وینې د جریان له لارې خپل ځان د هدف حجرو ته رسوي. د دې لپاره چې بدن وکړای شي مناسب فعالیتونه ولري باید په یو وخت یې نسجونه او بېلابېل غړي د فعالیت په وخت کې یو له بل سره همغږي ولري. ویلای شو چې د هورمونونو کار د فعالیتونو همغږي کول دي. د هورمونو څلور اصلي دندې په لاندې ډول دي:

- ۱- د ودې، انکشاف، سلوک او د نسل ډېرښت (د مثل تولید) تنظیمول.
- ۲- د تولید، مصرف او د انرژي زېرمې ترمنځ د همغږۍ منځته راوړل.
- ۳- د بدن ټینګ او استوار ساتل؛ لکه: د بدن په داخل کې د مختلفو مالګو او د اوبو د اندازې ثابت ساتل.



(۶-۴) شکل: هورمونونه او تعادل: د فعالیتونو ترکیب لکه د اوبو تعادل او د تودوخې مستقیمې همغږۍ ته اړتیا لري دا ډول همغږي د هورمونو په واسطه منځته راځي.

۴- له بدن څخه د بهر محرکونو په مقابل کې د عکس العمل د سرته رسولو لپاره د بدن اړایستل. هغه لارښوونه چې هورمونونه یې د هدف حجرې ته ورکوي، د هورمون په بڼې او همدارنگه د هدف د حجرې په تړون پورې اړه لري، مثلاً: کېدای شي یو هورمون په یوې ځانګړې حجرې اغېزه وکړي او هغه دې ته وهڅوي چې ځانګړې پروټین جوړ کړي یا خاص انزایم فعال کړي. همغه هورمون ښايي پر بله حجره اغېزه وکړي او د هغې حجرې غشا د نفوذ د عملې لامل وګرځي یا حجره د بل هورمون د ترشح لپاره وهڅوي. ځینې هورمونونه کولای شي د عصبي حجرې یا عضلاتو د تحریک لامل شي.


### **اندوکرین غدې او هورمونونه:**

یوه یا زیاتې مشخصې حجرې چې په داخل کې مواد تولید او ترشح کوي، د غدې په نامه یادېږي. غده یو غړی دی چې اصلي دنده یې د بدن نورو برخو ته د موادو څخول دي. د اندوکرین غدې مجرا یا کانال نه لري او په ټول بدن کې پیدا کېږي. دا غدې هورمونونه نېغ په نېغه د وینې جریان یا د حجرو د شاوخوا مایع ته څڅوي. سربېره د اندوکرین په غدو د بدن ځینې نور غړي د خپلو ځانګړو دندو سربېره د هورمون څخول د فرعي دندو په حیث سرته رسوي. بېلګې یې عبارت دي له: مغزو، معدې، کوچنیو کولمو او پښتورگو. په دې غړو کې د هورمون څخول د خاصو حجرو په غاړه دي.

### **هورمونونه او عصبي لېږدوونکي د کېمیاوي پیغام رسوونکي په توګه:**

پوهېږو چې د اندوکرین پر سیستم سربېره عصبي سیستم هم د بدن د فعالیتونو دنده پر غاړه لري. دغه دواړه سیستمونه مختلف کېمیاوي پیغام رسوونکي لري. د عصبي سیستم کېمیاوي پیغام رسوونکي د عصبي انتقالوونکي په نامه یادېږي. په داسې حال کې چې د اندوکرین پیغام رسوونکي د هورمون په نامه یادېږي. باید پوه شو چې ځینې عصبي حجرې کولای شي ځینې هورمونونه هم تولید کړي او همدارنگه ځینې کېمیاوي توکي د اندوکرین په سیستم کې د هورمون په ډول او هم د عصبي لېږدوونکي په عصبي سیستم کې فعالیت لري. د بېلګې په توګه اپي نفرین (Epinephrine) په ځینو ځایونو کې د هورمون رول او په ځینو ځایونو کې د عصبي لېږدوونکي رول لوبوي. کله چې دغه ماده له یوې عصبي حجرې څخه څخول کېږي د نیورونونو ترمنځ د عصبي پیغام د لېږدوونې لامل کېږي او کله چې د ادرینال غدې په واسطه وڅخول شي د هورمون په بڼه عمل کوي او انسان جګړې یا تېښتې ته برابروي. (۷-۴) شکل بل توپیر د اندوکرین او عصبي سیستم ترمنځ په دې کې دی چې عصبي انتقالوونکي هغه پیغام

رسوونکي دي چې چټک عمل کوي او کم عمر لري، په داسې حال کې چې هورمونونه معمولاً ورو او پرله پسې تاثیر کوي.




## هورمونونه څنگه کار کوي؟

هورمونونه وروسته له دې چې له تولیدوونکو حجرو څخه خڅول کېږي، یوازې د هدف په حجرو پورې نښلي.

**د هدف حجره:** هغه مخصوصه حجره څخه چې هورمون ورپورې نښلي او تر تاثیر لاندې یې راولي (پېغام حجرې ته وړي) او په هغې اثر غورځوي. یا په بل عبارت هورمونونه اختصاصي عمل کوي یعنې یوازې د هدف پر حجرو باندې تاثیر کوي (نه په نورو حجرو).

فرضاً که چېرې زیاترو هورمونونو په اختصاصي ډول عمل نه کولای څه به پېښ شوي وای؟ طبعاً د هغې په ازادېدو سره د بدن ټولې حجرې تر اغېزې لاندې راتللي او عکس العمل یې ښکاره کاوه چې په نتیجه کې یې غیرمنظم او بې نظمه فعالیتونه سرته رسېدل. هورمونونه د هدف حجره د هغې د آخډو له مخې پېژني. اخډې هغه مالیکولونه دي چې د حجرې له پاسه یا د حجرې دننه (سایتوپلازم یا هسته) کې ځای لري. هورمون یوازې په هغه حجرې اثر لري چې د هغې هورمون مخصوصې آخډې ولري، لکه څنګه چې یو قفل په خپلې ځانګړې کونجې خلاصېږي. (۸-۴) شکل

اخذې معمولاً پروټيني جوړښت لري. په دې شکل کې هورمونونه په وینه یا د حجرې د شاوخوا مایع کې حرکت کوي ترڅو د هدف حجرې ته ورسېږي. هورمون ته له رسېدو سره د هدف د حجرو آخډو ته پېغام ورکوي چې خپل فعالیت تغیر کړي.



شکل: (۸-۴) د هورمونونو اغېزه د هدف په حجرو

### د هورمونونو تنظیم او د فیدبیک (Feedback) مېکانیزم:

معمولاً د اندوکرین غډې خپل هورمونونه په یوه ثابت څپکتیا نه څڅوي. د څڅولو څپکتیا د بدن دارټیاوو له مخې بدلون مومي. هغه پېغامونه چې یوه غده دې ته اړ باسي ترڅو هورمون تولید، ترشح او ورو کړي یا یې ودروي. ښايي عصبي محرک وي، خو د هغوی په زیاترو حالاتو کې کېمیاوي محرک




کونکي د هورمون په شمول وي.

هغه مېکانيزم چې د يوې غدې فعاليت ته تغيير ورکوي مثال يې منفي فيډبېک (Negative Feedback) دی. د منفي فيډبېک تاثير د شرايطو نورمال حالت ته راوستل دي، که چېرې شرايط له نورمال حالت څخه ښکته راشي، د منفي فيډبېک په واسطه پورته ځي او نورمال حالت نيسي. که چېرې شرايط د نورمال حالت څخه پورته لارشي د منفي فيډبېک په واسطه ښکته راځي. د فيډبېک د مېکانيزم يو معمولي مثال د يخچال ترموستات دی چې د يخچال د تودوخې درجه ثابته ساتي. مثلاً که د يخچال د تودوخې درجه لوړه شي، ترموستات يخچال گل کېږي، ترڅو يخ شي او که چېرې د تودوخې درجه له ټاکلي حد څخه ښکته لاره شي، ترموستات بېرته يخچال چالانوي او فعالوي يې. په منفي فيډبېک کې د اندوکراين په سيستم کې د يو هورمون ترشح د بل هورمون د غلظت په واسطه کنټرولېږي. د بېلگې په توگه: د تايروکسين هورمون ترشح د تايروئيد د تحريکونکي هورمون (TSH) په واسطه کېږي. د TSH هورمون په خپل نوبت سره د تايروئيد غده تحريکوي چې تايروکسين ترشح کېږي. کله چې د تايروکسين سطحه يو ټاکلي حد ته ورسېږي، د TSH ترشح د نخاميه غدې په واسطه منع کېږي. په دې وخت کې نخاميه غده TSH ترشح او د تايروئيد غده د تايروکسين ترشح ودروي.

**د گلوکوز د سطحې تنظيم:** په وينه کې د گلوکوز د سطحې ساتنه او تنظيم په دوو بڼو سرته رسېږي، يو په ټاکلو وختونو کې د غذا خوړل او بل د هغه هورمون په واسطه چې د پانکراس د غدې په واسطه خڅول کېږي. پانکراس يو شمېر ځانگړې حجرې لري چې د لنگرهانز د جزيرو (Langer Hans Islets) په نامه يادېږي. دوه ډوله حجرې دي؛ يو ډول الفا او بل يې د بېټا په نامه يادېږي. د الفا حجرې د گلوکاگون (Glucagon) هورمون او د بېټا حجرې د انسولين (Insulin) هورمون خڅوي. د انسولين هورمون په وينه کې د گلوکوز سطحه ټيټوي. څرنگه چې نوموړی هورمون د عضلاتو حجرې تحريکوي ترڅو اضافه گلوکوز جذب او پر گلايکوجن (Glycogen) چې يو پولي سکرایډ (خوځمته قند) دی بدلوي او په ځيگر کې زېرمه کړي. خو د گلوکاگون هورمون د انسولين د هورمون پړعکس عمل کوي، يعنې په وينه کې د گلوکوز سطحه لوړوي. په دې ترتيب چې په وينه کې د گلوکوز د کموالي په وخت کې د گلوکاگون هورمون د دې سبب کېږي چې د ځيگر حجرې يې آزادي او گلوکوز چې د گلايکوجن په بڼه په ځيگر کې ذخيره شوي دي، آزادي کړي، ترڅو په وينه کې د گلوکوز د سطحې ټيټوالی لوړ کړي.


(۹-۴) شکل

د انسولین او گلوکاگون متضاد عمل د فیډبیک د مېکانیزم بڼه مثال دی چې په وینه کې د گلوکوز د سطحې په تنظیم او تعادل کې مرسته کوي.



**د کلسیم د سطحې تنظیم:** په وینه کې د کلسیم د سطحې لوړوالی د تایروید غده تحریر کوي ترڅو د کلسی تونین (Calcitonin) په نامه هورمون تولید کړي. نوموړی هورمون د دې سبب کېږي چې کلسیم په چټکۍ سره د هډوکو په نسجونو کې زېرمه شي او په وینه کې د کلسیم سطحه راټیټه کړي. له کلسیم څخه د مختلفو مقصدونو لپاره ګټه اخیستل کېږي، د بېلګې په توګه: د کلسیم ایونونه د عضلې د انقباض لپاره او له حجرو څخه د یو شمېر موادو په خارجولو کې رول لري. د پارائایروید هورمون چې د پارائایروید غدو په واسطه تولیدېږي، په درې طریقو د کلسیم د سطحې په لوړوالي تاثیر کوي. لومړی، د هډوکو حجرې تحریر کوي، ترڅو د هډوکو انساج مات کړي او په وینه کې کلسیم آزاد شي. دویم، پښتورگی اړیاسي چې د کلسیم ایونونه له یوریا څخه جذب کړي. درېم، د پارائایروید هورمون (PTH) د ویتامین (D) اندازه چې په بدن کې جوړېږي، لوړوي. ویتامین D د کولمو لپاره اړین دی،

ترخو د کلسیم ایونونه جذب کړي. کلسیم د وینې پرېن کېدو، د هیلوکو او غاښونو جوړښت، د عضلاتو نورمال فعالیت او د اعصابو نورمال فعالیت لپاره اړین دی. (۱۰-۴) شکل



(۱۰-۴) شکل: د کلسیم تنظیم یا تعادل

## نخامیه غده (Pituitary Gland):

نخامیه غده د اندوکرین له غدو څخه ده، د دماغ تر یوې برخې لاندې (قاعدې) چې د هایپوتلاموس (Hypothalamus) په نامه یادېږي، موقعیت لري. غټوالی یې د چنې (نخود) د یوې دانې په اندازه دی، دغه غده زیات هورمونونه ترشح کوي چې ځینې یې د اندوکرین د ځینو غدو فعالیتونه د بدن په بله برخه کې تنظیموي.

نخامیه غده درې برخې (مخکینې، منځنۍ او وروستۍ برخه) لري. زیات شمېر هورمونونه یې له مخکینې برخې څخه خڅول کېږي چې وروسته به ولوستل شي. منځنۍ برخه یې یوازې د ماشومتوب په وخت کې په نخامیه غده کې موجوده وي، خو په لویانو کې یې یوازې اثر پاتې کېږي. څرنګه چې

نخامیه غده هورمونونه خثوي او د اندوکراین د غدو فعالیتونه کنترول او تنظیموي، نو له دې امله د امر کوونکي (Master Gland) په نامه هم یادېږي. نوموړې غده هورمونه ترشح کوي چې د نورو غدو د تنبیه کېدو لامل کېږي. ترڅو هغه غدې هورمونونه آزاد کړي او د ونې جریان ته داخل شي. که چېرې د هورمون اندازه په وینه کې زیاته شي د نخامیه غدې افرازات یې نهی کوي. د نخامیه غدې وروستې برخه د هایپوتلاموس سره مستقیم عصبي اړیکي لري. هایپوتلاموس اکسونونه لري چې د نخامیه غدې تر وروستې برخې پورې رسېږي. په هایپوتلاموس کې عصبي حجرې دوه ډوله هورمونونه جوړوي. ذکر شوي هورمونونه د نخامیه غدې په وروستې برخه کې زېرمه کېږي او د اړتیا په وخت کې افرازېږي. یو ډول هورمون یې اوکسي توسین (Oxytocin) او بل یې وازپریسین (Vasopressin) یا انټي ډیوریتیک (Anti Diuretic) په نامه یادېږي. هغه هورمونونه چې د نخامیه غدې په مخکینۍ برخه کې افرازېږي، په لاندې ډول دي:

## ۱- د رشد هورمون (Growth Hormone (GH): له نامه څخه یې معلومېږي، ذکر شوی



(۱۱-۴) شکل: د ودې د هورمون له ټاکلي حده زیات او کم افرازېدل ښيي

هورمون د عضلاتو، کریندوکو، هېوکو او د بدن د ټولو برخو د انساجو د رشد او ودې لامل کېږي. په نهم ټولګي کې مو لوستي دي، که چېرې دا هورمون د ماشومتوب په وخت کې له ټاکلي کچې څخه زیات وڅخول شي د چټکې ودې لامل کېږي او انسان د غټ بدن او لوړ قد خاوند کېږي. د ځینو قد دوه متره او څلوېښت سانتي، دوه متره او درې پنځوس سانتي او له دې څخه زیات آن تر دوه مترو او اويا سانتي مترو پورې رسېږي چې دا حالت د یویدني (Gigantism) په نامه یادېږي. که چېرې د ماشومتوب په وخت کې ذکر شوی هورمون له ټاکلي کچې څخه کم وڅخول شي، د قد د لنډوالي (Dwarfism) لامل کېږي. (۱۱-۴) شکل

۲- **پرولاکتین (Prolactin):** دغه هورمون د پروټین تولید زیاتوي. همدارنگه د حامله گي په وخت کې او تر هغه وروسته د شیدو د تولید، د شیدو د ودې، انکشاف او تحریک لامل کېږي.

### ۳- د تایروید تحریکونکی هورمون

**(Thyroid Stimulating Hormone) یا TSH:** د تایروید هورمون د فقاریه حیواناتو ټول انساج اغېزمنوي. د تایروید غده تر حنجري لاندي د قصبه الریه دواړو خواوو ته واقع ده. دوه ډوله ډېر سره ورته هورمونونه تولیدوي چې دواړه ډوله یې د آیوډین عنصر لري، یو یې تایروکسین (Thyroxin) دی چې زیاتره د T4 په نامه یادېږي، ځکه چې د آیوډین څلور اتومونه لري او بل یې ترای ایودو تایرونین (Tri Iodo Thyronin) دی چې د T3 په نامه یادېږي، ځکه درې اتومه آیوډین لري. T3 او T4 د هدف په حجرو باندې عین تاثیر لري. په انسانانو کې د تایروید د غدې ذاتي یا ارثي نشتوالی د (ماشومتوب په وخت کې) د عضلاتو د لوېدو او عادي وضعې مخه نیسي. په لویانو کې T3 او T4 حیاتي رول لري، ځکه چې T3 او T4 د وینې په نورمال فشار، د زړه حرکت، هضم او تکثیر کې مرسته کوي. په وینه کې د تایروید د هورمون زیاتوالی او کموالی متابولیکي بې نظمي راولي، مثلاً: د T3 او T4 زیاتوالی په وینه کې کولای شي د یو شخص تودوخه او خولې کېدل لوړ کړي او د وینې فشار د زیاتوالی سبب شي. د آیوډین کمښت د جاغور (Goiter) سبب کېږي. (۱۲-۴) شکل جاغور هغه وخت پیدا کېږي چې خوراکی توکي په بشپړه کچه آیوډین ونه لري. په دې وخت کې د تایروید غده نشي کولای چې د اړتیا وړ مقدار د T3 او T4 هورمونونه جوړ کړي. د جاغور د ناروغي څخه په ډېر ساده ډول خوړو کې د آیوډین علاوه کولو په واسطه مخنیوی کېدلای شي. همدارنگه کولای شو په حامله گي کې آیوډین زیات کړو او د جاغور ناروغي لږه کړو.



شکل: (۱۲-۴) د آیوډین د کمښت له امله جاغور

## ۴- ادرینو کورتیکو تروپیک هورمون

### :ACTH (Adriano Cortico Tropic Hormone) یا ACTH

د دې هورمون مهمه دنده د ادرینال د غدې یا (غده فوق کلیه) د کورتیکس تحریک دی، ترڅو خپل هورمونونه د وینې له بهیر سره یوځای کړي. له هورمونونو څخه یو هورمون چې د فوق کلیه غدې کورتیکس د تحریک په اثر ترشح کېږي، کورتیزول دی چې په مېتابولیزم او وینه کې د گلوکوز د سطحې په تنظیم کې رول لري.

## ۵- د فولیکل تحریکونکی هورمون

### :FSH (Follicle Stimulating Hormone) یا FSH

دا هورمون په جنسي غړو (ګونادونو) عمل کوي. د مذکرو او مؤنثو ګمیتونو انکشاف او د جنسي غدو (په نارینه وو کې د خصیې او بنځینه وو کې تخمدانونو) فعالیت تنظیموي.

## ۶- لوټینایزنگ هورمون (LH) Luteinizing Hormone

څخه د یوې تخمې ازادېدل (تخمه گذاري) او له تخمدان او خصیو څخه د جنسي هورمون ترشح تحریکوي. د LH هورمون په نارینه وو کې جنسي هورمون د Testosterone په نامه او د بنځو په تخمدانونو کې د پروجسترون او استروجن هورمونو د ترشح لامل کېږي.

## ۷- د نخامیه غدې وروستی برخه: دوه ډوله هورمونونه

(Oxytocin) په نامه یادېږي، چې د زېږون په وخت کې حمل اسانوي، ځکه چې د رحم د بڼوبه عضلاتو انقباض تحریکوي او د ماشوم د زېږون په چټکتیا کې مرسته کوي. له دې امله ځینې وختونه د زېږون په وخت کې ذکر شوی هورمون پېچکاري کېږي، چې له یوې خوا د حمل وضع اسانه شي او له بلې خوا رحم خپل نورمال حالت ته راشي. دویم هورمون چې د نخامیه غدې له وروستی برخې څخه خڅول کېږي، د Vasopressin په نامه یادېږي.


د ادرا ضد هورمون (Anti Diuretic Hormone) یا ADH په نامه پېژندل شوی دی چې په پښتورگو کې د اوبو بیاځلي جذب تحریکوي او د وینې رگونه تنګوي. کولای شو هغه هورمونونه چې

د نخامیه غدې په واسطه څخول کېږي، د هغوی د هدف انساج او اغېزو سره په لاندې جدول کې خلاصه کړو:

گڼه	هورمون	د هدف انساج	اغېزې يې
۱	ACTH Acreno Cortico Tropic H.	ادرینال غدې	د کورټېزول د هورمون ترشح یا نور سترويد هورمونونه د ادرینال له کارټکس څخه.
۲	FSH Follicle Stimulating H.	تخمدانونه او خصيې	د نارینه او ښځې گمیتونه تنظیم او انکشاف ورکوي.
۳	LH Luteinizing H.	تخمدانونه او خصيې	د تخمې اچولو په وخت کې د تخمې ازادېدل له تخمدانونو او خصیو څخه د جنسي هورمونونو ترشح تحریکوي.
۴	Prolactin	د شیدو غدې	د شیدو غدو ته انکشاف ورکوي او په تیونو کې د شیدو تولید تحریکوي.
۵	GH Growth H.	ډېرانساج دتایروید هورمونو ازادېدل	د کریندوکو، هاپوکو او عضلاتو وده تحریکوي.
۶	TSH Thyroid Stimulating H.	تایروید غده	د تایروید د غدې په واسطه، د تایروید هورمونو ازادېدل تحریکوي
۷	ADH Anti Diuretic H.	پښتورگي اود وینې رگونه	له پښتورگو څخه د اوبو پیاځلي جذب او د وینې د رگونو انقباض تحریکوي.
۸	Oxytocin	د شیدو غدې او رحم	د رحم انقباض او د شیدو ترشح تحریکوي.

## هايپوتلاموس (Hypothalamus):

هايپوتلاموس د دماغ يوه کوچنۍ ساحه ده چې د عصبي سيستم او اندوڪراين فعاليتونه همغږي کوي. هايپوتلاموس د بدن زياتې دندې، لکه: د تودوخې درجه، د وينې فشار او د انسان سلوک کټرولوي. هايپوتلاموس د مغزو نورو برخو، لکه: د بدن د داخلي او خارجي شرايطو په باره کې معلومات اخلي، وروسته دې اطلاعاتو ته او همدارنگه په وينه کې د هورمونونو غلظت ته ځواب وايي. په حقيقت کې له هايپوتلاموس ځواب هيوپفيز يا نخاميه غدې ته د هداياتو ساده کول دي. دغه هدايات همغه هورمونونه دي چې له هايپوتلاموس څخه څخول کېږي او په پای کې نخاميه غدې ته رسېږي او پر هغې باندې اغېزه کوي. همدارنگه هايپوتلاموس د هورمونو ترشح د نخاميه غدې په واسطه کټرولوي او د يوې عمده رابطې په توگه د عصبي سيستم او اندوڪراين ترمنځ عمل کوي.



شکل: (۱۳-۴) نخاميه غده او هايپوتلاموس



# د څلورم څپرکي لنډيز

د انسان د بدن عضلات هغه جوړښتونه دي، چې کيمياوي زېرمه شوې انرژي په مېخانيکي حرکي انرژي اړوي چې په پايله کې يې مختلف حرکتونه منځته راځي. عضلات د جوړښت له مخې په درې ډوله دي: د زړه عضلات، ښويه عضلات او سکلبتي عضلات.

سکلبتي عضلات هغه عضلات دي چې د منضم نسج (Tendon) په واسطه په سکلبت پورې نښتي وي. عضلات په هاپوکو پورې په دوه برخو کې په پيل او پای کې نښتي وي. سکلبتي عضلات د حرکت له مخې په دوه ډوله دي: قابضه عضلات چې مثال يې دوه سرې عضله (Bicep) دی او بله باسطة عضله چې مثال يې درې سرې عضله (Triceps) ده. د عضلاتو د مزو د ښوېدو نظريه: دا مېکانيزم مور ته راښيي چې څنگه يوه عضله انقباض کوي او څنگه د اکټين او مايوسين تارونه يو د بل په طرف ښوېږي.

د اکټين تارونو ښوېدل د مايوسين پر تارونو باندې د عضلاتو د ښوېدلو نظريې په نامه يادېږي. اکټين نازکې پروټيني رشتې دي او مايوسين ډېلې پروټيني رشتې دي چې يو د بلې عکس عمل کوي. د عضلاتو د انقباض لپاره انرژي: عضلاتي حجرې د هوازي او غيره هوازي انرژي په واسطه په پرله پسې ډول ATP توليدوي. په استراحت او آرام حالت کې حجرې زياته اندازه ATP توليدوي چې په عضلاتي حجرو کې زېرمه کېږي او د انقباض په وخت کې ATP په ADP بدلېږي.

نيورون: د عصبي سيستم د جوړښت او دندو له واحد دی. يو نيورون لاندې برخې لري: ۱- حجروي جسم: سايټوپلازمي کتله ده چې د حجرې اعضا (Organelle) پکې شتون لري. ۲- دندرايت: تارونو ته ورته کوچني پروټوپلازميک جوړښتونه دي چې د آخذ په توگه کار کوي او حجروي جسم ته پېغام رسوي.

۳- اکسون: پروټوپلازميک اوږدو تارونو ته ورته جوړښتونه دي چې د حجروي جسم څخه راوتلي وي او له حجروي جسم څخه پېغام اخلي.

د نيورونونو ډولونه: د دندو له مخې درې ډوله نيورونونه وجود لري:

الف- حسي نيورونونه، ب- حرکي نيورونونه، ج- ارتباط ورکونکي يا منځني نيورونونه ساينپس: په هغه ځای کې چې د نيورون اکسون د بل نيورون دندرايت سره يوځای کېږي يوه کوچنۍ تشه وجود لري چې انگرېزه له دې تشې څخه د برقي پېغام په ډول تېرېږي. د يو نيورون د اکسون

او د بل نیورون د دندرایت ترمنځ تشې څخه د عصبي انګېزې تېرېدل د برقي موج په شکل د ساینپس په نامه یادېږي.

ساینپس یو فزیولوژیکي پیوند دی، نه موروفولوژیکي یعنې دغه پیوند د عصبي انګېزې په وخت کې وي، بیا له منځه ځي.

غده: له یوې یا زیاتو مشخصو حجرو څخه عبارت دی چې په خپل داخل کې مواد تولید او ترشح کوي د اندوکراین سیستم د بدن ټولې هورموني سرچینې همغږي کوي.

پانکراس دوه ډوله هورمون ترشح کوي: یو انسولین او بل گلوکاګون.

د کلسي تونین (Calcitonine) هورمون د نخامیه غدې په واسطه څخول کېږي. دا هورمون د دې سبب کېږي چې کلسیم په چټکتیا سره په هډوکي کې زېرمه کېږي او په وینه کې د کلسیم سطحه ښکته راولي.

کلسیم د ونې د خټه (پرن) کېدو، د هډوکو او غاښونو د جوړښت، د عضلاتو د نورمال فعالیت او اعصابو لپاره ضروری دی.

هایپوتلاموس د مغز یوه کوچنۍ ساحه ده چې د عصبي سیستم او اندوکراین سیستم فعالیتونه هم غږي کوي، د جاغور ناروغی د آیوډین د کموالي له وجې رامنځته کېږي.

د اوکسي توسین (Oxytocine) هورمون د نخامیه غدې د وروستۍ برخې په واسطه ترشح کېږي او د زېږون په وخت کې حمل اسانه کوي.

د دویمي هورمون چې د نخامیه غدې د وروستۍ برخې په واسطه ترشح کېږي، ادرار ضد هورمون (ADH) څخه عبارت دی.

# د څلورم څپرکي پوښتنې

تشرېحي پوښتنې:

- ساینس تعریف کړئ او ووايست چې څه وخت منځته راځي؟  
 د عضلاتي مزو د ښوېدو نظریه شرح کړئ.  
 د عضلاتي انقباض لپاره انرژي څنگه منځته راځي؟  
 د عصبي سیستم او اندوکراین سیستم ترمنځ د عمل کولو توپیر څه شی دی؟ واضح یې کړئ.  
 منفي فیلیبیک د یو مثال په واسطه واضح کړئ.  
 ولې د نخامیه غدې د آمر (Master Gland) په نامه یادېږي؟  
 دیوپیکریا غټ بدن (Gigantism) څه شی دی او څه وخت منځته راځي؟  
 د خالي ځایونو پوښتنې:

- ۱- د بدن عضلات د جوړښت له مخې په درې ډوله دي: ۱- .....، ۲- .....،  
 ۳- .....  
 ۲- عضلات له سکلیټ سره په دوه ځایونو کې نښتي وي: ۱- .....،  
 ۲- .....  
 ۳- عضلات د حرکت له مخې په دوه ډوله دي: ۱- چې مثال یې ..... دی،  
 ۴- عضلات چې مثال یې ..... عضله ده.  
 ۵- نیورون له درې برخو څخه جوړ دی: ۱- .....، ۲- .....،  
 ۳- .....  
 ۶- نیورون د دندو له مخې په درې ډوله دی: ۱- .....، ۲- .....،  
 ۳- .....

انتخابي پوښتنې:

د هرې پوښتنې لپاره څلور لنډ ځوابونه درکړل شوي دي. سم ځواب یې غوره کړئ او کرښه ورڅخه چاپېره کړئ.

۱- هغه هورمون چې د ودې لامل کېږي عبارت دی له:

الف: اوکسي توسین      ب: ACTH      ج: GH      د: LH

۲- هغه هورمون چې د مور په تیونو کې شېلې تحریکوي عبارت دی له:

الف: TSH      ب: ADH      ج: Prolactin      د: Oxytocine

۳- هغه هورمون چې د فوق کلیه غدې د کورټکس د تحریک په واسطه څخول کېږي، عبارت دی له:

الف: Vasopressin      ب: Prolactin      ج: Cortisole      د: هیڅ یو



## د وینې تصفیه او د بدن مدافعه:

د مېتابولیزم په پایله کې د ژونديو موجوداتو په بدن کې یوه اندازه اضافه او بېکاره توکي را منځته کېږي، چې بدن ورته اړتیا نه لري او باید له بدن څخه خارج شي که چېرې خارج نشي بېلابېلې ناروغۍ را منځته کوي، ان د مرگ لامل کېږي.


له بدن څخه د اضافه او بېکاره موادو لرې کولو ته اطراح وايي. د انسان له بدن څخه اضافه او بېکاره توکي په بېلابېلو لارو اطراح کېږي. د بېلگې په توگه  $CO_2$  د سږو له لارې خوله (عرق) د پوستکي له لارې، ډکې بولې د کولمو له لارې او تشې بولې د پښتورگو له لارې خارجېږي. معمولا د انسان د اطراح سیستم چې (یوریا، یوریک اسید، نایټروجني توکي) له بدن څخه خارجوي، له پښتورگو څخه عبارت دي.

ددې خپرکي په لوستلو سره به وکړای شئ، چې:

د اطراح د سیستم غړي، د نفرون جوړښت او دندې یې وپېژنئ  
د یوریا جوړېدل او د وینې په تصفیه کې یې پوه شئ او اهمیت به یې درک کړئ.


**د اطراحي سيستم غړي:** د انسان د اطراح په سيستم کې پښتورگي، حالين (Ureters)، مثانه او حالب (Urethra) شامل دي.

**پښتورگي يا بدوډي (Kidney):** هر انسان دوه پښتورگي لري. پښتورگي لوييا دانې ته ورته شکل او تت سور رنگ لري. له معدې څخه لاندي د گېلې په برخه کې د ملا د تير يوخوا او بل خوا ته پراته دي. د پښتورگي ژور يا مقعر اړخ ته Hilus ويل کېږي. په دغه برخه کې د وينې شريانونه، وريدونه، د لمف نلونه او اعصاب پښتورگو ته ننوتلي دي. همدارنگه له هر پښتورگي څخه د يوريا نل (Ureter) وتلی دی، چې يوريا مثاني (Urinary Bladder) ته وړي. له مثانې څخه د يورېټرا (Urethra) په نامه نل وتلی دی چې يوريا او اضافې توکي له مثانې څخه بهر ته اطراح کوي.



شکل: د اطراحيه سيستم غړي (۵-۱)


که یو پښتورگی په اوږدو پرې شي دوه عمده برخې پکې لیدل کېږي: یوه قشري برخه چې د کارټکس (Cortex) په نامه یادېږي او بله دنننۍ یا مرکزي برخه چې د مېدولا (Medulla) په نامه یادېږي او له یوشمېر هرم شکله جوړښتونو څخه جوړه شوې ده. له مېدولا څخه ادرار لگنچې (Pelvis) ته او له هغه ځایه حاله ته لېږدول کېږي. هر پښتورگی د نفرون (Nephron) په نامه له زیات شمېر کوچنیو مایکروسکوپي ټیوبونو څخه جوړ دی. نفرون د پښتورگو د جوړښت او فعالیت واحد دی. دغه نري نري نلونه له وینې څخه یوریا (Urine) جلا کوي او پلوېس (Pelvis) ته یې لېږدوي. Pelvis د یورېټر (Ureter) لومړۍ برخه ده چې پیالې ته ورته جوړښت لري او د مېدولا په بېخ کې واقع وي.



شکل: (۵-۲) په اوږدو پرې شوې ګرده

## د نفرون جوړښت:

آیا کله مو په موټر کې د هوا فلتر یا په اکواریم کې د اوبو فلتر لیدلی دی؟ فلتر، هغه آله ده چې یوې مادې څخه ناپاکي او چټلي لرې کوي. ستاسو په بدن کې هر پښتورگی کوچني او نري فلترونه لري چې د نفرونونو په نامه یادېږي. نفرون د پښتورگی د جوړښت او دندو واحد دی چې شمېر یې په هر پښتورگی کې یو میلیون ته رسېږي. د نفرون په یو سر کې پیالې ته ورته جوړښت شته دی چې د بومن کپسول (Bowman's Capsule) په نامه یادېږي او د نفرون بل سر په ټولونکي ټیوب (Collecting Tube) پورې نښتی دی چې یوریا اخلي او لگنچې ته یې لېږدوي. بومن کپسول یو شمېر وښته رګونو چې د



شکل: د انسان د اطراحيه سيستم د نفرون جوړښت (۵-۳)

گلوميرول (Glomerulus) په نامه يادېږي، احاطه کړی دی. د نفرون دواړو واحدونو يعنې بومن کپسول او گلوميرول، د فلتر يا تصفيې عمليه سرته رسوي. نفرون درې برخې لري:

- ۱- پراکسيمال ټيوب (Proximal Tubule)،
- ۲- هنله لوپ (Henley loop)،
- ۳- ډسټل ټيوب (Distal Tube):

دا ټيوب څکه د ډسټل ټيوب په نامه يادېږي چې له بومن کپسول څخه لېرې واقع دي. ډسټل ټيوب فلترات مواد چې له يو زيات شمېر نفرونو څخه يې اخيستي وي، هغه په ټولوونکي کانال کې خالي کوي. ذکر شوي فلترات چې په حقيقت کې ادرار دي، له ټولوونکي کانال څخه تېرېږي. له پښتورگي څخه زيات شمېر جمع کوونکي کانالونه ادرار اخلي او Pelvis ته يې لېږدوي چې له هغه ځايه د ادرار نل په واسطه مټانې ته ځي.

### د نفرون دندې:

**۱- د وينې تصفيه:** مخکې مو ولوستل چې نفرون د پښتورگو ساختماني او وظيفوي واحد دی او دندې يې له وينې څخه د يوريا او نورو اضافو او بېکاره توکو فلتر کول او خارجول دي. د نفرون په بومن کپسول کې د فلترېشن او تصفيې عمليه ترسره کېږي. څرنګه چې اوبه، نايټروجنې توکي، گلوکوز، مالګې، منرالونه او نور په بومن کپسول کې خپرېږي، د فلترېشن عمليه ترسره کېږي. فلتر شوي مایع له تاو شوي مارپېچي (پراکسيمال، هنله او ډسټل) ټيوب څخه تېرېږي. نوموړی ټيوب د زياتو وېښته رگو (شعريه عروقو) په واسطه احاطه شوی دی. د فعال جذب په واسطه زياته اندازه توکي د وينې دوران ته

داخلېږي. د اوبو زياته اندازه د اسموس د عمل په واسطه وينې ته جذبېږي، تصفيه شوې وينه بياځلي د وينې عمومي جريان ته داخلېږي. نايټروجنې توکي، لکه: يوريا، يوريک اسيد، د امونيم مرکبات، اوبه او اضافي منرالونه د تشو بولو په شکل له بدن څخه خارجېږي.



## فکر وکړئ:

که د بيا جذب عمليه په پوره ډول سرته ونه رسېږي، د انسان په بدن کې به کومې ستونزې رامنځته شي؟

**تنظيم او د بدن تعادل:** په وينه کې د اوبو او حل شوو مالګو اندازه ثابت ساتل د اسموس د تنظيم (Osmoregulation) په نامه يادېږي.


پښتورګي يوازې د اطراح غړي نه دي، بلکې د وينې په پلازما کې د اوبو اندازه تر ټاکلې کچې پورې ثابته ساتي، مثلاً: که چېرې په بومن فلټرېټ کې زياتې اوبه وي او نفرون يې جذبې نه کړي، په پايله کې زياتې تشې بولې جوړېږي. په دې ترتيب په بدن کې د اوبو کموالی رامنځته کېږي. که چېرې په بدن کې اوبه کمې شي، له بومن فلټرېټ څخه اوبه جذبېږي او وينې ته داخلېږي. په دې ترتيب په وينه کې د اوبو اندازه په ټاکلي معيار ساتل کېږي. په وينه کې د اوبو کنټرول د ادار ضد هورمون **Anti Diuretic Hormone** يا (**ADH**) په واسطه کنټرولېږي. نوموړی هورمون د نخاميه غدې په واسطه څخول کېږي. کله چې په بدن کې د اوبو اندازه کمه شي، د نخاميه غدې زياته اندازه **ADH** څخوي، په پايله کې له بومن کپسول څخه زياتې اوبه جذبېږي او د تشو بولو اندازه کمېږي. که چېرې زياته اندازه اوبه وڅښل شي او په وينه کې د اوبو اندازه زياته شي او د نخاميه غدې په واسطه لږ **ADH** وڅخول شي، په دې صورت کې د نفرونونو د ټيوبونو له لارې لږې اوبه جذبېږي او د تشو بولو اندازه زياتېږي. په تشو بولو کې د مالګو (سوډيم کلورايد) اندازه هم په همدې ترتيب کنټرولېږي. پښتورګي په دې طريقه د پلازما ازموټيک فشار ثابت ساتي.

## د يوريا جوړېدل:

د پروټين واړه ماليکولونه د امينو اسيدونو په نامه يادېږي. امينو اسيدونه په بدن کې د ودې، ترميم او تعمير لپاره کارېږي. ځينې اضافي امينو اسيدونه چې په بدن کې د پروټين د ترکيب لپاره نه استعمالېږي، په ځيګر کې د ډي امينيشن (**De Amination**) تر عمليې لاندې راځي. د امين ( $NH_2$ ) ګروپ ورڅخه جلاکېږي، يا زېرمه کېږي يا په گلايکوجن بدلېږي. په پايله کې امونيا



(NH<sub>3</sub>) منځته راځي. امونیا له CO<sub>2</sub> سره یوریا جوړوي، مثلاً: آلانین یو ډول امینواسید دی د اکسېجن په واسطه تجزیه کېږي. په پایرویک اسید او امونیا بدلېږي. د امونیا او CO<sub>2</sub> د تعامل په پایله کې یوریا او اوبه جوړېږي چې په لاندې معادلو لیدل کېږي.



### د تشو بولو (ادار) جوړېدل:

تشې بولې له اوبو، یوریا او ډول ډول مالگو څخه جوړې شوې دي. د تشو بولو په جوړېدو کې دوه پړاوونه شامل دي چې یوې فلتر کول او بل یې دویم ځلي جذب (بیاځلي جذب) دي. د فلتر کولو په پړاو کې مواد له وینې څخه نفرون ته داخلېږي او په دویم ځل جذب کې مواد له نفرون څخه خارجېږي چې په دویم ځلي وینې ته داخلېږي. فلتر هغه وخت صورت نیسي چې وینه د گلومیرول له لارې بومن کېسول ته جریان مومي. گلومیرول ته د وینې داخلېدل تر فشار لاندې ترسره کېږي. نوموړی فشار اوبه او نور کوچني مالیکولونه لکه: مالگې، یوریا، گلوکوز او امینو اسیدونه د گلومیرونو له نازک دېوال څخه بومن کېسول ته استوي. د وینې حجرې او د وینې پروټین د غټوالي په نسبت د گلومیرول له دېوال څخه خارجېدلای نشي، په وینه کې پاتې کېږي، کومه مایع چې د بومن په کېسول کې شتون لري، د فلترات په نامه یادېږي. اساساً پلازما ته ورته ده، خو پروټین نه لري. فلترات له بومن کېسول څخه تېرېږي او د نفرون ټیوب ته داخلېږي.

په ۲۴ ساعتونو کې ۱۸۰ لېتره فلترات د پښتورگو په واسطه جوړېږي. که چېرې ټول فلترات له بدن څخه خارجېدلی، بدن به په دوامداره توګه خوراکي توکي، مالگې او یوه زیاته اندازه اوبه له لاسه ورکولای، مګر پښتورګي په ۲۴ ساعتونو کې ۱،۵ لېتره تشې بولې جوړوي. هغه عملیه چې د فلتراتو حجم کموي او مهم توکي بیاځلي وینې ته راګرځوي، د دویم ځلي جذب په نامه یادېږي. تر دویم ځلي جذب وروسته هغه مایع چې په نفرون کې باقی پاتې کېږي، عمدتاً اوبه، یوریا او ډول ډول مالگې دي چې د تشو بولو په نامه یادېږي. تشې بولې د ټیوبونو له لارې ټولونکي کانال ته جریان مومي، له پښتورگو څخه خارجېږي او د حالینو له

لارې مټانې ته او له مټانې څخه د تشو بولو د نل له لارې بهر ته اطراح کېږي.

**د پښتورگو دندې:** د پښتورگو مهمې دندې په لاندې ډول دي:

۱- پښتورگي زهري مواد، لکه: يوريا، يوريک اسيد، مالگې، د درملو پاتې شونې او نور اضافي او بېکاره توکي له بدن څخه اطراح کوي.

۲- که چېرې په وينه کې د گلوکوز غلظت له ټاکلي کچې څخه زيات شي، اضافه اندازه يې د پښتورگو په واسطه اطراح کېږي.

۳- د بدن د مايعاتو اسموتیک فشار په ټاکلي اندازه ساتي، مثلاً: که په وينه کې د اوبو اندازه زياته شي اسموتیک فشار کمېږي. پښتورگي اوبه له بدن څخه اطراح کوي.

۴- په وينه کې د مالگو غلظت کنټرولوي، که د مالگو غلظت په وينه کې ډېر شي اسموتیک فشار زياتېږي. پښتورگي زياته مالگه اطراح کوي. په دې ډول اسموتیک فشار ثابت پاتې کېږي.


۵- د وينې PH معين ساتي: که چېرې د بدن د مېتابوليزم په وخت کې حجرې زياته اندازه تېزاب يا قلوي توليد کړي. اضافه اندازه د پښتورگو په واسطه له بدن څخه وځي. په حقيقت کې د پښتورگو عمده دندې د بدن (Homeostasis) يا کنټرول او ثابت ساتل دي.



## فعالیت:

موخه: په تشو بولو (ادرار) کې د گلوکوز تشخيص په تشو بولو کې د گلوکوز د تشخيص لپاره له بنديکت محلول څخه گټه اخيستل کېږي. کرنلاره: په يو ازمايښتي نل (Test Tube) کې 5cc د بنديکت محلول واچوئ. ۸ څاڅکي تشې بولې ورباندې ورزياتې کړئ. ازمايښتي نل د ۵ دقيقو لپاره په خوټکېدلو اوبو کې کېږدئ. په ازمايښتي نل کې د محلول د رنگ بدلون موږ ته په تشو بولو کې د گلوکوز شتون رابښي. آیا د روغ انسان په تشو بولو کې هم گلوکوز شتون لري؟ که چېرې ځواب هو وي په تشو بولو کې د قند شتون د کومې ناروغۍ نښه ده؟

په ياده شوې تجربه کې ډېره پاملرنه ضروري ده، ځکه چې د گلوکوز د بېلابېل تراکم له امله بېلابېل رنگونه منځته راځي، مثلاً: د گلوکوز په (۰,۲۵%) سلنې تراکم کې د محلول رنگ شين او په يو سلنې (۱,۰%) تراکم کې ژېړ او تریو سلنې (۱%) څخه زيات نارنجي او تر دوه سلنې څخه زيات تراکم سرې خښتې ته ورته رنگ وي.



## اضافي معلومات:

### د بنديکت محلول جوړول:


کرنلاره: ۷۳ گرامه سوډيم او ۱۵ گرامه سوډيم کاربونيټ په ۸۰ سي سي اوبو کې د حرارت په واسطه حل کړئ. ياد شوی محلول فلتر کړئ، بيا ۵ سي سي اوبه ورزياتې کړئ. بيا ۷۳ گرامه د مسو سلفيټ په ۱۵ سي سي اوبو کې حل کړئ او په محلول يې ورزيات کړئ. د محلول حجم ۱۶۰ سي سي ته ورسوئ. په دې ترتيب د بنديکت محلول جوړ شو.

### د بدن دفاع:

زموږ په چاپيريال کې د ناروغيو توليدوونکي ميکروبونه، لکه: بکتريا، ويروس، فنجي او نور شته دي. که څه هم دا ميکروبونه په مختلفو لارو زموږ بدن ته زيات شمېر لارې پيدا کوي. هلته تکثر کوي او د مختلفو ناروغيو لامل کېږي، خو د انسان بدن په طبيعي ډول د دې وړتيا لري چې د دوی په وړاندې مقابله وکړي، په لارو طريقو يې له منځه يوسي يا يې بې اغېزه کړي. د بدن دې قوت ته دفاعي قوت يا Immunity وايي. زموږ بدن په دوه ډوله (غير اختصاصي دفاع او اختصاصي دفاع) د ناروغيو توليدوونکي ميکروبونه او نور بېگانه عوامل له منځه وړي او د دې ناروغيو څخه مخنيوی کوي.

### غير اختصاصي دفاع:


غير اختصاصي دفاع په بدن باندې د ميکروبونو د تېري په مقابل کې لومړنۍ دفاعي کرښه ده. دغه دفاعي مېکانيزم د مختلفو ميکروبونو په مقابل کې يو ډول عمل کوي او نشي کولای چې ميکروبونه يو له بله جلا او هغوی وپېژني، له همدې امله غير اختصاصي دفاع نومول شوې ده.



(۵-۴) شکل: د تنفسی سیستم دننه وپېشته رگونه

## د غیر اختصاصی دفاع لومړنۍ کرښه:

**پوستکي او مخاطي غشا:** د پوستکي د سطحې شاخې قشر (پوستکي پاسنۍ برخه) بدن ته د زیاتو میکروبونو د داخلېدو مخه نیسي. د پوستکي پر غوړ او خولې (عرق) سربره د پوستکي سطحه تېزابي کوي او د ډېرو میکروبونو د ودې مخنیوی کوي، ځکه هغه انزایمونه چې په خوله کې شته، د بکتريا د دېوال د تخریب لامل کېږي. د هاضمې نل، تنفسي مجرا او د ادرار مجرا داخلي سطحه پوښ نه لري، خو په مخاطي پوښ پوښل شوی دی. مخاطي مایع چې له دې پوښ څخه څخول کېږي، علاوه پر انزایم چې لري یې میکروبونه له خطر سره مخامخوي او د بدن دننه برخو ته یې د نفوذ مخنیوی کوي. تنفسي مجرا کې مخاطي مایع او هغه میکروبونه چې مخاطي مایع ورڅخه راټولېږي د مخاطي غشا د سیلیا لرونکو حجرو په مرسته کومي ته وړل کېږي. په دې ساحه کې مخاطي مایع د خلط په بڼه په ارادي ډول (پوڅي په واسطه) خارجېږي یا د تېرولو (بلع) په صورت کې معدې ته لېږدول کېږي چې بیا د معدې د شیرې په واسطه یې میکروبونه له منځه ځي. نور عوامل هم موجود دي چې میکروبونه له منځه وړي یا د هغوی د نفوذ مخنیوی کوي، مثلاً: په اوبنکو او لارو کې د لیزوزوم انزایم شته چې میکروبونه دفع کوي. همدارنگه د ادرار او بولو له لارې د پوڅي او پرنجې له لارې د میکروبونو مخنیوی د دې عواملو له جملې څخه دي.




## اضافي معلومات:

زمونږ د بدن د پوستکي پرمخ او د بدن پر مخاطي غشا په طبعي ډول بې زیانه بکتريا (چې ناروغي نه تولیدوي) ژوند کوي. دا بکتريا د ناروغيو تولیدوونکو میکروبونو پر وړاندې د بدن ساتنه کوي، مثلاً: د پوستکي په سطحه او غټو کولمو کې بکتريا شته دي چې د زیانمنوونکو (د ناروغيو تولیدوونکو) بکتريا مخنیوی کوي. له انټي بیوټیک څخه تر حد زیاته گټه اخیستنه، سربره پردې چې زیان رسوونکې بکتريا له منځه وړي، گټورې بکتريا چې د زیان رسوونکو بکتريا د ژوند مخنیوی کوي، هم له منځه وړي.

## د غیر اختصاصی دفاع دویمه کرښه:

که چېرې د ناروغيو تولیدوونکي میکروبونه له لومړۍ دفاعي کرښې څخه تېر شي، څه واقع کېږي؟ کله چې د ناروغيو تولیدوونکو میکروبونو تر حملې لاندې راشي څلور ډوله غیر اختصاصی دفاع صورت نیسي چې په لاندې ډول دي:

**۱ - عکس العمل یا التهابي ځواب:** التهاب يو ډول موضوعي ځواب يا عکس العمل دی چې د گړېدنې، پرې کېدلو يا بل هر ډول زيان په نتيجه کې ښکاره کېږي. دغه ځواب يوشمېر پېښې دي چې په مجموع کې د عفونت د مخنيوي سبب گرځي. فرض کړئ چې ستاسو په گوته کې ستن ننوتې او د میکروبونو د ننوتلو لپاره يې لاره هواره کړې ده. (۵-۵) شکل په دې وخت کې د گوتې زيانمنې شوې حجرې د هستامين (Histamine) مادې په شمول کېمياوي توکي ازادوي. هستامين د رگونو د پراخوالي او په زيانمن شوي ځای کې د وينې د جريان د زياتوالي سبب گرځي. د وينې زيات جريان د وينې د سپينو کروياتو حجرې زخم ته (هغه ځای چې مېکروب کولای شي تر حملې لاندې يې ونيسي) راوړي، د زخم ځای پر سپرې او سور معلومېږي. سپين رنگه مايع يا زوې (ريم يا چرک) د ځينو میکروبونو، د وينې د سپينو کروياتو، مړو حجرو او مړو میکروبونوسره يوځای وي.




**الف:** د سپينو کروياتو حجرې په میکروبونو تېرې کوي او هغه له منځه وړي.  
**ب:** د وينې جريان په زيانمن ځای کې زياتېږي. د دې ځای د پرسوب او سوروالي سبب گرځي.  
**ج:** کله چې پوستکي وگرېږي يا زخمي شي، میکروبونه له زيانمن ځای څخه بدن ته داخلېږي.

(۵-۵) شکل: بدن ته د میکروبونو د داخلېدو په صورت کې عکس العمل يا التهابي ځواب

## ۲ - عکس العمل يا حرارتي ځواب:

کله چې بدن د مېکروب په مقابل کې جگړه پيل کړي، د بدن د تودوخې درجه له نورمال حد ( $37^{\circ}C$ ) څخه څو درجې لوړېږي، دغه لوړه تودوخه د تبې په نامه يادېږي چې د ناروغۍ يوه عامه نښه ده او د مېکروب يا ککړتيا په مقابل د بدن عکس العمل څرگندوي. د ناروغيو توليدوونکي زياتره بکتریاوې د تبې د تودوخې له امله نشي کولای په آسانی سره وده وکړي.



### معلومات اضافی:

د حشرو چیچل هم د پړسوب سبب گرځي. ماشی د وینې له کش کولو یا خڅېدلو څخه د مخه خپلې لږې لارې دکوربه په پوستکي کې پیچکاري کوي. د ماشي په لارو کې یو ډول ماده موجوده ده چې دکوربه د وینې د پړن کېدو مخنیوی کوي. دغه ماده د خارښ، پړسوب او د سوروالي په گډون په چیچل شوي ځای کې التهاب منځته راولي.

### ۳- د وینې سپینې حجرې: د بدن د غیراختصاصي دفاع د دویمې کرښې د میکروبونو پر ضد


ډېره مهمه حمله د وینې د درې ډوله سپینو حجرو په واسطه سرته رسېږي چې په لاندې ډول دي:

#### الف- نیوتروفیل (Neutrophil): نیوتروفیل د وینې سپینو حجرې دي چې له میکروبونو

څخه چاپېره کېږي او تخریبوي یې.

#### ب- مکرولفاژ (Macrophages): مکرولفاژ سپینې حجرې دي چې میکروبونه وژني او تېروي

یې. همدارنگه بدن له مړو حجرو څخه پاکوي او زیاتره مکرولفاژ د وینې د جریان له لارې په لمف کې حرکت کوي.




شکل: (۵-۶) د مکرولفاژ سائیتولازمیک

رشتې چې بکتريا ښکار کوي.

### ج- طبيعي وژونکې حجرې (Natural Killer Cells): یو ډول طبيعي وژونکې

حجرې د وینې له سپینو غټو حجرو څخه عبارت دي چې په میکروبونو ککړه حجره تر حملې



لاندي نيسي او حجروي غشا تخريبيوي. حجرې ته اوبه داخلېږي، پرسېري، ترڅو حجره وچوي. د سرطان په وړاندې د بدن د ښو دفاع کوونکو څخه يو يې طبيعي وژونکې حجرې دي چې کولای شي د سرطان حجرې له منځه يوسي.

(۷-۵) شکل: طبيعي وژونکې حجرې: دغه په ژېړ رنگ طبيعي وژونکې حجره سرطاني حجره چې په گلابي رنگ ښودل شوې ده، تر برید لاندې نېولې ده.

**۴- پروټينونه:** د پروټينونو ځينې ډولونه په غير اختصاصي دفاع کې گډون کوي. ځينې له دې پروټينونو څخه په بشپړوونکو يا تکميلوونکو (Complement System) پروټينونو يادېږي، ځکه چې د دفاعي سيستم د ځينو اجزاوو کار تکميلوي. مکمل پروټينونه چې کله له مېکروب سره مخامخ شي، فعالېږي. يو د بل په مرسته حلقه ډوله شکل جوړوي، دغه حلقه ډوله جوړښت د مېکروب په غشا کې سوري جوړوي. په ترتيب د حجرې پړاوونه خارج ته ترسب کوي او په پای کې د حجرې د مرگ سبب گرځي.



### فکر وکړئ:

د هاضمې د سيستم په کومه برخه کې گټورې بکټريا شته او د بدن لپاره څه گټې لري؟

### لمفاتيک سيستم (Lymphatic System):


د رگونو شبکه ده او وړو اعضاوو سره چې د لمفاوي غوټو (عقدات) په نامه يادېږي ارتباط لري او په وينه کې د زهرو او میکروبونو په لمنځه وړلو کې مرسته کوي. دا سيستم دوه ځانگړې دندې لري چې يوه دنده يې د بين النسجي مايعاتو وړل د وينې دوران ته او بله يې د میکروبونو په مقابل کې دفاع ده. په دې سيستم کې لمفاوي غوټې، لمفاوي رگونه او توری (طحال) شامل دي. لمفاوي غوټې د نسج يوه کوچنۍ کتله ده چې لمف فلتر کوي او لمف بين النسجي بې

رنگه مایع ده. کله چې د نسج مایع لِمفاوي رگونو ته داخلېږي، د لِمفا په نامه یادېږي. لِمفاوي نسج د بدن په مختلفو برخو، لکه: د تیموس غده، تانسولنه، توری او د هډوکو په مغزو کې شته دی.

تانسلونه د لِمفاوي غوتو غیر معمول غټ گروپ دی چې د خولې د تشې دننه د غاړې شاته موقعیت لري. تانسولنه د بکتريا او نورو زیانمنو توکو په مقابل کې ستاسو د پزې او ستوني ساتنه کوي. توری (طحال) بېگانه توکي کشفوي او په مقابل کې عکس العمل ښيي. همدارنگه نورې تخریب شوې بکتريا او د وینې مړې شوې حجری فلتر کوي او د وینې د زېرمې په حیث عمل کوي. توری د لِمفاوي غوتو پر خلاف لِمفا نه فلتر کوي.

لِمفاوي سیستم د بدن په دفاعي یا معافیتي سیستم کې د کلیدی عناصرو په توگه عمل کوي. معافیتي حجری په

لِمفاوي غوتو او لِمفاوي غړو کې له بدن سره د وېروسونو، بکتريا وو او نورو میکروبونو، آن سرطاني حجرو پر وړاندې مرسته کوي. لِمفاوي غوتې پر تخرگو، غاړه او د ورنونو په بېخ کې شتون لري. کله چې میکروبوونه په وینه حمله کوي، د لِمفاوي رگونو په اوږدو کې په لِمفاوي غوتو کې ایسارېږي او د وینې د سپینو حجرو یعنی مکروفاژ (Macrophages) په واسطه له منځه وړل کېږي. هغه مهال چې بدن د عفونت په مقابل کې جگړه یا دفاع کوي د وینې سپینې حجری په بېره خو برابره کېږي او لِمفاوي



شکل: (۵-۸) انتي جنونه: په ټول بدن کې د لِمفاتیک سیستم غړي او رگونه




غوټې پرسېرې، له دې امله کله چې یو څوک ناروغه کېږي معالج ډاکټر د تخرگونو لاندې، د ورنونو بېخ او د مری پرسېدلې غوټې گوري، ځکه چې لمفایو غوټې د مراقبت او فلتر کولو دندې لري ډاکټران د سرطان د ناروغ په تشخیص او خپرېدو کې له لمفایو غوټو څخه کار اخلي.

**لمفوسایټونه او د انټیجینونو پېژندنه:** لمفوسایټونه د وینې یو ډول سپینې حجرې دي چې معافیتي عکس العملونه تولیدوي. د وینې د حجرو په شان لمفوسایټونه د هلوکو په مغز کې منځته راځي. خام یا نابالغ لمفوسایټونه د هلوکي په مغز (Bone Marrow) کې انکشاف کوي. له دې امله د B-Lymphocyte یا B-Cells باندې مشخص کېږي. نور خام لمفوسایټونه د هلوکو له مغز څخه د وینې په وسیله د تیموس غدې ته لېږدوي. هلته په T-Lymphocytes یا T-Cells باندې مشخص کېږي. د B او T حجرې د وینې له لارې لمفایو غوټو او د لمفاتیک سیستم نورو غړو ته ځان رسوي او د بېگانه توکو پر وړاندې د بدن دفاع کوي. انټي جن خارجي توکي دي چې په وینه کې د معافیتي عکس العمل د تحریک لامل کېږي. زیاتره انټي جینونه پروټین یا پولي سکرایډ مالیکولونه دي چې د ویرسونو، بکټریا یا د نورو بېگانه حجرو په سطحه شتون لري. د سرطاني حجرو په سطحه موجوده مالیکولونه، زهري بکټریا نباتي گردې دانې هم د انټي جینونو له ډلې څخه دي.

## لمفوسایټونه څنگه انټي جن تشخیصوي؟

د هر لمفوسایټ په سطحه باندې د انټي جن د اخذو په نامه پروټینونه شته. د انټي جن اخذې ځانگړې بڼې لري او په خاصو انټي جینونو چې د شکل له پلوه بشپړ د همغې په شان وي، ورپورې نښلي. (۹-۵) شکل هر لمفوسایټ د انټي جن د ځانگړو اخذو په لرلو سره ځانگړي انټي جنونه تشخیص او پېژني او په وړاندې یې مبارزه کوي.



(۹-۵) شکل: انټي جنونه، د معافیتي سیستم ځینې حجرې چې د اخذو پروټین لرونکې وي چې په ځانگړو انټي جنونو نښلي

**اختصاصي دفاع:** هغه میکروبونه چې د غیراختصاصي دفاع له اغېزه څخه خوندي پاتې شوي وي بالاخره له اختصاصي دفاع سره مخامخ کېږي. په اختصاصي دفاع کې د سپینو کرویاتو ګروپ چې د لمفوسایټ په نامه یادېږي، فعالیت کوي. په اختصاصي دفاع کې د هومورال دفاع او حجروي دفاع شامله ده.

**هومورال دفاع (Humeral Immunity):** د هومورال د مایعاتو (وینه، لمف، بین الحجروي مایع) په معنا ده. د هومورال سیستم اساساً د بدن په مایع کې د شته بکټریا او ویروسونو په وړاندې دفاع کوي. په دې ډول دفاع کې د B لمفوسایټونه رول لري کله چې B لمفوسایټونه له ځانګړي انټي جن سره مخامخ شي خپل ځان په هغه پورې نښلوي، وده کوي او په وېش پیل کوي. د B حجریو ډول خاص انټي باډي (یو دفاع کونکی پروټین دی، کله چې تولید اوله یو ځانګړي انټي جن سره مخامخ شي، کولای شي چې په انټي جن پورې ونښلي) جوړوي. یاده شوې اختصاصي دفاع چې د انټي باډي په واسطه منځته راځي د هومورال د دفاع په نامه یادېږي. د B حجریو د تیاری په حالت کې وي. کله چې د دویم ځل لپاره له دې ډول انټي جن سره مخامخ شي، په چټکۍ سره وېشل کېږي. د B زیات شمېر حجری تولیدېږي. د دویم ځل لپاره د انټي جن په مقابل کې زیاتې انټي باډي جوړېږي او په تېزۍ سره مقاومت کوي. انټي باډي په بېلابېلو طریقو سره انټي جن غیرفعالوي. ډېره ساده طریقه دا ده چې انټي باډي د انټي جن په سطحه نښلي او هغه یې اغېزې کوي.

**حجروي دفاع (Cell Immunity):** څرنگه چې پوهېږو د وینې سپینې حجری د هلوکو په مغزو کې جوړېږي، په وینه او لمف کې دوران کوي. د بدن د سلو ترلیونو حجرو له جملې څخه دوه ترلیونه یې سپینو حجرو تشکیل کړي دي. د وینې د سپینو حجرو څلور عمده ډولونه په دفاع کې برخه اخلي چې په لاندې ډول دي:

**الف- مکروفاژ:** مکروفاژونه میکروبونه او ککړې حجری له منځه وړي.

**ب- سیتوتوکسیک (Cytotoxic Cells) T:** پر مېکروب ککړو شوو حجرو باندې حمله کوي او له منځه یې وړي.

**ج- د B حجرې:** میکروبونه تشخیصوي او بیا د مکروفاز په واسطه له منځه ځي.

**د- T مرستندویه حجرې (Helper T- Cells):** دا د سیتوتوکسیک T او د B حجرې فعالوي. په معافیتي عکس العمل کې دوه مشخصې عملیې سره یوځای کار کوي. یو یې د B حجرې عکس العمل دی (هغه مدافعه چې له حجرې څخه بهر د میکروبونو په له منځه وړلو کې مرسته کوي) او بل یې د T د حجرو عکس العمل دی. چې دا دفاع د سیتوتوکسیک حجرو په واسطه د حجرو په دننه کې د میکروبونو تخریب دی. د B حجرې دفاع او T حجرې دواړو د T مرستندویه حجرو په واسطه کنترولېږي.



### فکر وکړئ:

ځینې وختونه یو څوک ناروغه کېږي، مگر بې له دې چې درملنه وکړي، له څه مودې وروسته یې ناروغی ښه کېږي، ولې؟ په دې باره کې بحث وکړئ او لامل یې بیان کړئ.

### واکسین (Vaccine):

واکسین څه شی دی او له انتې سیروم سره څه توپیر لري؟

واکسین د بکتريا، وېروسونو، فنجیانو یا له نورو میکروبونو څخه جوړېږي. پروټیني توکي دي چې د میکروبونو او د هغوی توکسینو (زهرو) په مقابل کې تولید او انسان یا حیوان ته د اختصاصي معافیت د حاصلولو لپاره تطبیق کېږي. واکسین وژل شوي میکروبونه، کمزوري، ژوندي یا مېکروبي خنثی شوي توکسین دي. د هغې په تطبیق بدن د همغې ناروغی د تولیدوونکي مېکروب په وړاندې فعالېږي او د انتې باډي جوړوي؛ یعنې انتې باډي چې په بدن کې جوړېږي د هم نوعه جنسي توکو (انتې جن) سره تعامل کوي او هغه خنثی او له منځه یې وړي، ترڅو بدن د اختصاصي میکروبونو د وروستيو حملو په مقابل کې تیاری ولري. په عمومي ډول په بدن کې په دوه ډوله معافیت حاصلېږي.

### ۱- مستقیم معافیت یا فعال معافیت (Active Immunity):

ناروغی عامل له هرې لارې ویني ته رسېږي، بدن د همغې ناروغی په مقابل کې انتې باډي جوړوي،

مثلاً: کله چې د تورې ټوخلې مېکروب د ناروغ شخص یا د واکسين کولو په واسطه جسم ته داخل شي، په مقابل کې يې د تورې ټوخلې انټي باډي جوړېږي. په دې صورت کې بدن مسقیم معافیت پیدا کوي، یعنې د همدې شخص په بدن کې انټي باډي تولیدېږي او د هغې د معافیت لامل گرځي. دا ډول معافیت د واکسين له تطبیق څخه دوه اوونۍ وروسته پیل او د ناروغی د نوعیت له پلوه ناروغی د لنډې مودې یا اوږدې مودې پورې دوام کوي چې د فعال معافیت په نامه هم یادېږي. دا معافیت هغه وخت منځته راځي چې یو څوک په مشخصه ناروغی اخته شي او یا د ناروغی واکسين تطبیق کړي. یعنې د یوې ناروغی د تېرولو یا د واکسينو تطبیق په انسان یا حیوان کې خپله د شخص په بدن کې د انټي باډي تولید تنبیه کېږي او شخص د دویمې ناروغی د نوې حملې په مقابل کې وقایه کېږي. دا ډول معافیت د شخص د ککړ چاپېریال د ناروغی د عامل د متواتر تماس په اثر هم منځته راځي.

## ۲ - غیر مستقیم یا غیر فعال معافیت (Passive Immunity): په ځینو حالاتو کې

ناروغی په ډېر خراب حالت راڅرگندېږي. د ناروغ په بدن کې د انټي باډي تولید تقریباً دوو اونیو ته اړتیا لري. په دې حالت کې د دې وېره رامنځته کېږي چې کېدای شي شخص له منځه لاړ شي، نو له دې امله برابر شوی انټي سیروم (هغه سیروم چې اختصاصي انټي باډي لري) او پخوا له حیوان یا انسان څخه چې ناروغی یې تېره کړې وي یا د همدې ناروغی واکسين یې تطبیق کړی وي، ناروغ ته پېچکاري کېږي. یعنې هغه انټي باډي چې په بل ژوندي جسم کې تولید شوي وي، ناروغ ته تطبیق کېږي. تزریق شوی انټي باډي سمدستي د ناروغی په عامل حمله کوي، هغه له منځه وړي او ناروغ ښه کېږي. نوی زېږېدلی ماشوم د ناروغیو په وړاندې معافیت نه لري، خو د مور پربوان (پلاستیا) له لارې یا د مور له تیونو څخه د اورېدو په رودلو ماشوم غیر فعال معافیت حاصلوي. کله چې جوړه شوې انټي باډي ناروغ ته پېچکاري شي، معافیت سمدستي پیل او د لنډ وخت (تقریباً لس ورځې) لپاره په بدن کې باقې پاتې کېږي، دا ډول معافیت غیر مستقیم معافیت دی. ځکه چې د ناروغ بدن د انټي باډي په تولید کې رول نه لري. کله چې یو چا بکتریايي یا ویروسي ناروغی تېره کړي وي او روغ شوی وي او په بدن کې یې اختصاصي انټي باډي تولید او معافیت هم منځته راغلی وي، که چېرې بیا هم همدغه شخص بدن ته میکروبونه د دویم ځل لپاره داخل شي، یا شخص واکسين شي بدن د نوموړو میکروبونو په وړاندې مخکینی تیاری لري د بدن معافیت نور هم لوړ ځي. دې ډول پېښې ته دویمې معافیت وايي چې لومړني معافیت په

پرتله چټک، قوي او دوامداره وي.

**په زيات عمره يا زړو خلکو کې معافيت:** د عمر په زياتوالي سره د ناروغيو په مقابل کې د بدن مقاومت کمېږي. د انتي جن په مقابل کې د B حجرو او T حجرو ځواب کمېږي او په لږ شمېر انتي باډي توليدېږي. په دې ترتيب د بکتريايي او وېروسي ناروغيو پر وړاندې د عضويت حساسيت زياتېږي، نو له دې امله زړو خلکو ته واکسين کول خصوصاً د انفلونزا په وړاندې ډېر ضروري وي. زاره خلک د سرطان په ناروغۍ زيات اخته کېږي ځکه چې د بدن مقاومت يې کمېږي او د تومور حجري په آساني له منځه نه ځي.


**حافظوي حجري (Memory Cells):** په معافيتي سيستم کې ساتونکې حجري دي. دا حجري حافظه لري چې وکولای شي د کومو ميکروبونو په وړاندې کوم ډول انتي باډي توليد کړي. هرکله چې کوم مېکروب ډېر وروسته د دويم ځل لپاره بدن ته داخل شي، د B حافظوي حجري د ۳-۴ ورځو په موده کې د هغې په مقابل کې زياتې انتي باډي توليدوي، ترڅو نوموړي ميکروبونه په چټکۍ سره تخریب کړي او شخص د همغه ميکروبونو په وړاندې وساتي .

**الرجي (Allergy):** د انتي جن په مقابل کې د بدن د معافيتي سيستم قوي عکس العمل (حساسيت) دی. د انتي باډي يا د معافيتي حجرو فعاليت سمدستي لوړېږي يعنې: معافيتي سيستم يا انتي باډي له حد څخه زيات کار کوي او عکس العمل ښکاره کوي چې د الرجی په نامه يادېږي. يو نامطلوبه جانبي تاثير دی چې د ځينو شرايطو له امله رامنځته کېږي او يوازې په هغو خلکو کې منځته راځي چې د يو خاص شي په مقابل کې حساسيت ولري. کله چې د الرجی توليدوونکي توکي (Allergen) يا انتي جن بدن ته داخل شي، د T فعال شوو حجرو په واسطه يو عکس العمل منځته راځي.

**د الرجی عوامل:** ځينې انتي جينونه، درمل، کيمياوي توکي، سينگار توکي، ځينې خوراكي توکي، نباتي گردې، خاورې، گرد او دورې، لوگي او نورو د الرجی (حساسيت) عوامل دي. په حساسيت پسې وروسته د بدن د انتي باډي حجري چمتو وي چې هستامين (Histamine) توليد کړي.

اصلي علت يې تر اوسه معلوم نه دی چې ولې الرجی منځته راځي، خو زياتره له والدينو څخه اولاد ته لېږدول کېږي. الرجی ښايي گټوره هم وي، ځکه چې افرازات د نباتي گردې، مېکروبونو، ډوپو او خاورو او نور د لرې

کولو لامل کېږي. د حساسیت مهمې نېټې چې د هستامين د توليد او ازادېدو له امله د خو دقيقو په موده کې ليدل کېږي، پرسوب، لرمي کېدل، د پوستکي خارښت، پرنجی، اوبښکې تويول، د پزې څڅېدل، سا لنډې، د سترگو خارښت، شوک او نورې دي. هستامين د ساه لنډۍ يا اسما (Asthma) لامل کېږي چې زياتره په برونشونو کې ليدل کېږي او د انتي هستامين (Anti Histamine) او نورو په واسطه تداوي کېږي.



### اضافي معلومات:

#### د معافیت سیستم زیانونه (Immune Deficiency):

دا نیمګړتیاوې هغه وخت منځته راځي چې د معافیت د سیستم یو یا څو برخې غیرفعالي شي. د معافیت سیستم عکس العمل د ناروغیو د تولیدوونکو میکروبونو په مقابل کې د ځوانۍ او بوډاوالي په عمر کې کمېږي. په پرمختللو هېوادونو کې چاغوالی د الکولو او نشه یي توکو استعمال د معافیت د سیستم د دندو د کمېدو عمده عوامل دي. په وروسته پاتې هېوادونو کې له خرابو خوړو څخه ګټه اخیستنه په تېره بیا د پروټین، وېټامینونو او معدني توکو د کموالی په بدن کې د معافیت د کموالي اصلي عامل دی. همدارنګه ناروغۍ او د تایمس د غدې جراحي د بدن معافیت راکموي او ناروغیو په مقابل کې د بدن حساسیت لوړوي. د ناروغیو د تولیدوونکو میکروبونو د خوړلو (بلع کولو) عملیه کمېږي. په پایله کې د ناروغیو واقعات، لکه: ایډز (AIDS) او ځینې سرطاني ناروغۍ د خلکو په منځ کې زیاتېږي.

## د پنځم څپرکي لنډيز

د انسان اطراحي سيستم، هغه سيستم دی. چې پښتورگي، حالبين، مټانه او حالب پکې (Urethra) شامل دي او دنده يې د يوريا، يوريک اسيد او نايټروجني موادو خارجول دي.

که چېرې يو پښتورگي په اوږدو پرې شي دوه عمده برخې پکې ليدل کېږي: بهرنۍ برخه يې له کارټکس (Cortex) او دننۍ برخه يې له مېډولا (Medulla) څخه عبارت ده. د پښتورگي واحد د نفرون په نامه يادېږي.

د بومن په کپسول کې د فلټريشن عمليه ترسره کېږي. په وينه کې د اوبو کنټرول د ADH هورمون په واسطه سرته رسېږي چې له نخاميه غدې څخه څخول کېږي. د امينو اسيدونو کوچني ماليکولونه په ځيگر کې د ډي امينېشن د عمليې په واسطه يوريا جوړوي. د پښتورگو دندې په لاندې ډول دي:

- له بدن څخه د زهري او بېکاره توکو خارجول، او په وينه کې د گلوکوز د غلظت کنټرول.
- د بدن د اسموتیک فشار ثابت ساتل او کنټرول، په وينه کې مالگو د غلظت کنټرول.
- په وينه کې په يو ټاکلي حد د PH ساتل.

د بدن دفاع: د ناروغيو د توليدوونکو میکروبونو په مقابل کې (بکټريا، ويروس، فنجي او نور) د انسان بدن په طبيعي ډول مجادله او عمل کوي او هغه په مختلفو طريقو يا له منځه وړي او يا يې بې اغېزه کوي. د بدن دغې توان ته مدافعه وايي چې په دوه ډوله اختصاصي او غير اختصاصي ډول وجود لري. غير اختصاصي دفاع: دا ډول دفاع په لاندې بڼو ترسره کېږي.

د مخاطي غشا او پوستکي په واسطه د اوبنکو او د معدې د تېزابو په واسطه، د مکروفاژ يا د بېگانه اجسامو د خوړلو په واسطه، د ځينو پروټينونو يا طبيعي وژونکو حجرو په واسطه.

لمف: د موادو تبادله (يوه اندازه د سپينو کروياتو، ويښته رگونو او يا د وينې مايع) د ويښته رگونو ترمنځ جريان پيدا کوي. د کوچنيو رگونو له يوځايوالي څخه لمفوايي رگونه منځته راځي. د لمف مايع دويم

خُل لپاره د غاړې د ترقوې لاندې ورید او د ژیگولر د ورید له لارې د وینې دوران ته داخلېږي. اختصاصي دفاع: په اختصاصي دفاع کې یو ډول سپین کرویات برخه اخلي چې د لمفوسایت په نامه یادېږي. لمفوسایتونه په اختصاصي ډول د یو خاص ډول مېکروب په مقابل کې عمل کوي. لمفوسایتونه په دوه ډوله دي: یو T لمفوسایت او بل B لمفوسایت. اختصاصي دفاع په بدن کې په دوه ډوله عمل کوي؛ یو ډول په وینه کې د انتې باډي جوړول دي او بل ډول یې د بېګانه جسم په مقابل کې عمل دی. حساسیت: د ځینو انتې جینونو په مقابل کې د معافیتي سیستم له حد څخه زیات ځواب (عکس العمل) ورکول د په نامه یادېږي.

انتې جن: هغه ماده چې معافیتي عکس العمل، مدافعه تحریکوي انتې جن دی.  
هستامین: هغه ماده ده چې د حساسیت پرمهال ترشح کېږي او د حساسیت د نښو د ښکاره کېدو سبب کېږي.



# د پنځم څپرکي پوښتنې

د خالی ځایونو پوښتنې:

لاندې جملې په خپلو کتابچو کې وليکئ او تش ځایونه یې په مناسبو کلمو ډک کړئ.

د بومن کپسول چاپیریال د \_\_\_\_\_ په واسطه احاطه شوی دی.

په وینه کې د اوبو کنترول هورمون په واسطه کېږي.

بدن د میکروبونو په مقابل کې دوه ډوله دفاع کوي: یو \_\_\_\_\_ او بله دفاع یې \_\_\_\_\_ په نامه یادېږي.

لمفوسایټونه په \_\_\_\_\_ ډوله دي: \_\_\_\_\_ او \_\_\_\_\_

سمې او ناسمې پوښتنې:

لاندې جملې په خپلو کتابچو کې وليکئ. د سمې جملې په مقابل کې د "س" توری او د ناسمې جملې په مقابل کې د "ن" توری وليکئ.

لگنچه (Pelvis) له زیاتو نیورونونو څخه جوړه شوې ده. ( )

کارټکس (Cortex) له یو ډول هرم شکله جوړښتونو څخه جوړ دی. ( )

د ډي امینېشن عملیه په ځیگر کې ترسره کېږي. ( )

حساسیت یا الرژي یو ډول اختصاصي دفاع ده. ( )

تشرېحي پوښتنې:

□ د پښتورگو جوړښت تشرېح کړئ.

□ یو نفرون له څو برخو څخه جوړ دی؟

□ وینه څه ډول تصفیه کېږي؟ واضح یې کړئ.

□ د پښتورگي دندې تشرېح کړئ.

□ لمف څه شی دی او څه دندې لري؟

□ حساسیت یا الرژي څه شی دی او څه وخت منځته راځي؟



## د نسل ډېرېست (تکثر) او د جنین انکشاف

ژوندي موجودات د نسل د پایښت لپاره تکثر کوی چې ځینې یې په زوجي او ځینې یې په غیر زوجي او یوشمېر یې په دواړو ډولو ډېرېري. په عالي حیواناتو کې چې انسان هم پکې شامل دی، زوجي تکثر وجود لري. د توالد او تناسل لپاره مذکر او مؤنث جنسونه جلا وي او تناسلي جهاز د فعالیت لپاره د نورمالو او فعالو تناسلي غړو موجودیت اړین دی، ځکه چې د یوځایوالي په صورت کې باید تخمه القاح شي. همدارنگه د مثل تولید او جنین د پرمختګ لپاره د تناسلي سیستم سره یوځای د بېلابېلو سپستمونو لکه: عصبي او اندوکرین د سپستمونو همغږي اړینه ده، په تېره بیا تر بلوغت څخه وروسته.

ددې خپرکي په لوستلو سره به وکولای شی چې:

د انسان د نارینه او بنځینه جنسونو د تناسلي جهاز غړي او دندې وپېژنی. د تخمې (Ovum) او سپرم (Sperm) په تولید به پوه شی. د حیض دوران، القاح، د جنین له ودې او پرمختګ سره به اشنا شی او توضیح به یې کړای شی، همدارنگه به د زوجي او غیرزوجي تکثر په ارزښت پوه شی.

## د انسان د تکثري (تناسلي) جهاز غړي:

انسان د نسل د ډېرښت او پايښت لپاره ځانگړې تناسلي جهاز لري. د نارينه او ښځينه جنسونو د تناسلي جهازونو غړي بېلابېلې دندې سرته رسوي. گونادونه (Gonads) يا تناسلي غړي يې جنسي حجرې (Gametes) توليدوي. د نارينه گونادونو دوه خصيلې دي چې سپرم (Sperm) توليدوي. په ښځينه جنس کې تخمدانونه (Ovaries)، تخمه (Ovum) توليدوي. گونادونه سربېره پر سپرم او تخمې، هورمونونه هم توليدوي. تخمدانونه د استروجن (Estrogen) او پروجسترون (Progesterone) په نامه هورمونونه توليدوي چې د تخمې د ازادېدو او ښځينه خواصو د کنټرول دندې سرته رسوي.

خصيلې د اندروجن (Androgen) او تسترون (Testosterone) په نامه هورمونونه توليدوي چې د نارينه جنس خواص کنټرولوي. کله چې د نارينه او ښځينه جنسونو گونادونه په فعاليت پيل وکړي د بلوغت دوران پيلېږي. د بلوغت په دوران کې نارينه و او ښځينه و دواړو کې مشخصې ځانگړتياوې رامنځته کېږي، لکه: د غږ بدلون، په ځانگړو ځايونو کې د ويښتانو شنه کېدل او نور. په لاندې ډول د ښځينه او نارينه تناسلي غړي په ترتيب سره په مفصل ډول تر مطالعې لاندې نيسو:

### د نارينه د تناسلي غړو جوړښت او دندې يې:


د نارينه د تناسلي جهاز غړي له خصيو، اېډايداميس، د خصيو کڅوړې، د سپرم د لېږد نل، پروستات غدې، د بلبورېترال غدې، د ادرار مجرا او د تذکیر له آلې څخه عبارت دي. خصيلې د يوې کڅوړې دننه ځای په ځای شوي دي. هره خصيه له تاوو شوو ټيوبونو څخه جوړه ده. نوموړي ټيوبونه د مني د لېږدوونکو ټيوبونو په نامه يادېږي. د ټيوبونو دنننی جدار د Epithelial له حجرو څخه جوړ دی چې د حجروي وېش په صورت کې پکې سپرم جوړېږي. د ټيوبونو په منځ کې منځنۍ حجرې شته چې د نارينه تناسلي هورمون (تستوسترون) توليدوي.

له هرې خصيلې څخه د مني نل (Vasdeferens) منشا اخلي چې سپرم اېډايدامس (Epididymis) ته لېږدوي. اېډايدامس د خصيو په پاسنۍ برخه کې هغه ځای دی چې توليد شوي سپرمونه هلته ټولېږي، بلوغ ته رسېږي، او د اړتيا تر وخته پورې هلته وي. همدارنگه له اېډايدامس څخه تاو شوی نل راوتلی دی چې تر Urethra پورې رسېږي. د مني د نل دېوال د څپو په شان حرکت لري، سپرم په حرکت راولي.

سپرم د تحریک په وخت کې لاندې خط السیر طی کوي، وازديفرنس، د مني کڅوړې د پروستات له غدې (Prostate Gland) او له بلبورېترال غدې (Bulbourethral Gland) څخه

تېرېرې او په پای کې له Urethra څخه وځي. په هغه ځای کې چې د ادرار نل او د مني نل سره وصلېږي، د مني کڅوړه موقعیت لري او په هغه ځای کې چې Urethra له مټانې څخه منشا اخلي د پروستات غده ځای لري. دا غده قلوي ماده څڅوي او له سپرم سره په ژوندي ساتلو او حرکت کولو کې مرسته کوي.

همدارنگه د بلبورېترال غده خپل افرازات د تذکیر کې د سفنجي نسج قاعدې ته نږدې د ادرار نل ته داخلوي. سپرم چې له نوموړې غدې څخه تېرېږي، زیاته اندازه قندي مایع (فرکتوز) له سپرم سره یوځای خارجېږي. دا قندي توکي سپرم ته لازمه انرژي ورکوي او د سپرم د لېږدونې لپاره لاره برابروي. د بنځینه جنس تناسلي غړي د تېزابي محیط له تاثیراتو څخه یې ساتي. قضیب (د نارینه تناسلی آله) چې سفنجي خاصیت لري سپرمونه د بنځینه جنس تناسلي غړي ته په تېزۍ سره داخلوي د ډېرو سپرمونو له ډلې څخه یوازې یو سپرم له تخمې سره یوځای کېږي، نور یې فالوپین ټیوب ته د رسېدو پرمهال په لاره کې د تېزابي چاپېریال په واسطه له منځه ځي.



شکل: (۶-۱) د نارینه د تناسلي سیستم غړي او غدې

**دندي يې:** عمده دندې يې د سپرم توليد، د سپرم زېرمه او پوخوالی، د سپرم لېږد، د بنځينه جنس جهاز دی.


**د سپرم او تخمې توليد:** د گمیتونو (سپرم او اووم) انکشاف د گامیتوجینیسس (Gametogenesis) په نامه یادېږي او په دوو برخو وېشل شوی دی. یو یې د سپرمي حجرو انکشاف (Spermatozoa) چې عملیه د سپرماتوجینیسس (Spermatogenesis) په نامه او د تخمې (Ovum) د انکشاف عملیه د اوو جینیسس (Oogenesis) په نامه یادېږي چې هر یو په مفصل ډول لولو:

### د سپرم توليد (Sperm Production):

سپرم په خصیو کې تولیدېږي. خصیې د Scrotum په نامه په یوه کڅوړه کې پرتې وي. سپرم په یو داسې چاپېریال کې انکشاف کوي چې د تودوخې درجه یې د بدن د نورمال تودوخې له  $37^{\circ}C$  درجو څخه  $3^{\circ}C$  درجې کمه وي، نو له دې امله نوموړې کڅوړې (د خصیو کڅوړې) له بدن څخه بهر موقعیت یو مناسب ځای دی. خصیې هغه وخت د سپرمونو په تولید پیل کوي چې شخص د ځوانۍ یا بلوغ پړاو ته ورسېږي. په (۲-۶) شکل کې لیدل کېږي. هره خصیه په سلگونه ټینګ تاو شوي مارپېچي ټیوبونو (Seminiferous) لري. د سپرم حجری د میوسز (Meiosis) د عملیې په واسطه د مارپېچي ټیوبونو په استر کې تولیدېږي چې د سپرم د تولید پړاو د سپرماتوجینیسس په نامه یادېږي.

د انسان د سپرم حجری د ۶۴ کروموزومونو (دیلویید یا  $2n$ ) پر ځای چې په جسمي حجرو کې لیدل کېږي، د ۲۳ عدد کروموزومونو هیلویید یا  $n$  عدد لرونکی وي.


دوه ډوله هورمون، چې د نخامیه غدې مخکینۍ برخې یې ترشح کوي، د خصیو د فعالیت د تنظیم سبب کېږي. دا هورمونونه عبارت دي له: LH چې د تستېسترون جنسي هورمون د ترشح تحریکونکی دی. دویم یې د فولیکولونو د تحریک هورمون یا فولیکل سټیمولیتنګ (Follicle Stimulating Hormone) یا (FSH) دی. دغه دوه هورمونونه د سپرم تولید په مارپېچي ټیوبونو کې تحریکوي. هغه حجری چې د سیمین فیروز په ټیوبونو کې موقعیت لري، تستېسترون تولیدوي.



(۲-۶) شکل: خصیې چې د سپرم حجرات تولیدوي

## د سپرم پخېدل او زېرمه يي:

يو بالغ سړی هره ورځ څوسوه ميلیونونه د سپرمونو حجرې تولیدوي. وروسته له هغه چې سپرم په مارپېچي ټیوب کې تولید شي، سره له دې چې لامبو نشي کولای د یوشمېر اوږدو ټیوبونو له لارې حرکت کوي. سپرم وروسته یو اوږد مارپېچي ټیوب ته چې اپي ډیپلامس (Epididymis) نومېږي، داخلېږي. اپي ډیپلامس هغه ساحه ده چې هلته سپرم پکې زېرمه کېږي، پوخوالي ته رسېږي او حرکت کولو ته برابروي. د جنسي تحریک په وخت کې له اپي ډیپلامس څخه ځینې سپرمونه د بل اوږده ټیوب په لور چې د مني د نل (Vasdeferens) په نامه یادېږي، حرکت کوي او له هغه ځایه د ادرار د نل په لور حرکت کوي له بدن څخه د ادرار د نل له لارې خارجېږي.




شکل: (۶-۳) د نارینه تکثري غړي او غلې

## د بالغ یا رسېدلي سپرم جوړښت: سپرم له درې برخو څخه جوړ دی:

لومړی سر دویم تنه (منځنی برخه)، درېم اوږده لکۍ. (۶-۳) شکل  
د سپرم سر انزایم لري چې د القاح په وخت په تخمه کې د سپرم داخلول اسانوي.  
منځنی برخه یې زیات شمېر مایتوکاندریا لري چې تخمې ته د داخلېدو په منظور د سپرم لپاره د

ضرورت وړ انرژي برابروي. د سپرم لکۍ يوه پياوړې قهچين ده چې سپرم ته د خوځېدو وس ورکوي. د القاح په وخت کې يوازې د سپرم سر تخمې ته داخلېږي، پلارنۍ مایټوکانډريا اولاد ته نه انتقالېږي.



شکل: رسېدلی یا بالغ سپرم (۶-۴)

**مني (Semen):** کله چې سپرم د ادرار د نل په لوري حرکت کوي د یو ډول مایع سره گډېږي. دا مایع له درې ډوله اکزوکراین (Exocrine) غدو څخه څخول کېږي چې له سپرم سره د دې ترشحاتو مخلوطېدلو ته مني وايي. دغه درې غدې د مني کڅوړې، د پروستات غده او د بلبورېترال (Bulbourethral Glands) غده دي.

د مني کڅوړه (Seminal Vesicle) د مټانې او رکتوم ترمنځ موقعیت لري. یو ډول مایع تولیدوي چې قند لري او سپرم ورڅخه د انرژۍ په توگه گټه اخلي. د پروستات غده چې د مټانې لاندې واقع ده، یوه القلي مایع ترشح کوي چې د بڼڅې د تکثري سیستم د تېزابو د خنثی کېدو لامل کېږي. مخکې له دې چې مني له بدن څخه بهر شي، د بلبورېترال غده هم القلي مایع څخوي ترڅو د ادرار، په نل کې تېزابي اثر خنثی کړي.

**د سپرم لېږد (Delivering of Sperm):** د ادرار، نل د مذکر آلې له لارې هغه سپرم د نارینه په تناسلي غړو کې زېرمه شوي دي د جماع په صورت کې د بڼڅې تکثري سیستم داخل ته لېږدول کېږي. د جنسي تمایلاتو یا تحریک په وخت کې د تذکیر په آله کې د وینې جریان زیاتېږي. د تذکیر آله سفنجي درې سلنډري انساج لري چې د کوچنیو خالیگاوو په واسطه دغه سفنجي حجرې یو له بله جلا شوي دي. کله چې په کوچنیو خالیگاوو کې وینه ټوله شي د قضیب یا تذکیر د آلې د غټوالي

سبب کېږي.

سپرم د انزال په وخت کې د تذکیر له آکې څخه خارجېږي. د انزال په وخت کې د مني د هر نل (Vasdeferens) څخه تاو شوي عضلات انقباض کوي او سپرم د ادرار، د نل په لوري بيايي. او د تذکیر د آکې د بېخ عضلات مني ادرار د نل خارج خواته لېږدوي. وروسته له هغې چې مني د مؤنث په تناسلي سیستم کې زېرمه شي، سپرم له یوې تخمې سره د لگېدو یا تر مرگ پورې لامبو وهي. که چېرې سپرم تخمې ته د رسېدو وس ونه لري، القاح صورت نه نیسي. د انزال په وخت کې د ۳,۵ ملي لېټرو په اندازه مني چې له ۳۰۰ څخه تر ۴۰۰ میلیونونو پورې سپرم لري، خارجېږي. زیاتره سپرمونه په مؤنث تکثري سیستم کې مري. د القاح لپاره معمولاً زیات شمېر سپرمونه ضروري دي. که چېرې یو ملي لېټر مني کې د سپرمونو شمېرله ۲۰ میلیونو څخه کم وي، معمولاً خنثی ورته ویل کېږي.

### مؤنث تکثري سیستم:

**تخمدانونه (Ovaries):** د بنځې تکثري سیستم هره میاشت یوه پخه شوې تخمه یا مؤنث گمیت تولیدوي. مؤنث تکثري سیستم القاح شوې تخمه د نهو میاشتو لپاره ساتي او خواړه ورته ورکوي.

**د تخمو تولید (Production of Eggs):** په بنځو کې دوه تخمدانونه چې د چرگې د هگۍ بڼه لري، د بطن په خالیگاه کې موجود دي. تخمدانونه د بنځې په تکثري سیستم کې د گمیتونو تولیدونکي غړي کله چې مؤنث ماشومان زېږوي، ټولې هغه تخمې لري چې باید تولید یې کړي. د زېږون په وخت کې تخمدانونه ۲ میلیونه نابالغه یا نارسېدلې تخمې لري. د تخمې حجرې د سپرم د حجرو په شان ۲۳ عدده یا هپلوویید (n) کروموزومونه لري، ځکه چې تخمه هم د میوسیز د عملیې په واسطه جوړېږي.

په نورمال حالت کې په یوه میاشت کې یوازې یوه تخمه (یوه نابالغه تخمه) پخه یا بالغه کېږي. د ژوند په اوږدو کې یوازې له ۳۰۰ څخه تر ۴۰۰ پورې تخمې ښايي بالغې شي او کله چې د تخمې حجره بالغه یا پخه شي د اووم (Ovum) په نامه یادېږي.




## د بنځینه تکثري سیستم جوړښت:

د مؤنث تکثري سیستم غړي: نفیرې (Fallopian Tube)، تخمدانونه، رحم او مهبل دي. (۵-۶) شکل

تخمه په هرو ۲۸ ورځو کې ازادېږي او نفیرې یا د رحم نل ته داخلېږي. د رحم نل هغه تگلار ده چې په هغې کې یوه تخمه (Ovum) له تخمدانونو څخه د رحم په لورې حرکت کوي. د رحم د نلونو بڼویه عضلات په ښه ډول انقباض کوي، تخمې (Ovum) ته د رحم د نل او رحم په طرف حرکت ورکوي. د فالوپین ټیوب له لارې د تخمې حرکت معمولاً درې یا څلور ورځې نیسي. که چېرې تخمه له ۲۴ څخه تر ۴۸ ساعتونو په موده کې القاح نشي، مري. تخمه له سپرم څخه څوڅله غټه ده. آن له مایکروسکوپ څخه پرته په سترگو لیدل کېږي. رحم یو منځ خالي عضلاتي عضو ده چې غټوالی یې د یو کوچني موی په اندازه دی. که چېرې القاح صورت ونیسي د زایګوټ انکشاف په رحم کې صورت نیسي.

د نارینه او ښځینه جنس د یوځای کېدو په وخت کې سپرم د مهبل په داخل کې زېرمه کېږي. مهبل یو عضلاتي ټیوب ده، د ښځینه جنس د بدن له خارج څخه د رحم تر برخې پورې چې د غاړې یا د رحم د خولې (Cervix) په نامه یادېږي، امتداد لري. د زېږون په وخت کې ماشوم د رحم له خولې څخه تېرېږي او د مور له بدن څخه د مهبل له لارې راوځي.



شکل: د ښځینه تکثري غړي (۵-۶)

**د حیض دوره (Menstruation Cycle):** کله چې تخمه له فولیکولونو (یوگروپ حجرې دې چې نارسېدلې تخمه یې په تخمدان کې احاطه کړې وي او د نوموړو تخمو لپاره غذايي توکي برابروي) څخه جلا کېږي، د رحم لورته حرکت کوي، په دې وخت کې که القاح صورت ونیسي، القاح شوې تخمه په رحم کې ځای پر ځای کېږي او وده کوي. که چېرې القاح صورت ونه نیسي، وروسته تخمه د رحم له دېوال سره یوځای تخریبېږي. د نسج ټوټې له وینې او نا القاح شوې تخمې سره یوځای د مهبل له لارې بهر وځي چې د حیض یا میاشتني عادت (Menstruation) په نامه یادېږي چې تر ۴ یا ۵ ورځو پورې دوام کوي. دا عمل په هرو ۲۸ ورځو کې یوځل تکرارېږي. میاشتني عادت په ښځو کې له ۱۴ کلنۍ څخه پیل او معمولا تر (۴۵-۵۵) کلنۍ پورې دوام کوي. په ښځو کې د حیض دوره معمولا څلور پړاوونه لري چې دا دي:

**۱- فولیکولي پړاو (Follicle Stage):** د حیض دورې له پای څخه د تخمې تر ازادېدو (۶ ورځو څخه تر ۱۴ یا ۱۵ ورځو) پورې.

**۲- د تخمې اچولو پړاو (Ovulation Stage):** له تخمدان څخه د رسېدلې (بالغې) تخمې ازادېدل د حیض له پای وروسته تر ۱۴ ورځو پورې.

**۳- د ژېړ جسم د جوړېدو پړاو (Luteal Stage):** وروسته له تخمې اچونې څخه د بل حیض تر پیل (۱۴-۲۸) ورځو پورې.

**۴- د حیض پړاو (Menstruation):** چې د ۴-۵ ورځو پورې دوام کوي.

**القاح (Fertilization):** د سپرم او تخمې د یوځایوالي عملیه چې په پایله کې یې زایګوټ تولیدېږي، القاح بلل کېږي. سپرم د نارینه جنس د تذکیر د آکې په واسطه د ښځینه جنس تناسلي جهاز ته په ډېره چټکتیا سره ننوځي. د میلیونونو سپرمونو له جملې څخه چې د ښځینه جنس تناسلي جهاز ته ننوځي، یوازې یو سپرم تخمې ته داخلېږي. څرنگه چې سپرم په خپل سر کې انزایم لري، د انزایم د ترشح په واسطه د تخمې جیلې ته ورته پور سوړی کوي. یوازې سر یې تخمې ته داخلېږي، د تخمې هسته له سپرم سره یوځای کېږي او په پایله کې القاح صورت نیسي. زایګوټ چې یوه دپلویید حجره ده، منځته راځي. نور سپرمونه مخکې له دې چې فالوپین ټیوب ته ورسېږي، د لارې په اوږدو کې له منځه ځي؛ ځکه د ښځینه جنس د تناسلي جهاز په داخل کې د سپرم په وړاندې ډېر خنډونه شته چې په لاندې ډول یې یادونه کېږي:

\* د ښځینه تناسلي جهاز ځینې ترشحات یا د مهبل تېزابي چاپېریال د سپرمونو د وژلو یا غیرفعالولو لامل کېږي.


\* د رحم د خولې تنګوالی یا د رحم د خولې لومړۍ برخه چسپناکه قلوي مخاط لري چې د سپرمونو

مخه نیسي.

\* کله کله بنايي په نارينه کې د سپرمونو توليد کم يا کمزوری او يا هم نورې نيمگړتياوې ولري.  
\* همدارنگه، که چېرې د مني په هر ملي لېتر کې د سپرمونو شمېر تر ۲۰ ميليونو کم وي، القاح صورت نه نیسي.

په دې ترتيب د اوويلاکت کانال يا نفيره ته د سپرمونو رسېدل او د تخمې د القاح لپاره له زياتو ستونزو سره مخامخ کېږي. په بنځينه جنس کې په هره مياشت (۲۸ ورځو) کې يوه تخمه له يو تخمدان څخه ازادېږي. تخمه د اوويلاکت فالوپين ټيوب له لارې د رحم په لوري حرکت کوي. عضلات په متناوبه توگه تقلص کوي، چې تخمه رحم ته ورسېږي. سپرم په اوويلاکت کې له تخمې سره يوځای کېږي او القاح صورت نیسي. په پايله کې زايگوت منځته راځي. په دې وخت کې د تخمې دېوال د يو بل پوښ په واسطه پوښل کېږي چې د القاح د پوښ (Fertilization Membrane) په نامه يادېږي نوموړی پوښ تخمې ته د بل سپرم د ننوتلو مخه نیسي. القاح شوې تخمه د فالوپين دا ټيوب (Fallopian Tube) له لارې د رحم په طرف حرکت کوي چې ۵-۶ ورځې نیسي.


د حرکت په دې وخت کې زايگوت څو ځلې وپشل کېږي. له القاح څخه ۱۱-۱۲ ورځې وروسته زايگوت په يو نازک توپ ته ورته حجرو باندې بدلېږي چې د جنين (Embryo) په نامه يادېږي. جنين د رحم په دېوال پورې نښلي (کرل کېږي). په رحم کې د جنين زرغونېدل هغه وخت صورت نیسي چې زايگوت له خوراكي توکو څخه ډکې د رحم په ډېلې غشا پورې ځان ونښلوي. (۶-۶) شکل



شکل (۶-۶): د تخمې القاح او د رحم په دېوال پورې نښتلی

## د جنين انكشاف:

وروسته له دې چې جنين په رحم کې خپل ځان ونښلوي، پرېوان (Placenta) په انكشاف پيل كوي. پلاستيا د دوه اړخيزه تبادلې ځانگړې غړې دي. د وينې د رگونو شبكه لري چې جنين ته د مور له وينې څخه اكسيجن او خوراکي توکي برابروي. فضوله توکي چې د جنين په واسطه توليدېږي، د پلاستيا په واسطه له منځه ځي؛ يعنې فضوله توکي د مور د وينې په واسطه اخيستل کېږي، ترڅو د مور بدن نوموړی توکي اطراح کړي. (۶-۷) شکل



(۶-۷) شکل: جنين اکسيجن او خوراکي توکي اخلي او اضافي توکي د پرېوان له لارې اطراح کوي.

د مور وينه او د جنين وينه په پلاستيا کې يو تر بله جريان لري، خو هيڅکله سره نه مخلوطېږي. د جنين د انكشاف اوونيزه بڼه په لاندې ډول مطالعه کوو:


**لومړۍ او دویمه اوونۍ:** ډاکټران معمولاً د حمل د مودې لومړۍ ورځ د حیض له وروستۍ ورځې څخه شمېري او نورماله حاملگي ۲۸۰ ورځې یا ۴۰ اوونۍ دوام کوي.

**درېمه او څلورمه اوونۍ:** القاح په دویمه اوونۍ کې صورت نیسي. په درېمه اوونۍ کې تر القاح وروسته زایګوټ د رحم په لورې حرکت کوي. په دې موده کې جنین څو ځلې ویشل کېږي. په یو منځ تشي نازک توپ بدلېږي او د رحم په دېوال پورې نښلي. په دې حالت کې زایګوټ د جنین په نوم یادېږي. د څلورمې اوونۍ په پای کې کرل (غرس کېدل) بشپړېږي او ښځې ته حامله ویل کېږي. د جنین د وینې حجرې په جوړولو پیل کوي، په دې وخت کې جنین 0.2mm اوږدوالی لري.

**له ۵- ۸ اوونۍ:** د پنځمې څخه تر اتمې اوونۍ پورې د حاملگي موده ده او د (۳-۶) پورې د جنین د انکشاف اوونۍ دي. په دې پړاو کې جنین د امینون (Amnion) په نامه د نازکې غشا په واسطه احاطه کېږي. دا د امینوتیک مایع په واسطه ډک وي او جنین د ودې په حالت کې له خارجي صدمو او ضریو او زخمي کېدو څخه ساتي. د پنځمې اوونۍ په موده د امبلېکل کارډ (Umbilical Cord)

په نامه رشته چې د نامه (ناف) د بند په نامه یادېږي، منځته راځي. دغه رشته جنین له پلاستیا سره وصلوي. (۶-۸) شکل کې د نامه بند د امینون غشا او پلاستیا لیدل کېږي.

په دې پړاو کې زړه، دماغ، نور غړي، د وینې رګونه په جوړېدو پیل کوي او په چټکۍ سره وده کوي. په پنځمه او شپږمه اوونۍ کې سترګې او غوږونه خپله بڼه نیسي. په شپږمه اوونۍ کې د غړو کوچنۍ نښې رانښکاره کېږي چې له دې نښو څخه لاسونه او پښې جوړېږي. په اتمه اوونۍ کې د غړو وده پیل کوي. اعصاب په اوږو او مټو کې وده کوي، د لاسونو او پښو د ګوتو جوړېدل پیلېږي. په دې وخت کې جنین ۱۶ ملي متر اوږدوالی لري.



شکل (۶-۸): پرېوان، د نوښد او امینون د ماشوم د ژوند لپاره کومکي سېستمونه دي، دغه ماشوم د ۲۰-۲۲ اوونيو پورې عمر لري

## له نهمې څخه تر شپاړسمې ۹-۱۴ اوونۍ:

په نهمه اوونۍ کې جنین ډېر ورو حرکت کوي. په ۱۳ اوونۍ کې جنین زیاتره د انسان بڼه ځانته نیسي. په دې پړاو کې د ماشوم عضلات پیاوړي کېږي، چټکه وده کوي، په یوه میاشت کې خپل جسامت دوه چنده او درې چنده کوي چې په لسمه اونۍ کې ۳۶ ملي متره، په ۱۶ اوونۍ کې ۱۰۸ ملي مترو څخه تر ۱۱۶ ملي مترو پورې رسېږي.

## له ۱۷-۲۴ اوونۍ:


له ۱۷ څخه تر ۱۸ اوونۍ پورې ماشوم داسې حرکت کوي چې مور یې حرکت حس کولای شي. په ۱۸ اوونۍ کې ماشوم کولای شي چې د مور د رحم له لارې غبرونه واورې، آن د لوړ غبر له امله توپ وهي. په ۲۳ اوونۍ کې حرکت یې ښایي تېز او زیات وي. که چېرې یو ماشوم تر ۲۴ اوونۍ وروسته څخه وزېږي ښایي ژوندی پاتې شي، خو مرستې ته به زیاته اړتیا ولري. له ۱۷ څخه تر ۲۴ اوونۍ پورې ماشوم له ۲۵ څخه تر ۳۰ سانتي مترو پورې اوږدوالی لري.

## له ۲۵-۳۶ اوونۍ:

په ۲۵ یا ۲۶ اوونيو کې د ماشوم سره بڼه وده کړې وي، خو په کار نه وي لوېدلې. ماشوم اوس هم له مور څخه د پلاستېا له لارې اکسېجن اخلي. په ۳۲ اوونۍ کې د ماشوم سترگې کولای شي خلاصې او وتړل شي. د ماشوم د زړه د ضربان او د سر د فعالیت له مطالعې څخه معلومېږي چې ماشوم د نور په مقابل کې عکس العمل ښکاره کوي. ځینې ساینس پوهانو د ماشوم د دماغ فعالیت او حرکتونه د استراحت په حالت کې د مور په رحم کې مشاهده کړي او لیدلي یې دي چې دا فعالیتونه د زېږېدلې ماشوم د استراحت له فعالیتونو سره ورته دي. ساینس پوهان فکر کوي ماشوم د رحم دننه د استراحت په حال کې ښایي د (۳۶ اوونیز ماشوم) خوب وگوري، دا هغه حالت دی چې ماشوم زېږون ته برابر دی.

**زېږېدنه (Birth):** په ۳۷ - ۳۸ اوونۍ کې ماشوم په بشپړه توګه وده کړې وي. د حمل د وضع په پیلېدو د مور رحم یو لړۍ عضلاتي انقباضات پیل کوي چې د Labor په نامه یادېږي. معمولاً دغه انقباضونه ماشوم د مور د مهبل په لوري استوي او ماشوم زیږي. ماشوم اوس هم له پلاستېا سره د

امبلېکل کارډ په واسطه وصل دی، ترهغه چې غوڅ شي، ځکه چې مور پلاستېا خارجوي او انقباضات ختمېږي. یاد شوي پړاوونه کولای شو په (۹-۶) شکل کې ووينو



شکل (۹-۶): د حاملگي د دوران پړاوونه (له القاح څخه تر زېږېدو پورې)

# د سپرم خپرکي لنډيز

د جنين تکثر او انکشاف:

د انسان تناسلي غړي د گونادونو په نامه يادېږي. گونادونه جنسي حجرې توليدوي. د سړي گونادونه دوه خصيې دي چې سپرم توليدوي او د ښځې گونادونه تخمدانونه دي چې تخمه توليدوي. گونادونه د سپرم او تخمي پر توليد سرپرته هورمونونه هم توليدوي چې استروجن او پروجسترون هورمونونه د تخمدانونو په واسطه او تستستيرون د خصيو په واسطه توليدېږي.

د سړي د جنسي اعضاوو دندې: د سپرم توليد، د سپرم زېرمه او پوخوالی، د ښځو تناسلي جهاز ته د سپرم لېږدول، د تخمې القاح، د نسل پايښت او دوام. د ښځې د تناسلي سيستم دندې: د تخمې توليد، د القاح شوې تخمې ساتنه او وده، د ماشوم زېږول، د نسل پايښت.

د سپرم او اووم (گميتونو) انکشاف د گميتوجينيسس (Gametogenesis) په نامه يادېږي چې په دوو برخو وېشل شوي، يو د سپرمي حجرو انکشاف (Spermatogenesis) او بل د تخمې انکشاف (Oogenesis).

د ښځو د حيض دوره لاندې پړاوونه لري:

۱- فولیکولي پړاو (Follicle Stage)، ۲- د تخمې ازادېدل (Ovulation Stage).  
۳- د ژېر جسم تشکيل (Luteal Stage)، ۴- د حيض دوره (Menstruation).  
القاح: له تخمې سره د سپرم يوځای کېدل ته القاح وايي چې په پايله کې يې زايگوت منځته راځي.  
د جنين انکشاف: د جنين د تشکيل پړاوونه په انسان کې تر القاح وروسته تقريباً ۶- ۸ اوونيو پورې وخت نيسي.

کوربون (Chorion) هغه لومړۍ غشا ده چې جنين احاطه کوي. کوربون د رحم د دېوال له شعربه وينتو سره نېغې اړيکي لري.

د کوربون هغه برخه چې په رحم کې د مور له وينې سره تماس لري، د پلاستيا په نامه يادېږي. پلاستيا د مور د وينې له رگونو سره په تماس کې وي او د مور له وينې څخه اکسېجن او غذايي توکي اخلي او اضافي توکي خارجوي.

پلاستيا د ودې په وخت کې د اندوکراين د غدې په توگه د کورونیک گونادو تروپين په نامه هورمون توليدوي چې د دې هورمون په واسطه ژېر جسم خپلو دندو ته ادامه ورکوي او د پروجسترون او استروجن د هورمونونو د توليد لامل کېږي. د جنين بله غشا د امينون په نامه يادېږي چې له مایع څخه ډکه وي، جنين لوند او له خارجي صدمو څخه ساتي. په انسانانو کې د حمل موده ۲۸۰ ورځې وي.



# د سپرم خپرکي پوښتنې

د خالی ځایونو پوښتنې:

لاندي تش ځایونه په مناسبو کلمو ډک کړئ.

- ۱- دا نسان تناسلي اعضا د \_\_\_\_\_ په نامه یادېږي.
- ۲- د نارینه جنسي حجري د \_\_\_\_\_ په نامه او د ښځې جنسي حجري د \_\_\_\_\_ په نامه یادېږي.
- ۳- په ښځو کې د حیض دوره لاندي پراوونه لري:  
۱- \_\_\_\_\_، ۲- \_\_\_\_\_، ۳- \_\_\_\_\_، ۴- \_\_\_\_\_

سمې او ناسمې پوښتنې:

لاندي جملې په خپلو کتابچو کې وليکئ، د سمې جملې په مقابل کې د "ص" او د ناسمې جملې په مقابل کې د "ع" توری وليکئ.

- ۱- د نارینه په تناسلي غړو کې خصيې، اپيډيلايمس، دخصيو کڅوړه، سپرم لېږدوونکی نل، د پروستات غده، د بلبو رېترال غده، د تشو بولو کانال او د تذکیر آله شاملې دي. ( )
- ۲- د گمیتونو انکشاف (سپرم او تخمې) د اوو جنيسس (Oogenesis) په نامه یادېږي. ( )
- ۳- د ښځې په تکثري غړو کې رحمي نل، تخمدانونه، رحم او مهبل شامل دي. ( )
- ۴- د حیض دوره ۲۱ ورځې وخت نیسي. ( )
- ۵- القاح شوې تخمه د فالوپین ټیوب له لارې د رحم خواته حرکت کوي. ( )
- ۶- د نوم بند د Umbilical Cord په نامه یادېږي. ( )

تشریحي پوښتنې:

د نارینه جنسي غړي کومې دندې سرته رسوي؟

په ښځه او نر کې گونادونه کوم ډول هورمونونه تولیدوي او د دندو نومونه یې واخلي. په انسانانو کې د جنسي حجرو د انکشاف پراوونه توضیح کړئ.

# درېمه برخه



په تخم لرونکو نباتاتو کې بیولوژیکي عمليې

په دې شکل کې څه گورئ؟ او څه مفهوم ترې اخلي؟

# اووم خپرکی

## په تخم لرونکو نباتاتو کې د موادو انتقال

ستاسو په نظر آیا نباتات د ژونديو موجوداتو په توگه اوبو او خوراكي توکو ته اړتيا لري؟ نباتات خوراكي توکي څنگه اخلي؟ نباتات د حیواناتو په شان د خپل پايښت او ژوندي پاتې کېدو لپاره د ژوند اساسي عمليې سرته رسوي، دغه عمليې د موادو له لېږدونې، تغذيې، اطراح، تنفس، ترکيب او تکثر څخه عبارت دي. د ژوند د عمليو له پلوه د نباتاتو او حیواناتو ترمنځ توپير دا دی چې نباتات خپل د اړتيا وړ عضوي موادو د جوړولو توان لري. د حیواناتو په څېر د حرکت، هضم، د وينې دوران، اطراح او نور پېچلي سپستمونو ته اړتيا نه لري. د اړتيا وړ دندې د ځانگړو سپستمونو په واسطه پرمخ بيايي.


ددې خپرکي په لوستلو سره به:

په دې پوه شئ چې په گل لرونکو نباتاتو کې بيولوژيکي عمليه څه ډول وي؟

د اوبو، منرالونو او خوراكي توکو لېږد څه ډول صورت نيسي؟ همدارنگه د رېښې، تنې او پانې پر سپستمونو دندو او جوړښتونو باندې به پوه او اهميت به يې درک کړای شي.

## د رېښې سیستم (Root System):

رېښه د نبات يوه عمده برخه ده چې لاندې عمده او اساسي دندې سرته رسوي:  
۱- رېښه د نبات لپاره اوبه او په اوبو کې منحل منرالونه برابروي. رېښه نوموړي مواد له خاورو څخه جذبوي، ډنډر او پانې ته يې لېږدوي چې د شوټ سیستم (Shoot System) په نامه يادېږي. (۷-۱) شکل




(۷-۱) شکل: د رېښې سیستم او د پانې او تنې سیستم

۲- رېښه نبات په خاورو کې کلک ساتي.  
۳- هغه خوراکي توکي چې د ضیایي ترکیب په واسطه د نبات په پانو او شنو ځایونو کې جوړېږي، د فلوریم انسانو مختلفو برخو په واسطه د نبات مختلفو برخو ته وړل کېږي. په رېښه کې د اضافي خوراکي توکو په بڼه د قند او نشایستې په ډول زېرمه کېږي.

**د رېښې جوړښت:** هغه طبقه حجرې چې د رېښې سطحه يې پوښلې ده، د اپې درمس (Epidermis) په نامه يادېږي. له اپې درمس څخه ځينې حجرې راوتلې دي چې د رېښې له وینتانو څخه عبارت دي، د رېښې سطحه زیاتوي. د رېښې له سطحې سره د اوبو او منرالونو په جذبولو کې

مرسته کوي کله چې اوبه او منرالونه د اږي درمس په واسطه جذبېږي د رېښې مرکز ته چېرته چې وعایي انساج واقع دي، نفوذ کوي.



(۷-۲) شکل: د رېښې عرضي مقطع او جوړښت يې

وده د رېښې په څوکه (Tip) کې صورت نیسي. د رېښې څوکه د رېښې د خولۍ په نامه د یو ګروپ حجرو په واسطه ساتل کېږي، ځکه د رېښې څوکې یو ډول سرېښناکه ماده تولیدوي چې خاورو ته د رېښې ننوتل په اسانه کوي.



(۷-۳) شکل: الف: نېغې رېښې

## د رېښې ډولونه:

رېښې د بڼې او ظاهري صفت له مخې په درې ډوله دي:

- ۱- **نېغې رېښې (Top Roots):** ځمکې ته نېغه ځي او لږې فرعي رېښې لري. دا رېښې کولای شي چې تر ځمکې لاندې اوبو ته ځان ورسوي. دوه مشیمه یا دوه پله یي نباتات معمولاً نېغې رېښې لري.



شکل: ب: خپرې رېښې (۷-۳)

**۲- خپرې رېښې (Fibrous Roots):** په ځمکه کې خپرې تللې وي، د نبات له بېخ څخه وده کوي، زياتې خپرې او په عين جسامت رېښې لري. اوبه د خاورو له نژدې سطحې څخه جذبوي. يو مشيمه يا يو پله يي نباتات معمولا خپرې رېښې لري.




شکل: ج: غده يي رېښې (۷-۳)

### ۳- غده يي رېښې (Glandular Roots):

هغه رېښې دي چې مواد زېرمه کوي. په دوه ډوله دي: يو ډول يې د خپرو رېښو نباتات دي چې مواد زېرمه کوي، لکه: د باقلي د فاميل نباتات چې (نخود)، رشقه او نور.

بل ډول يې د نېغو يا مستقيمو رېښو نباتات دي، لکه: چغندر، ټپير او نور.

ددې لپاره چې له رېښې څخه د ډنډر لوري ته د اوبو او په اوبو کې د منحل منرالونو د انتقال په مېکانيزم باندې پوه شو، د رېښې فشار ترخپرنې لاندې نيسو:



شکل: د رېښې فشار: د رېښې فشار د حجرو په رېښوکې يو اسموتیک فشار دی چې کولای شي اوبه تر يومتر پورې جگې کړي. (۷-۴)

**د رېښې فشار (Root Pressure):** که چېرې د يو نبات له اوبو څخه ډکه يوه ساقه چې خاورې ته نږدې واقع وي پرې کړو، د لرگي له کنډې (تنې) څخه يې اوبه بهېږي که يو بنيسنه يي ټيوب د لرگي د تنې په پرې شوې برخه کې کېښودل شي د نبات شيره له پرې شوي ځای څخه په ټيوب


کې پورته خواته ځي. هغه فشار چې د اوبو سطحه يې پورته خوا ته ساتلې وي د رېښې د فشار په نامه يادېږي. نوموړی فشار د رېښې د حجرو له اسموتیک فشار څخه عبارت دی، لکه چې په (۷-۴) شکل کې لیدل کېږي.

د رېښې د حجرو سایتوپلازم د منحل موادو غلظت، د هغو اوبو په پرتله زیات دی چې په خاورو کې موجودې دي، نو له دې امله اوبه د اسموس د عملیې په واسطه حجری ته نفوذ کوي او اسموتیک فشار تولیدوي. همدغه فشار د زایلیم په استوانه کې د اوبو د پورته تگ لامل کېږي.

**په نباتاتو کې د اوبو حرکت:** کله چې د اوبو او معدني موادو جذب د رېښې په واسطه صورت ونیسي، په پای کې د زایلیم استوانې ته داخلېږي او پورته د پاڼو لوري ته ځي. د پاڼو سطحې زیات سوري لري چې د ستوماتا په نامه يادېږي. د نبات زیاتي اوبه د ستوماتا له لارې د بخار په بڼه خارجېږي چې په لاندې ډول يې پراوونه تشریح کېږي:

**لومړی پړاو:** پخوا مو ویلي وو د پاڼو سطحه د زیاتو سوریو په واسطه پوښل شوې ده چې د Stomata په نامه يادېږي. کله چې د ستوماتا سوری واز (خلاص) وي د اوبو بخارونه له پاڼو څخه بهر ته انتشار کوي چې د نبات په واسطه د اوبو دا ډول له لاسه ورکول د نبات د خولې (تعرق) Transpiration په نامه يادېږي. په زیاترو نباتاتو کې هغه اوبه چې د رېښې په واسطه اخیستل کېږي، ۹۰٪ يې په اتومات ډول د تعرق یا ټرانسپایریشن په واسطه له منځه ځي.

**دویم پړاو:** زایلیم د اوبو یو ستون لري چې له رېښې څخه تر پاڼې پورې يې امتداد موندلی وي. دلته د اوبو د مالیکولونو جذب او یوځایوالی (نښلېدل) د دې لامل کېږي چې د هغه اوبو مالیکولونه چې د



د اوبو پراسونه د پاڼې د ستوماتا له لارې خارجېږي

د اوبو د لاسه ورکول، د اوبو د مالیکولونو د کشش د قوې لامل کېږي اوبه پورته خواته د زایلیم په واسطه کش کېږي

اوبه له خاورو څخه د اسموس د عملیې په واسطه د ساقي په طرف حرکت کوي

شکل: په نباتاتو کې د اوبو د حرکت درې بېلابېل پړاوونه (۷-۵)


نبات په واسطه ضایع کېږي، په زایلیم کې یې پورته خواته کش کړي. په زایلیم کې د اوبو د کش کولو عمل په دوامداره ډول صورت نیسي. څرنگه چې د اوبو ستون په زایلیم کې نه قطع کېږي، نو اوبه پورته خوا ته کش کېږي او د اوبو د جریان قطع کېدو مخنیوی کېږي.

**درېم پړاو:** رېښې اوبه له خاورو څخه د اسموس د عملیې په واسطه اخلي. نوموړي اوبه زایلیم ته داخلېږي او د تعرق په واسطه ضایع کېږي.

### ساتونکي حجرې او تعرق (Guard Cells & Transpiration):

هره ستوماتا (د پاڼو سوري) یوې جوړې ساتونکو حجرو چې د لویا بڼه لري احاطه کړي. په ساتونکو حجرو کې د فشار بدلون د ستوماتا د تړل کېدو او خلاصېدو لامل کېږي. (۶-۷) شکل

کله چې ساتونکي حجرې اوبه اخلي، پرسېري، حجرو ته اجازه ورکوي چې اوږدوالي یې زیات شي (نه قطر) په پایله کې ساتونکي حجرې چې اوبه یې جذب کړې وي کېږي، یو له بله لرې کېږي، د ستوماتا سوري وازېږي او تعرق صورت نیسي. کله چې له ساتونکو حجرو څخه اوبه خارجېږي، په نتیجه کې لنډېږي، یو تر بله نږدې کېږي، د ستوماتا د سوريو د تړل کېدو سبب کېږي، تعرق هم درېږي. یعنې د ستوماتا په تړل کېدو د تعرق عملیه درېږي.



(۶-۷ ب) شکل: ساتونکي حجره د اوبو د جذب په حالت کې

(۶-۷ الف) شکل: ساتونکي حجره د اوبو ورکولو په حالت کې


### تنه يا ساقه (Stem):

ساقې د بڼې او جسامت له مخې زیات توپیر لري. د زیاترو نباتاتو ساقې د ځمکې له پاسه وي، خو یو زیات شمېر نباتات تر ځمکې لاندې ساقې لري.

**د تنې يا ساقې دندې:** ساقه سرېږه پردې چې د رېښو اړیکې له پاڼو سره ساتي، لاندې دندې هم سرته رسوي:

◀ ساقه نبات نېغ او ټینګ ساتي. پاڼو د ساقو په اوږدو کې یا د ساقو د ورستیو برخو له پاسه ترتیب





(۷-۷ ب) شکل: د ساقې عرضي مقطع



(۷-۷ الف) شکل: ساقه


موندلی وي. د ساقې له پاسه د پاڼو ترتیب او تنظیم له پاڼو سره مرسته کوي چې د ضیایي ترکیب د عملیې لپاره د لمر رڼا اخلي.

< گلان چې د ساقې له پاسه دي، په گردې خپرونه کې مرسته کوي.

< ساقې د ربینو او پاڼو ترمنځ مواد لېږدوي، مثلاً: زایلم اوبه او په اوبو کې منحل مواد له ربینو څخه پاڼو ته لېږدوي. فلویم هغه غذا چې د ضیایي ترکیب په واسطه په پاڼو کې جوړه شوې وي، له پاڼو څخه ربینې او د نبات نورو برخو ته لېږدوي.

< ساقه مواد زېرمه کوي، مثلاً: د زقوم نبات زیاتې اوبه زېرمه کوي.

### پاڼه (Leaves):



(۷-۸) شکل: پاڼه

پاڼې د بڼې له مخې مختلفې دي، ځینې پاڼې گردې، ځینې نرۍ، ځینې زړه ته ورته بڼه لري، ځینې بادپکي ته ورته جوړښت لري. پاڼې د جسامت له مخې هم یو له بله توپیر لري، ځینې نباتات ډېرې غټې او یا اوږدې پاڼې لري. ځینې داسې نباتات شته، پاڼې یې دومره کوچنۍ وي چې څو دانې یې د انسان د نوک له پاسه ځایډای شي.


**د پاڼو دندې:** د پاڼو ډېره عمده دنده د خوراکي توکو جوړول دي چې له اوبو او کاربن ډای اکساید څخه د لمر په موجودیت کې جوړوي.

**د پاڼې جوړښت:** د پاڼې جوړښت د هغې په عمده

دندې یعنې ضیایي ترکیب پورې اړه لري. د پاڼې بهرنۍ برخه د بهرنې پوښ (کیوتیکل Cuticle) په


واسطه پوښل شوې ده چې له پانې څخه د زیاتو اوبو د خارجېدلو مخنیوی کوي. له بهرني پوښ څخه لاندې د اپي درمس په نامه یوه طبقه حجرې شته چې رڼا ورڅخه تېرېږي. د ستوماتا په نامه سوري چې په پانه کې شته، پانې ته د  $CO_2$  د تېرېدلو اجازه ورکوي. ساتونکې حجرې (Guard Cells) د ستوماتا د سوري د تړلو او وازېدلو دنده سرته رسوي. ضیایي ترکیب د عمليې زیاته برخه د پانې په منځنۍ برخه کې سرته رسېږي. د پانې منځنۍ برخه دوه برخې (طبقي) لري:

د پاسنۍ طبقي حجرې يې د پالیسیه (Palisade) په نامه یادېږي. کلوروپلاست لري د ضیایي ترکیب عملیه پکې صورت نیسي. دویمه برخه اسفنجي ده چې  $CO_2$  پکې په آزاد ډول حرکت کوي. د زایلیم او فلویم انساج هم په همدې ځای کې شته دي.



شکل: د پانې جوړښت (۷-۹)

**خاوره او د نبات تغذیه:** خاوره د نبات د پایښت لپاره ضروري ده او د نبات د اوسېدلو ځای دی. اوبه د نبات د ودې لپاره د اړتیا وړ بېلابېل عناصر برابروي. نبات کولای شي د معدني موادو (چې له خاورو څخه یې په لاس راوړي) څخه په ګټه اخیستنې سره خپل د ضرورت وړ ټول امینواسیدونه او ویتامینونه جوړ کړي. باید وویل شي تقریباً له ۶۰ څخه زیات کیمیاوي عنصرونه په نباتاتو کې پېژندل شوي دي، خو په نباتاتو کې ټول موجوده عناصر د نباتاتو د ودې او د ژوند د ادامې لپاره نه کارېږي. د



(۷-۱۰) شکل: د نباتاتو د ودې لپاره بېلابېل چاپېريالونه

هغوی د موجودیت علت د خاورو په جوړښت پورې اړه لري چې د نبات په واسطه اخیستل کېږي. ویلای شو چې د نبات لپاره په وچه کې خاوره لومړی غذايي محیط دی.

زیاتره خاورې عضوي مواد لري، ځکه چې په ځینو شرایطو کې بکتریا، فنجي، ډبرگلی (گل‌سنگ)، خزې او کوچني نباتات تر مړینې وروسته له نورو معدني موادو سره یوځای د خاورو برخه گرځي.

### په نباتاتو کې د عضوي موادو لېږد:

عضوي مرکبونه د نبات د فلوم دننه حرکت کوي. نبات پېژندونکو د نباتاتو هغه برخې چې عمومي مواد برابروي د سرچینې په نامه یاد کړي دي، مثلاً: د نبات پانې د منبع په بڼه د ضیایي ترکیب د عملیې په مرسته قندونه تولیدوي. کلوروفیل لرونکې حجرې اوبه او کاربن ډای اکساید پر عضوي موادو بدلوي. د ځینو نباتاتو رېښې قند یا نور مواد چې زېرمه کوي، هم د منبع په نامه یادېږي، خو په نباتاتو کې دغه جوړ شوي عضوي مرکبونه له منبع څخه د نبات ټولو برخو ته د فلوم انساجو په واسطه چې غلبیل ته ورته د حجرو یوه شبکه ده او د نبات ټولو برخو ته، یې امتداد موندلی دی، رسول کېږي.

د کاربوهایډرېټونو او د هغوی د اړوندو مرکبونو (مشتقاتو) حرکت له پانې څخه کېښته خوا ته او د نبات نورو برخو ته، همدارنگه زېرمه شوې عضوي مواد له نورو موادو سره یوځای له رېښې څخه پورته خواته حرکت کوي.

د عضوي موادو لېږدونه د فلوم په دننه کې توپیر کوي. د عضوي


مرکباتو حرکت نسبت اوبو ته په لاندې درې دلیلونو پېچلی دی.

۱- اوبه د زایلیم له منځ خالي حجرو څخه په آزاد ډول حرکت کوي، په داسې حال کې چې عضوي مرکبونه باید د ژونديو حجرو د سایتوپلازم له لارې تېر شي.

۲- اوبه په زایلیم کې یوازې پورته خواته حرکت کوي، په داسې حال کې چې عضوي مرکبونه په فلوم کې هر طرف حرکت کوي.

۳- اوبه کولای شي د حجروي غشا له لارې هم انتشار وکړي، خو عضوي مرکبونه د پلازمایي غشا له لارې انتشار نشي کولی.

یو الماني نبات پېژندونکي، ارنسټ مونش پر ۱۹۲۴ م کال په نبات کې د عضوي موادو د حرکت لپاره یو موډل وړاندې کړ. د فشار



(۷-۱۱) شکل: د فشار د جریان موډل

جریان د موډل په نامه یاد کړي.

په دې موډل کې څلور پړاوونه په پام کې نیول شوي دي:

- ۱- هغه قند چې د پانو په حجرو کې تولیدېږي، د فعال انتقال په طریقه حجرو ته داخلېږي.
- ۲- کله چې د قند غلظت په حجرو کې زیات شي د اوبو پوټنسیل یا ذخیروي انرژي کمېږي چې په پایله کې اوبه د اسموس په طریقه د زایلم له حجرو څخه د فلویم حجرو ته داخلېږي.
- ۳- کله چې د فلویم حجرو په داخل کې فشار زیات وي په نتیجه کې قند د تیارې شوې شیرې له محتویاتو سره یوځای جریان پیدا کوي.
- ۴- په پخه شوې شیره کې موجود قند د فعال انتقال په طریقه د مصرف برخې ته ځي.

## د اووم څپرکي لنډیز

تخم لرونکي نباتات درې عمده برخې لري؛ رېښې، ساقي او پانې.

د نبات رېښه: رېښه د نبات یوه عمده برخه ده چې درې اساسي ډنډې سرته رسوي:

- ۱- رېښه د نبات لپاره اوبه او په اوبو کې منحل منرالونه برابروي. نوموړي مواد له خاورو څخه جذبوي او ساقي او پانې ته یې رسوي.
  - ۲- رېښه نبات په خاورو کې کلک ساتي.
  - ۳- ځینې رېښې خوراکي توکي زېرمه کوي.
- د رېښې جوړښت: د رېښې د پاسني سطحې د حجرو طبقه د اپي درمس په نامه یادېږي.
- د رېښې د سطحې ساحه د اوبو او منرالونو په جذبولو کې مرسته کوي.
- رېښې د ظاهري بڼې له مخې په درې ډوله دي:

۱- اصلي رېښه (Top Roots)، ۲- څپرې رېښې (Fibrous Roots)، ۳- غده یي رېښې (Glandular Roots)

د رېښې هغه فشار چې په نبات کې یې د اوبو ستون پورته ساتلی وي د رېښې د فشار په نامه یادېږي چې د رېښې د حجرو له اسموتیک فشار څخه عبارت دي.

په نبات کې د اوبو حرکت: په نبات کې د اوبو او منرالونو حرکت له رېښې څخه د پانو په طرف په زایلم کې سرته رسېږي او د فشار په واسطه په نبات کې د تبخیر په صورت کې پورته خواته حرکت کوي چې لاندې پړاوونه لري:

۱- کله چې د پانې سوري یا ستوماتا وازېږي اوبه د تبخیر په واسطه بهر خواته انتشار پیدا کوي، دغه عملیه د تعرق (Transpiration) په نامه یادېږي.

۲- زایلم د اوبو یو ستون لري چې له رېښې څخه د پانو لوري ته ځي. په اوبو کې د کشش عمل په زایلم کې په پرله پسې ډول صورت نیسي او پورته خواته ځي.

۳- رېښه د اسموس د عملیې په واسطه اوبه له خاور څخه اخلي. نوموړي اوبه زایلم ته ننوځي او د تعرق له لارې ضایع کېږي.

ساتونکې حجرې (Guard Cells): د پانو سوري (ستوماتا) لویا ته ورته د ساتونکو حجرو په واسطه احاطه شوی دی. په ساتونکو حجرو کې د فشار بدلون د ستوماتا د تړل کېدو او وازېدو لامل کېږي، کله چې ساتونکې حجرې اوبه واخلي، پرسېږي، یو له بله لرې واقع کېږي په دې وخت کې ستوماتا وازېږي، د اوبو تبخیر صورت نیسي او کله چې ساتونکې حجرې اوبه له لاسه ورکړي حجرې

لنډېږي په خپلو کې سره نژدې کېږي، ستوماتا بندېږي او د تعرق عمليه درېږي. تنه يا ساقه: د نبات عمده برخه ده چې د پاڼو ارتباط يې له رېښو سره ټينګ کړی دی، نبات يې ټينګ ساتلی وي، پاڼه يې لمر ته نيولې وي، ترڅو د ضيائي ترکيب عمليه ښه سرته ورسېږي. پاڼه: د نبات عمده برخه ده چې د ضيائي ترکيب عمليه پکې سرته رسېږي، د ستوماتا په نامه سوري لري چې د اوبو تبخير او د غازونو په بدلون کې مرسته کوي. خاوره او د نبات تغذيه: خاوره د نبات د پايښت لپاره ضروري ده. اوبه او ضروري عناصر نبات ته برابروي. خاوره د نبات لومړنی غذايي محيط دی. سربېره پردې چې نبات په فزيکي ډول حمايت کوي اوبه، معدني مواد او هوا په کافي ډول د نبات لپاره برابروي. په نبات کې د عضوي موادو انتقال: کله چې د نبات په پاڼو او شنو برخو کې د ضيائي ترکيب په واسطه له خامو موادو ( $\text{CO}_2$ ,  $\text{H}_2\text{O}$ ) څخه پخه شيره يا قند جوړ شي، د فلويم په واسطه د نبات مختلفو برخو ته ورل کېږي.

## د اووم څپرکي پوښتنې

د خالي ځايونو پوښتنې:

لاندي تش ځايونه په مناسبو ځوابونو ډک کړئ.

- ۱- د پاڼې او ساقي سيستم د \_\_\_\_\_ په نامه يادېږي.  
الف: Root System، ب: Shoot System، ج: الف او ب دواړه، د: هيڅ يو
- ۲- هغه طبقه چې د رېښې سطحه يې پوښلې ده \_\_\_\_\_ نومېږي.  
الف: درميس ب: اپي درمس ج: فرعي رېښې د: ټول صحيح دي
- ۳- د پاڼې بهرنۍ برخه د \_\_\_\_\_ په واسطه پوښل شوې ده.  
الف: ستوماتا ب: ساتونکو حجرو ج: کيوتيکل د: هيڅ يو
- ۴- په يوه نبات کې د موادو لېږدونه د \_\_\_\_\_ انساجو په واسطه کېږي.  
الف: زايلم ب: فلويم ج: ستوماتا د: الف او ب سمې او ناسمې پوښتنې:

لاندي پوښتنې په خپلو کتابچو کې وليکئ. سمې جملې د "ص" او ناسمې جملې د "غ" په تورو په نښه کړئ.

- ۱- په نبات کې اوبه او منرالونه د فلويم په واسطه ښکته خواته حرکت کوي. ( )
- ۲- په نبات کې پخه شوې شيره د زايلم په واسطه د نبات پورته خواته حرکت کوي. ( )
- ۳- کله چې ساتونکې حجرې اوبه واخلي، پر سېږي، يوه بله لري کېږي او د تبخير عمليه ترسره کېږي. ( )
- ۴- کله چې نبات کې د تبخير عمليه ترسره کېږي، په نبات کې د اوبو ستون د اوبو د فشار په واسطه پورته خواته حرکت کوي. ( )

تشرېحي پوښتنې:

- د رېښې دندې په لنډ ډول واضح کړئ.
- د تعرق عمليه څه ډول صورت نيسي؟ شرح يې کړئ.
- د تنې (ساقې) دندې واضح کړئ.
- د پاڼې دندې واضح کړئ.



## د نبات عکس العملونه:

کله چې هوا سره شي تاسو څه حس کوئ؟

آیا ستاسې غاښونه یو پر بل لگېږي؟

آیا رېږدئ؟

هغه شی چې ستاسو په وجود کې د یو عکس العمل لامل کېږي، له محرک څخه عبارت دی. آیا نباتات به هم د محرک په مقابل کې عکس العمل وښايي.

هو، نباتات هم د محرک په مقابل کې عکس العمل ښايي. د بېلگې په ډول: نباتات د رڼا، د ځمکې د جاذبې او د موسمونو د بدلون په مقابل کې عکس العمل څرگندوي. د دې څپرکي په لوستلو سره به وکولای شئ چې:

پر نباتي هورمونونو، د تروپیزم پر ډولونو او د منبھاتو په مقابل کې د نباتاتو پر عکس العملونو باندې پوه شئ او اهمیت به یې درک کړئ.

## نباتي هورمونونه:

ستاسو په نظر په نباتاتو کې څه شی د ودې سبب کېږي؟ کوم عامل د نباتاتو د ودې د پاتېوالي لامل کېږي؟ په نباتاتو کې عکس العملونه څه ډول ترسره کېږي؟

هورمونونه کېمیاوي مواد (عضوي کتلهستونه) دي چې د حیواناتو د بدن په یوه برخه کې جوړېږي. د بدن بلې برخې ته حرکت کوي چې د ځینو حیاتي عملیو او عکس العملونو د تنظیم لامل کېږي. په ساده حیواناتو کې هورمونونه حجره په حجره لار پیدا کوي، خو په عالی حیواناتو، لکه فقاریه حیواناتو کې معمولاً هورمونونه د خاصو غدو په واسطه جوړېږي چې د انډوکراین غدو په نامه یادېږي. مستقیماً ونې ته څخول کېږي او د هدف په حجرو تاثیر کوي، خو پر خلاف په نباتاتو کې امکان لري چې د هورمون محل او تاثیر یې یوځای وي یا مستقیماً حجره په حجره د انتقالی انساچو له لارې لېږدول کېږي.

سره له دې چې معلومه نه ده هورمونونه څه ډول خپل اثر په حجرو باندې کنټرولوي، خو د هورمونونو دغه کار مختلف او متفاوت دی. د هورمونونو دندې د یو ژوندي موجود د بدن د فعالیتونو همغږي کول دي او هم یې لاندې عملیې کنټرول او تنظیموي:

۱- د حیاتي مختلفو عملیو تنظیم، لکه: وده، کرڼه (رفتار) او د مثل تولید.

۲- د انرژۍ د تولید، زېرمې او مصرف ترمنځ همغږي.

۳- د یو ژوندي موجود د بدن د حالت ثابت ساتل، لکه: په بدن کې د مالګو او اوبو د مقدار ثابته ساتنه.

۴- د تحریک په مقابل کې د ژوندي موجود عکس العمل ته چمتو کول.

## هورمونونه او د نبات وده:

د یو نبات وده او رشد زیاتره د هورمونونو په واسطه تنظیمېږي. په نباتاتو کې ځینې هورمونونه ترشح کېږي چې د نباتاتو د رشد سبب کېږي.

همدارنگه ځینې هورمونه شته چې د نبات د ودې د مخنیوي لامل کېږي، د بېلګې په توګه: په زیاترو نباتاتو کې د یو شمېر هورمونونو د تحریک په اثر په ځینو ترکیبونو، نوکلیک اسید او د حجرې په وېش کې چټکتیا صورت نیسي، خو یوه ډله نور هورمونونه د هغوی د سرعت مخه نیسي. په دې ترتیب توازن پر خپل ځای ساتي یا دا چې د ځینو هورمونونو غلظت د حجرو د اوږدېدو سبب کېږي، لکه د اکسین هورمون. له بلې خوا له حد څخه د حجرو زیاتو اوږدېدو مخه نیسي، له همدې ډول تنظیم او توازن له لارې په نباتاتو کې د ودې عملیه منظمه کنټرولېږي، نو له دې امله ځینې پوهان د هورمون د کلمې پر ځای دوی د ودې د تنظیموونکو په نامه یادوي. نباتي هورمونونه زیاتره په دوو ډلو وېشل شوي دي:

**۱- د ودې هڅوونکي هورمون:** درې گروپونه کېمیاوي مرکبات چې د اکسین (Auxin)، گېبرلین (Gibberellins) او سایتوکینین (Cytokinin) په نامه یادېږي، شته چې د حجروي وېش په عملیه، د حجرو په اوږدېدو، د نباتاتو د غړو په پیدا کېدو او ځانگړي کېدو کې فعالیت کوي. له دې ډلې څخه اکسین یې زیات د بحث وړ دی چې په لاندې ډول یې ترڅېړنې لاندې نیسو:

\* د نبات هغه برخې چې وده زیاته لري، زیاته اندازه اکسین تولیدوي. اکسین په نباتاتو کې په ځانگړي ډول دوه عملیې سرته رسوي. اکسین د نباتاتو د حجرو په اوږدېدو تاثیر لري او په نبات کې د اکسین جمع کېدل د ساقي د اوږدوالي لامل گرځي.

\* اکسین د نباتي هورمونونو له ډلې څخه یو هورمون دی چې د حجرو د تحریک سبب کېږي.

د ساقي هغه برخې چې د سیوري په طرف واقع وي زیات اکسین لري، نسبت نورو برخو ته زیاتې اوږدېږي او د دې لامل کېږي چې نبات د رڼا لوري ته کور شي. د نبات هغه برخې چې زیاته وده، لري ډېر اکسین تولیدوي.



(۸-۱) شکل: د نبات هغه برخه چې سیوري ته واقع ده د اکسین راتولېدنه لیدل کېږي

\* اکسین د پانو او مېوو په توپېدلو کې

مهم رول لري، ځکه چې د اکسین د

غلظت زیاتوالی د مېوې وده او انکشاف

زیاتوي او له نبات څخه د مېوې د

توپېدلو مخنیوی کوي. کله چې په مني کې د اکسین غلظت کم شي، پخې شوې مېوې رالوېږي او پانې

هم په توپېدلو پیل کوي. همدارنگه د ځوانو بناخونو د خواگانو د غوټیو د ودې په مخنیوي کې رول

لري. که د ساقي د سر تېغونه پري شي، د څنګ غوټې او تېغونه راشنه کېږي، تراوسه پورې څېړنو نه ده

معلومه کړې چې اکسین او ځینې نور نباتي هورمونونه څنګه کولای شي په نباتي حجرو کې دغه ټول

توپیر لرونکې اغېزې سرته ورسوي.





(۸-۲) شکل: د پانو او مېوو په توپېدو کې د اکسین رول

**۲- د ودې مخه نیونکي هورمونونه:** دغه هورمونونه پرعکس د رشد د محرکونو عمل کوي یعنې د نبات د ودې مخنیوی کوي چې په دې کې ایتلین او ابسیزیک اسید (Abscisic Acid) شامل دي. دا هورمونونه هغه عملونه کنټرولوي چې د نبات، وده وروستي پړاو ته رسېدلې وي، لکه: زړښت، د پانو توپېدل، د گلانو مړاوي کېدل او د مېوو پخېدل او نور.


همدارنگه په نامساعدو شرایطو کې د ودې چټکتیا، د پروټین جوړول او د معدني مالګو لېږدونه کنټرولوي.

**ابسیزیک اسید:** په ژمي کې د نباتاتو د ټېغو په استراحت یا د ژمي په خوب (Dormancy) کې مهم رول لري.


دغه هورمون په پانو کې جوړېږي، د پانو مېوو او د نبات د نورو برخو سقوط ته چټکتیا ورکوي. همدارنگه ابسیزیک اسید سربېره پردې د نبات وده هم ودروي. د اوبو د وچوالي په وخت کې چې نبات بشپړ نموالی نه لري، په پانو کې د ستوماتا د سوړيو د بندېدلو سبب کېږي او د اوبو د ضایع کېدو مخه نیسي.

\* **ایتلین:** ایتلین د کاربن او هایډروجن یو ساده مرکب دی. د هورمون دنډه سرته رسوي، د مېوو پخېدو او رسېدلو ته چټکتیا ورکوي. ایتلین د نبات د القاح تر عمليې وروسته د گل د برخو په مړاوي کېدو کې رول لري او په مني کې د پانو توپېدلو ته چټکتیا ورکوي. ایتلین کولای شي د هوا د ککړتیا په مقابل کې د حجرو زخمونو، د ناروغیو عواملو او د زیاتې مودې

لپاره په اوبو کې د نبات پاتې کېدلو په مقابل کې عکس العمل څرگند کړي.  
**په کرنه کې له نباتي هورمونو څخه گټه اخیستنه:** په نباتي ودې او رشد کې د هورموني کنټرول د اغېزې په باره کې د ساينسي سرته رسيدلو څيړنوله امله زيات معلومات لاسته راغلي چې د اقتصاد، باغواني او کرنې له مخي د اهميت وړ دي.  
**۱- ايتلين** ( $CH_2 = CH_2$ ): په لومړي گام کې د ودې د چټکتيا مخالف عمل کوي. د نباتاتو په ځينو نسجونو کې په طبيعي ډول جوړ او د غاز په بڼه ازادېږي چې د رېښې او ساقي د ودې مخه نيسي. زوروالی او د پاڼو توبدلو ته چټکتيا ورکوي او د جانبي غوټيو وده او اوږدېدلو کې وروسته والی راولي. دغه گازي هورمون د زياترو مېوو په رسېدلو او د کلوروفيل تجزيې ته چټکتيا ورکوي. کروندگر له پخوا څخه پوهېدل، په هغو کوټو کې چې د نفتي بخاريو په واسطه تودېږي، که مېوه لرونکي نباتات پکې وساتل شي، مېوې يې ژر پخېږي. وروسته څرکنده شوه د نفتو په سوځولو سره ايتلين توليدېږي او د مېوو د ژر پخولو لامل کېږي. په انگورو، رومي بانجانو او نورو مېوو کې چې له پخوالي دمخه ټولېږي، د ژر پخېدو لپاره ورڅخه گټه اخیستل کېږي. همدارنگه د ايتلين هورمون د مېوو لکه: گيلاس او ونو ترمنځ د ارتباط د کموالي لامل کېږي چې په نتيجه کې د ټولولو په وخت کې اسانتيا رامنځته کوي.



شکل: (۸-۳) الف: د ايتلين د غلظت اغېزه د نبات پر ودې باندې



شکل: (۸-۳) ب: خپله د مېوې په واسطه د ايتلين د گاز توليد چې د خامې مېوې د پخوالي لامل گرځي.

**۲- له گېبرلين څخه گټه اخیستنه:** دغه هورمونونه د جاپاني څېړونکو په واسطه هغه وخت کشف شول چې د نبات د ځوانو او نوو ساکو د غيرطبيعي اوږدېدو لپاره يې څېړنې او مطالعې کولې، هغوی وموندله گېبرلين د حجرو د اوږدوالي سبب کېږي چې په نتيجه کې يې ساقه اوږدېږي. گېبرلين د هغو هورمونو له ډلې څخه دی چې په ساکو او دانو کې د دوی د ودې په حال کې توليدېږي او د مریستم

په حجرو کې د تکرر چټکتیا هم زیاتوي. له گېبرلین څخه د بې دانه انگورو د دانو د کلکېدو لپاره استفاده کېږي او هم د دې په واسطه بې دانه منې، خټکي، ناک او کېنو لاسته راوړل کېږي. همدارنگه گېبرلین په ځینو دانو کې د انزایم تولید او په ځینو نباتاتو کې د گل تولید لامل کېږي. که پر نبات باندې له بهر څخه وشیندل شي، نباتات له پامو څخه ډکېږي په همدې ډول دغه هورمون د حجرو د زوروالي او خرابوالي مخنیوی کوي، د ویروسي ککړتیا، د یخې هوا او نورو ریانمو اغزو په وړاندې، د حجرو مقاومت زیاتوي.



شکل: د انگورو د دانو د غټولو لپاره ډگپرنی کارول (۸-۴)

**۳- له سایتوکینین هورمونونو څخه گټه اخیستنه:** سایتوکینین د رېښو په څوکو کې تولیدېږي چې د زایلیم له لارې ځوانو ساقو ته لېږدول کېږي. سایتوکینین د اکسین او گېبرلین په شان ځینې خاص جینونه فعالوي. هغه سایتوکینین چې د رېښې په سر کې تولیدېږي، د نبات د رېښې پاتې او تنې د حجروي وېش د تنظیم لامل کېږي او وده یې چټکوي. همدارنگه له سایتوکینین څخه د ښاخونو او گلاتو د تازه پاتې کېدو او په انبارونو کې د زیاتې مودې او د مېوو لپاره سبزیجاتو په ساتنه کې ورڅخه گټه اخیستل کېږي.

**۴- له اکسین هورمونونو څخه گټه اخیستنه:** اکسینونه هم توپیر لرونکي تاثیرونه لري. خو ډوله مصنوعي اکسین جوړ شوي دي چې د نبات د رېښې وده ډیره چټکوي او همدارنگه د قلمو د رېښو زیاتوالي لپاره کارېږي.


د مېوو په باغونو کې په ونو باندې مصنوعي اکسین شیندي چې په پسرلي کې له طبعي اکسین سره یوځای شي، ترڅو د خرابو مېوو د توپېدو لامل شي او پاتې مېوې له معمولي حد څخه ښه وده وکړي. پر ونو باندې د اکسین شیندل د اوږې په پای کې د دې لامل کېږي چې مېوې تر ډېره وخته په ونه کې پاتې شي او زیات اثر وکړي. د مني په وخت کې د نبات زوروالی د پامو او مېوو تولیدول کنټرولوي او د ښاخونو د جانبې زخو د ودې مخنیوی کوي.

## وده او رشد:

آيا وده او رشد توپير لري؟

دلته د رشد او ودې له دقيقې پېژندنې سره اشنا کېږو.

**رشد:** د رشد په عمليه کې ټولې هغه پېښې شاملې دي چې په هغې کې يو کامل ژوندى موجود منځته راځي. د يو ژوندي موجود د جوړوونکو برخو غټېدل يا مخکينيو برخو ته د ورته برخو منځته راتگ، لکه په نبات کې د ساقې يا رېشو د اوږدوالي زياتېدل يا د نوو پاڼو، ساقو او رېشو نوې برخې پيدا کېدل دا ټول د رشد په پېښو کې شامل دي. رشد په نباتاتو کې په دوه ډوله سرته رسېږي. يو د حجرو زياتوالی چې د حجروي وېش په واسطه صورت نيسي




شکل: (۸-۶) مرستمونه چې د نبات د حجرو د حجم او قطر زياتوالي سبب کېږي او د ساقې د څوکې مرستمونه او هغه رېښه چې د نبات د جوړېد سبب کېږي.

او بل د حجرو د حجم زیاتوالی چې بیا لومړني حالت ته نه راگرځي، خو د اوبو د جذب په واسطه د نبات پرسېدل په رشد کې نه راځي، ځکه چې د اوبو تر دفع وروسته بیا خپل لومړني حال ته راگرځي. په نباتاتو کې رشد د مرستم په نامه ځانگړو حجرو پورې اړه لري چې مرستم د نبات په ځانگړو سیمو کې شتون لري. هغه مرستم چې فعالیت یې د نبات د لومړني جوړښت سبب کېږي، د لومړني مرستم په نامه یادېږي چې د ساقې او رېښې په څوکو (د رېښې له خولې څخه لاندې) کې ځای لري، په ټولو نباتاتو کې موجود دي. بل هغه مرستم چې فعالیت یې د نبات د قطر د رشد او جوړښت سبب کېږي، د ثانوي مرستم په نامه یادېږي. دغه مرستم په استوانه یي ډول د نبات په ریشه او ساقه کې منځته راځي چې د فعالیت له رشد څخه یې د نبات د قطر رشد صورت نیسي او ضخامت پیداکوي چې په څو کلنو نباتاتو کې زیات لیدل کېږي.

**په نباتاتو کې وده:** یعنې د ژوند له یو پړاو څخه تېرېدل او بل پړاو ته ننوتل دي چې په هغه کې نوې برخې منځته راځي.

په نباتاتو کې د ودې فعالیتونه د حیواناتو په څېر د جینونو په واسطه کنټرول او تنظیمېږي، خو حیواني او نباتي کنټرولونکي فعالیتونه یو ډول نه دي. په حیواناتو کې د ځینو نسجونو د ودې په سرته رسدو سره سم کنټرول کوونکي هم غیر فعالېږي، خو په نباتاتو کې د ودې کنټرولونکي جینونه دایمي فعالیت لري او د مرستم حجرو په دوامداره ډول د وېش په واسطه نوې حجرو منځته راوړي. په دې ترتیب وده د نبات د عمر په اوږدو کې دوام پیداکوي او وده له رشد سره یوځای سرته رسېږي.



شکل (۸-۷): د نبات د چوپي ساقې انکشاف او وده

**په نباتاتو کې د ودې او رشد تنظیم:** په نباتاتو کې رشد د نورو ژونديو موجوداتو په څېر په دوو طريقو صورت نيسي يو د حجرو وېش او بل د حجرو د څنگونو زياتوالي په واسطه. نباتات د رشد د لازمو موادو د برابرولو لپاره د چاپېريال خامو موادو ته اړتيا لري. څرنگه چې نباتات د ضيايي تركيب په پړاو کې د ودې او رشد لپاره د اړتيا وړ ټول کاربوهايډرېټونه برابروي او دې عمليې د سرته رسولو لپاره د دوه خامو مادو لکه:  $H_2O$  او  $CO_2$  ته اړتيا لري. همدارنگه نباتات د حيواناتو په څېر د حجروي تنفس لپاره اکسيجن ته اړتيا لري. که څه هم د نباتاتو شنې برخې د ضيايي تركيب په عمليه کې اکسيجن توليدوي، خو د پاڼو او ساقو د گټې اخيستنې وړ  $O_2$  زياته برخه له هوا څخه برابرېږي. رېښې خپل د اړتيا وړ اکسيجن د خاورو د ذرو په منځ کې له فضا څخه اخلي.

له همدې امله که چېرې د رېښې د شاوخوا خاورې تخته او سختې شي يا د اوبو په واسطه زياتې مشبوع شي، کافي اکسيجن رېښو ته نه رسېږي او د مړينې لامل گرځي.

نبات ځينې معدني مواد؛ لکه: نايټروجن، فاسفورس او پوټاشيم هم د رېښو له لارې جذبوي چې د نبات د طبيعي رشد لپاره اهميت لري.


نن ورځ د مختلفو کيمياوي سرو په جوړولو او په لازمه اندازه په کرنيزو خاورو د هغو شيندل او له عضوي سرو څخه په گټې اخيستنې سره نباتاتو لپاره يې د منرالونو او د عضوي موادو د کمښت اړتياوې پوره کړې دي.



## فکر وکړئ:

محيطي عوامل د نباتاتو په رشد او وده څه اغېزه لري؟

**د رشد حرکت:** نباتات ژوندي ساکن موجودات دي، له يوځای څخه بل ځا ته حرکت نشي کولی، خو د نباتاتو ځينې غړي کولای شي د خاصو محرکونو په ځواب کې عکس العمل ښکاره کړي، لکه: د رشد حرکت، پرسوب او نور. په نباتاتو کې دوه ډوله د رشد حرکت تشخيص شوی دی چې په لاندې ډول دی:



شکل: په نباتاتو کې د رشد حرکت (۸-۸)

**الف- ناستیک حرکتونه (Nastic Movements):** د بهرني محرکونو په واسطه منځته راځي. نبات کوم خاص پلو ته عکس العمل نه ښکاره کوي، بلکې هر طرف وي، مثلاً: د مموزا Mimosa نبات د پاڼو ناڅاپي غورځېدل د تماس په واسطه. په دې ډول حرکت کې د نبات رشد شامل نه دی، بلکې پر عکس د بهرنيو محرکونو په واسطه منځته راځي.



شکل: د مموزا د نبات حساسیت د تیگموتروپیزم د تماس په مقابل کې چې په حقیقت کې د یو عکس العمل یا ناستیک حرکت ښودونکی دی.

**ب- تروپیزم (Tropism):** ځینې نباتات د چاپیریال محرکونو ته د ودې له لارې ځانگړو خواوو

ته عکس العمل ښکاره کوي. د محرک په طرف د یو نبات مېلان د تروپیزم په نامه یادېږي.

تروپیزم د بهرني محرک په مقابل کې د یو نبات له عکس العمل دی چې د یو ځانگړي سمت یا طرف څخه عمل کوي. د نبات وده د محرک د جهت په طرف وي، مثلاً: د رېښو وده د ځمکې یا اوبو په طرف وي.


تروپیزم یا مثبت وي یا منفي وي، مثلاً: د نبات وده د محرک په طرف مثبت تروپیزم دی او په مخالف سمت وده منفي تروپیزم دی. تروپیزم د رشد د بېلابېلو محرکونو له مخې په لاندې ډول دی:

**۱- فوتوپروپیزم (Phototropism):** د رڼا په طرف د یو نبات مېلان ته فوتوتروپیزم وايي. د

یو نبات وده د رڼا په طرف یو مثبت تروپیزم دی، ځکه چې نبات د نور په طرف کرېږي او وده کوي.

د نبات منفي تروپیزم د محرک په مخالف طرف وي، رېښه د ځمکې په طرف مثبت تروپیزم دی،


خو د لمر په طرف منفي تروپیزم دی. په لاندې شکل کې فوتوتروپیزم وینو:



شکل: (۸-۱۰) د رڼا په مقابل کې د نبات عکس العمل



## ۲- جیوتروپیزم یا گراویتی تروپیزم (Geotropism or Gravity tropism):



د ځمکې د جاذبې د قوې په طرف د یو نبات عکس العمل دی. رېښه معمولاً مثبت جیوتروپیزم ښکاره کوي چې د ځمکې د جاذبې قوې په طرف وده کوي، خو ساقه منفي جیوتروپیزم لري، ځکه چې د ځمکې د جاذبې قوې مخالف وده کوي. په لاندې شکل کې د رېښې مثبت جیوتروپیزم وینو:

(۸-۱۱) شکل: د رېښې جیوتروپیزم

## ۳- کیموتروپیزم (Chemotropism): د بېلابېلو کیمیاوي توکو په مقابل کې د

نبات عکس العمل دی.

## ۴- هایدروتروپیزم (Hydrotropism): د اوبو په مقابل کې د نبات عکس

العمل دی.

## ۵- تېگموتروپیزم (Thigmotropism): کله چې یو بهرنی عامل د یو نبات له

کوم غړي سره په تماس کې شي، پانې یې فوراً احساس کوي او له معمولي حرکت څخه خپل ځان راټولوي، مثلاً: یو کیمیاوي محرک چې له پانې سره په تماس کې شي، دغه پیغام د تماس له ټکي څخه د پانې قاعدې ته لېږدول کېږي د هغه ځای حجرې په چټکتیا سره خپلې اوبه له لاسه ورکوي او په نتیجه کې پانه خپل ځان راټولوي، خو تر څو دقیقو (۱۰ دقیقو) وروسته پانې بیا خپل لومړني حالت ته راځي. ځینې دغسې حرکتونه د غوښه خوړونکو نباتاتو د پانو په واسطه د حشراتو د نیولو لامل کېږي، مثلاً: د ځینو حشراتو د حساسو وینتانو د تماس په واسطه د نبات پانه تحریک کېږي، ځان ټولوي او حشره ښکار کوي.



(۸-۱۲) شکل: د غوښه خوړونکي نبات د پاپو راټولېدل له مچ او ملخ سره د تماس په وخت کې

## د وچکالي په مقابل کې د نباتاتو عکس العمل:

وچکالي څه شی ده او څنګه منځته راځي؟

آیا وچکالي په خاوره او نباتاتو اغېزه لري؟

په یوه وچه توده او لمريزه ورځ کې د اوبو د کموالي له امله ښايي یو نبات زیانمن شي، ځکه د تبخیر او تعرق د عملې په وسیله د اوبو د لاسه ورکول یې نسبت هغو اوبو ته زیات وي چې له خاورو څخه یې د رېښې په واسطه اخلي.

اوږده وچکالي کولای شي د طبیعت د اېکوسېستم محصولات د اوونيو او میاشتنو لپاره اغېزمن کړي. آن د اوبو کموالي د نبات د له منځه تللو لامل کېږي، خو باید وویل شي چې نباتات د کنټرول سپستمونه لري چې نبات ته د اوبو د کموالي سره د توافق توان ورکوي. زیاتره نباتات د اوبو د کموالي په مقابل کې عکس العمل ښکاره کوي چې ذکر شوی عکس العمل له نبات سره مرسته کوي، ترڅو د تبخیر یا تعرق د چټکتیا د کموالي په واسطه د اوبو د ضایع کېدو مخنیوی وکړي او اوبه زېرمه کړي. د اوبو کموالي په پاپو کې د ساتونکو حجرو د پرسوب د منځته راتګ لامل کېږي او د تبخیر د عملې د ورو کولو یو ساده مېکانیزم دی چې د پانې سوري (Stomata) تړل کېږي او تبخیر ورو کېږي.

همدارنګه د اوبو کموالي پانې تحریکوي چې په پانې کې د اېبسزیک اسید (Abscisic Acid) په نامه هورمون تولید او آزاد شي. نوموړی هورمون د ساتونکو حجرو په غشا باندې اغېزه کوي ترڅو ستوماتا د سوریو په تړل کېدو کې مرسته وکړي. پانې کولای شي په څو نورو طریقو د اوبو د کموالي په مقابل کې عکس العمل وښيي. د حجرې پراخوالی (انبساط) د پرسوب یوه عملیه ده، د اوبو کموالی یا د اوبو نه رسېدل د نوو پاپو د ودې او د اېبسزیک اسید

د ټولېدو مخنیوی کوي. دغه عکس العمل د تبخیر له لارې د اوبو د ضایع کېدل کموي، ځکه چې د پانې د سطحې زیاتوالی ورکېږي. د زیاترو گیگانو او نورو نباتاتو پانې، کله چې اوبه لږې شي، مړاوې کېږي او د تاوې شوې لولې بڼه غوره کوي. د وچې هوا او باد په مقابل کې د پانې د سطحې د کموالي له امله تبخیر کمېږي. که څه هم د پانې دغه عکس العمل اوبه ساتي، خو د ضیایي ترکیب عملیه کموي چې په نتیجه کې وچکالی د محصولاتو د کموالي لامل کېږي. د رېښې وده د وچکالی (اوبو کموالي) له امله هم عکس العمل ښکاره کوي، ځکه خاوره د سطحې له خوا ښکته خواته وچېږي چې د سرسري رېښو د ودې مخنیوی کوي.



شکل: (۸-۱۳) د اوبو وچوالی چې د نبات د ودې د مخنیوي لامل کېږي

## د اتم څپرکي لنډيز

• هورمونونه کېمياوي مواد دي چې د ژونديو اجسامو د بدن په يوه برخه کې توليدېږي او د بدن په بله برخه کې د بدلون لامل کېږي. په نباتاتو کې زياتره د توليد ځای او د هورمون اغېزه يوځای وي يا مستقيماً حجره په حجره د انتقالې انساجو له لارې منتقل کېږي.

• د يو نبات طبيعي رشد او وده د هورمونو په واسطه تنظيمېږي، ځينې هورمونونه د رشد لامل کېږي آن په رشد کې وروسته والی راولي.

• درې گروپ کېمياوي مرکبات چې اکسين، گېبرلين او سايتوکنين دي، د حجروي وېش په عمليه کې د حجرو په اوږدېدو، د نبات د غړو په پيداکېدو او مشخص کولو کې فعاليت کوي.

• د رشد د منع کولو هورمون پرعکس د رشد د تحريکولو عمل کوي او دغه هورمونونه د ودې په وروستيو پړاوونو، لکه: زوروالي، د پاڼو توپېدلو، د گلانو مړاوي کېدلو او د مېوې په پخولو کې برخه اخلي.

رشد: د يو ژوندي موجود د بدن جوړوونکو برخو غټېدل يا مخکينو برخو سره يو ډول د نوو برخو منځته راتگ دی، لکه د ساقې زياتوالی يا د رېښې د نوو برخو پيداکېدل.

وده: د ژوند له يو پړاو څخه تېرېدل او د ژوند بل پړاو ته ننوتلو ته وده وايي. په حيواناتو او نباتاتو کې د ودې فعاليتونه د جينونو په واسطه کنټرولېږي.

ناستیک حرکت: هغه حرکت دی چې د محرک لور ته نه وي.

فوتوتروپېزم: کله چې يو نبات د لمر لور ته مېلان پيدا کوي او رشد کوي دا پېښه لمر ته د مېلان يا فوتوتروپېزم په نامه يادېږي.

## د اتم خپرکي پوښتنې

سمې او ناسمې پوښتنې:

لاندې پوښتنې په خپلو کتابچو کې وليکئ د سمې پوښتنې په مقابل کې د "ص" او د ناسمې پوښتنې په مقابل کې د "ع" توری وليکئ.

- ۱- د لمر لور ته د یو نبات مېلان فوتوتروپیزم دی. ( )
  - ۲- د محرک لور ته د یو نبات مېلان ناستیک حرکت دی. ( )
  - ۳- نباتي هورمونونه د انتقالي انساجو په واسطه د نبات برخو ته رسول کېږي. ( )
- د خالي ځایونو پوښتنې:

لاندې جملې په خپلو کتابچو کې وليکئ او تش ځایونه په مناسبو کلمو ډک کړئ.

۱- گېبرلین هورمون د \_\_\_\_\_ او \_\_\_\_\_ د ودې په حال کې کې تولیدېږي.

الف: ساقه                      ب: دانې                      ج: الف او ب                      د: هيڅ یو

۲- هغه هورمون چې د ودې د هورمون پرعکس عمل کوي \_\_\_\_\_ دی.

الف: ابسیزیک اسید                      ب: اکسین                      ج: الف او ب                      د: هيڅ یو

۴- د یو نبات وده او رشد زیاتره د \_\_\_\_\_ په واسطه کنټرولېږي.

الف: زایلیم                      ب: فلویم                      ج: هورمونونه                      د: تروپیزم

تشرېحي پوښتنې:

- نباتي هورمونونه څه شی دي او کومه دنده پرغاړه لري؟
- د حیواناتو وده د نباتاتو له ودې سره څه توپیر لري؟
- سیتوکینین او گېبرلین، نباتات څه ډول تر تاثیر لاندې راولي او په کرنه کې ورڅخه څه ډول گټه اخیستل کېږي؟
- وچکالي څه شی دی او څه وخت منځته راځي؟ تشرېح یې کړئ.



## په گل لرونکو نباتاتو کې تکثر:

< گل لرونکي نباتات څه ډول نباتات دي؟

< گل د نبات څه ډول عضو ده او کومې دندې سرته رسوي؟

د ځمکې د مخ د نباتاتو تقریباً ۸۰٪ یې گل لرونکو نباتات دي چې زیاتره خوراکي اړتیاوې د همدې نباتاتو په واسطه پوره کېږي. ځینې دا نباتات زینتي او زړه راکښونکي دي، یو شمېر یې د نخي ټوکراتو، درملو، رنگه موادو د برابرولو لپاره کارول کېږي. همدارنگه غلې دانې، حبوبات لکه: غنم، اوربشې، چنې، مۍ او مشنگ، مېوه لرونکي ونې، پنبه، کتان، سابه دا ټول د گل لرونکو نباتاتو له ډلې څخه دي. گل لرونکي نباتات شنې پانې لري، د لمر رڼا جذبوي او د ضیایي ترکیب په واسطه خوراکي توکي جوړوي همدارنگه دا نباتات انتقالي انساج او ډبل حجروي دېوال لري. د دې نباتاتو مهمې ځانگړتیاوې د گل، د دوه گونې القاح (نرینه او بنځینه جنس) او د مېوې درلودل دي. گل د پټ تخم گل لرونکو نباتاتو تکثري عضو ده. د گل لرونکو نباتاتو دانې په مېوه کې پټې وي.

ددې خپرکي په لوستلو به وکولای شئ چې:

په گل لرونکو نباتاتو کې تکثر او د هغه له څرنگوالي سره اشنا شئ، گل او د گل اعضا وپېژني.

ددې نباتاتو په زوجي او غیرزوجي تکثر او گردې خپرونې باندې به پوه شي او په ورځني ژوند کې به د گل لرونکو نباتاتو اهمیت درک کړای شئ.

## په تخم لرونکو نباتاتو کې زوجي تکثر:

آيا پوهېږئ چې گل، په گل لرونکو نباتاتو کې د مثل د توليد او تکثري غړي په توگه ځانگړتيا موندلې ده؟

د گل توليد د گل لرونکو نباتاتو يوه عمده ځانگړتيا ده، نو بايد په لومړي گام کې د گل او د هغه اجزاوو په باره کې معلومات لاسته راوړو ترڅو د مېوې دانو او د مثل په توليد کې د گل دندې وپېژنو.

**د گل برخې (اجزا):** گل د ساقي يوه برخه ده چې د تکثر لپاره يې اختصاص موندلی دی. دوه برخې لري يوه يې د گل لکۍ (Pedicel) ده چې گل له ساقي سره نښلوي او بله يې پرسېدلې جوړښت (Thalamus) دی چې د گل اصلي برخې (لکه کاسبرگ، گل پانې، د تذکیر او تائيت آلې) پرې واقع دي. کاسبرگ او گل پانې د گل جسمي يا مرستندويه پانې دي. د تذکیر او تائيت آلې جنسي غړي دي. د گل برخې په څلورو دايرو کې ځای شوي چې د گل غونچه يې جوړه کړې ده.


**کاسه پانې يا کاسبرگ (Sepals):** معمولاً شين رنگ لري، د گل د غونچې يا د گل د پاسنۍ برخې ساتنه کوي. د کاسه پانو مجموعه د گل د کاسې يا Calyx په نامه يادېږي. کاسه پانې د گل په لومړي وخت کې د ټولې شوې يا تړل شوې غوټې حالت لري، وروسته سره جلا کېږي.

**گلپانې (Petal):** کله چې د گل غوټې وغوړېږي د گل پانې راښکاره کېږي چې د گل د کاسې له پاسه ځای لري زياتره گل پانې زړه راکښونکي رنگ لري. حشرات ځانته جلبوي چې په دې ترتيب د گردې خپرونې لامل کېږي. زياتره نباتات د نکتار غدې لري چې د گل پانو په قاعده کې واقع وي. غدې خوره مایع چې خور بوی لري، ترشح کوي او د حشراتو په جلبولو کې مرسته کوي، ترڅو گردې خپرونې ته چټکتيا ورکړي. د گل پانو مجموعه د گل د جام يا Corolla په نامه يادېږي.

**د تذکیر آلات (Anroecium):** آ د گل درېمه حلقه د تذکیر آلات دي چې څو ستيمين (Stamens) لرونکي وي. ستيمين د گردې دانې (مکروسپور) توليدوي. هر ستيمين د يوې ميلې (Stalk) يا Filament او د سپورونو له کڅوړې (Anther) څخه جوړ شوی وي. په انتر کې د پولين گرین (Pollen grain) په نامه د گردې دانې جوړېږي.

**د تائيت آلات (Gynoecium):** د تائيت آلې د گل څلورمه او دننۍ حلقه ده چې د Pistil په نامه يادېږي. د تائيت په آلې کې شاملې برخې دا دي، پرسېدلې برخه يا تخمدان (Ovary)، گردنه يا (Style) چې د پاڼې يا ميلې په بڼه وي او بله برخه يې ستيگما (Stigma) ده چې د گردنې په سر کې واقع ده او سربښناکه ماده لري.

تخمدان د تخمو ساتونکې کوټه ده، ښځينه جنسي حجره (ښځينه گاميت) يې په دننه کې وده کوي چې له هرې تخمې څخه يوه دانه تشکيلېږي، د تخمدان د بڼې د تغيير، پخېدلو او رسېدلو څخه مېوه وده کوي يعنې پوښ شوي تخمدان ته مېوه وايي.



هغه گل چې څلور واړه حلقې (کاسه پاني، گل پاني د تذکیر او تانيث آلې) ولري د بشپړ گل په نامه يادېږي. هغه گل چې پورتنی یو یا څو اجزاي ونه لري د نابشپړ گل په نامه يادېږي. هر گل چې د تذکیر او تانيث آلې ولري، د دوه جنسه گل په نامه او هغه گل چې یو له دې دوو څخه ونه لري، یو جنسه گل په نامه يادېږي. یعنې که د تذکیر او تانيث آله دواړه په یو گل کې وي، دوه جنسه او که جلا وي یو جنسه گل دی.


**مذکر گامیت او د گردې جوړونه:** سټیمین په گل کې تر تکثري غړی دی، هر سټیمین د میلی یا Filament او د Anther یا د گردې له خلطې څخه جوړ شوی دی. د گردې د دانې د جوړېدو په وخت کې د گردې د خلطې (انتر) دننه هره یوه حجره د میوسس د وېش په واسطه څلور حجری (هپلوید میکروسپورونه) را منځته کوي چې د نارسېدلې گردې په نامه يادېږي. بیا د میکروسپورونو هسته د مېتوسس د وېش په واسطه دوه هستې یا نرینه گمیتوفایت یا د رسېدلې گردې دانې تولیدوي. بیا رسېدلې دانې دوو دېوالونو (داخلي او خارجي دېوالونو) په واسطه پوښل کېږي.

**نرینه گامیت:** نرینه گامیت په پټ تخم لرونکو نباتاتو کې تر گردې خپرېدو وروسته تولیدېږي. کله چې د رسېدلې گردې دانه د ستگما (د تانيث آلې) له پاسه پرېوځي، په دې وخت کې د گردې هسته د ستايل د گردې نل ته ننوځي د مېتوسس د وېش په واسطه دوه نرگامیتونه (انتروزویدونه) منځته راوړي. د گردې د نل عمده رول دا دی چې په تخمدان کې مؤنث گامیت یا تخمې ته مذکر گامیت رسوي.

(۹-۲) شکل

**بنځینه گامیت او د تخمې د تشکیل ډول:** په پټ تخم لرونکو نباتاتو کې تخمونه د تخمدان په دننه کې تشکیلېږي، تخمې د میوسس د وېش په واسطه څلور هپلوید حجری جوړوي. وروسته درې حجری یې له منځه ځي، یوه حجره یې پاتې کېږي چې د میوسس متوالي وېش سرته رسوي.





د نارس د گردې دانې

شکل: د انتر عرضي مقطع له څلور کڅوړې گردې سره (۹-۲)

تر رشد او څو حجروي وېش وروسته جنيني کڅوړه جوړوي. په کڅوړه کې د گامتوفایټ یوه حجره د هیلویید د دوو هستو لرونکې وي چې د دوه هسته یي حجرو په نامه هم یادېږي او د جنيني کڅوړې په منځنۍ برخه کې واقع وي. په بل گامتوفایټ کې یوه حجره چې د مونث هگي ورکونکي گمیت په نامه یادېږي وجود لري.

### فعالیت:



یو شمېر مختلف گلان برابر کړئ. کاسه پانې او گل پانې یې بېل کړئ. په گروپي ډول د گل داخلي اجزا د ذره بین په واسطه په غور وگورئ. بیا یې د تذکیر او تائیت شکلونه رسم کړئ او سره پرتله یې کړئ. آیا په ټولو گلانو کې د گل داخلي اجزا یو ډول او یو برابر وي؟ بیا د یو تبغ په واسطه په ډېرې پاملرنې سره د تائیت آله په اوږدو پرې کړئ او وگورئ چې آیا په ټولو مختلفو گلانو کې په تخمدان کې د تخمو شکل او ترتیب یو ډول دی یا توپیر کوي؟

په انتر یا د گردې په کڅوړه کې د گردې دانې د سلايد پرمخ واچوئ څاڅکي د اوبو پرې ورزیات کړئ او په سلايد پوښ یې وپوښوئ بیا د مایکروسکوپ په واسطه یې وگورئ او وویاست چې د هغې خارجي پوښ څه ډول دی؟


### بحث وکړئ:



گلان د تذکیر او تائیت آلو په لرلو سره د مذکر او مؤنث گلانو په نامه یادېږي. په ځینو نباتاتو کې مذکر او مؤنث گلان جلا وي، خو د همغه نبات په مختلفو څانگو کې واقع دي، لکه: کدو، خو په ځینو نباتاتو کې نرینه او ښځینه گلان په جلا ډول په دوو نباتاتو کې واقع دي، لکه: خرما (کجوره). د ځینو نورو په گلانو کې د تذکیر او تائیت آلات د یو نبات په یو گل کې وي، د هر یو په باره کې خصوصاً د گردې خپرونې په باره کې پرې بحث وکړئ او خپل دلایل وویاست.

## دوه گوني يا مضاعفه القاح (زوجي تکثر):

ترگردي خپرونې وروسته دگردي دانې چې ودي او تکثر دانې لري، د تأنيث د آلې پر ستيگما باندې پرپوڅي لکه څنگه چې مخکې وويل شو د ودي حجرې رشد کوي. دگردي لوله منځته راوړي، تکثري حجرې يې په منځ کې ځای نيسي او د مېتوسس د وپش په واسطه دوه مذکر گاميتونه توليدوي.



شکل: (۹-۳) دگردي دانې، ودي کڅوړې، او د ډيلوييد او تريپلويد تخم جوړېدنه


وروسته يو مذکر گاميت دگردي له لولې څخه تېرېږي. د مؤنث له جنسي حجرې سره يوځای کېږي او القاح صورت نيسي چې زايگوت يا ډيلوييد تخم توليدوي. بل مذکر گاميت له دوه هسته يي حجرې سره القاح کېږي، په نتيجه کې تريپلويد تخم ( $3n$ ) توليدوي. وروسته له وپش او رشد څخه البومين منځته راوړي چې خوراكي توکي لري او دا ډول القاح د دوه گوني يا مضاعفې القاح په نامه يادېږي.

دپلوييد تخمه  $2n$  → بنځينه گاميت + نرينه گاميت

تربلوييد تخمه  $3n$  → دوه هسته يي حجره + نرينه گاميت

په پټ تخم لرونکو نباتاتو کې د توليد مثل درې عمده اصله شته چې د ښکاره تخم نباتات يې نه لري او له گل، دوه گوني القاح او د مېوې له توليد څخه عبارت دي.

د هرې القاح شوې تخمې څخه يوه دانه وده کوي. هره دانه يو جنين (نوی سپوروفايټ) دی چې وروسته د ودې او خوراکي توکو په زېرمه کولو سره د دانې د پوښ په واسطه احاطه کېږي. د ودې په وخت کې تخمدان سخت او پېرېږي مېوه منځته راوړي. مېوه خپلې دانې پوښوي. پخې شوې د استفادې وړ مېوې په چاپېريال کې د دانو په خپرولو کې مرسته کوي. کله چې شرايط مساعد شي، دانې راشنې کېږي. جنين د هغو په داخل کې په يو بالغ سپوروفايټ بدلېږي (سپوروفايټ ځوان نبات دی چې له جنين څخه انکشاف کوي) او د خپل ژوند دوران له سره پيلوي. د يادونې وړ ده چې مضاعفه القاح يوازې په پټ تخم لرونکو نباتاتو کې منځته راځي.



### اضافي معلومات:

کله چې القاح شوی تخم وېشل کېږي د سپوروفايټ يو جنين منځته راوړي چې په هغې کې د دانې پانې يا مشمی (بله) تشکيلېږي. د يوشمېه نباتاتو له جنين څخه يوه پاڼه لرونکی ځوان نبات، لکه: جوار، وريجې، غنم او نور وده کوي، په داسې حال کې چې له دوه مشيمه نباتاتو څخه دوه پاڼې ځوان نبات زرغونېږي.



شکل: (۹-۴) په دې شکل کې يوه مچې ليدل کېږي چې گردې وروږې نښتي دي.

### گل او د گردې خپرونه:

گلان ښکلي او ډول ډول رنگونه لري. نکتار يا د گلانو د شيرې ښه بوی، د گلانو زړه راکښوونکی ښې او ښکلي رنگونه د گردې خپروونکو ژوو، لکه: حشرې، الوتونکي او نورو د جلبولو لپاره ډېر مناسب دي. نباتي شيره د حيواناتو او بچيانو لپاره يې ښه غذايي او پروټيني سرچينه ده چې داکار د گردې خپرونې لپاره ډېر ارزښت لري، د بېلگې په توگه: کله چې دا حيوانات وغواړي د گل شيرې ته ځان ورسوي ښايي د گل گرده يې په بدن پورې ونښلي يا د بل گل د گردې دانې چې مخکې وروږې نښتي وې، دې گل ته رانقل کړي. مثلاً

حشرې (د گيښو مچې) لومړی گل له بوی څخه او بيا له رنگ څخه پېژني. (۴-۹) شکل  
 هغه حشرې چې د شپې لخوا تغذيه کوي، زياتره يې د سپين رنگ گلانو او قوي بوی لوري ته ځي،  
 ځکه چې دا ډول گلان په لږه رڼا کې هم د ليدلو وړ وي. د گردې خپرونې مچان هغو گلانو ته ځي چې  
 د خوسا شوې غوښې په شان بوی ولري. ځينې نباتي شيره خوړونکي الوتونکي هم د گلانو په خپرونه  
 کې برخه اخلي، خو ډېر کوچني او بې رنگه او د قوي بوی لرونکي گلان چې نکتار نه لري، د گردې  
 خپرونه يې زياتره د باد په واسطه سرته رسېږي.




شکل: (۵-۹) د حیواناتو په واسطه د گردې خپرونه

ځينې پټ تخم لرونکي نباتات د گردې خپرونه مستقيماً سرته رسوي، يعنې د گردې دانې د انتر (گردې له کڅورې) څخه د همغه گل په سټگما باندې پرېوځي. بيا طبيعي ډول رشد کوي چې دا ډول د گردې خپرونه د ځاني گردې خپرونې (Self Pollination) په نامه يادېږي. په زياترو پټ تخم لرونکو نباتاتو کې د گردې خپرونه په غير مستقيم ډول سرته رسېږي. د يو گل د گردې دانې د بل گل سټگما ته (چې د همغې نوعې څخه دی) لېږدول کېږي، رشد کوي د دانو انتشار زياتره د باد يا نورو حيواناتو په واسطه سرته رسېږي.

**د تخمونو په خپرولو کې د مېوې رول:** د پټ تخمه نباتاتو بڼه والی دا دی چې د مثل د توليد توان يې چټک دی او د القاح عمل له گردې خپرونې څخه ۱۲ ساعتونه وروسته سرته رسېږي او نباتات کولای شي چې تر څو اوونيو وروسته دانې توليد کړي. همدارنگه په پټ تخم لرونکو نباتاتو کې مېوې معمولاً په چټکتيا سره تشکيلېږي او پخوالي ته رسېږي. دغه دانې د يو فصل په اوږدو کې رشد کوي او خپرېدلی هم شي.

د پټ تخمه نباتاتو مېوې د تخمونو په خپرولو کې مهم رول لري، مثلاً د پټ تخم نباتات غوښينې او خوراکی مېوې توليدوي او حيوانات له هغو څخه د خوراک په ډول گټه اخلي. کله چې دانې له مېوې سره مصرف شي، د هاضمې په جهاز کې بې له هضمونو څخه باقې پاتې کېږي، چې د هضمي نل له لارې له فضوله موادو سره له بدن څخه خارجېږي او بيا د همدې مېوې د تخمونو د انتشار لامل کېږي. د ځينو پټ تخم نباتاتو مېوې ممکن زياتې اوبه ولري يا وچې وي حيوانات اوبه لرونکې مېوې خوري او دانې غورځوي يا ځينې وچې مېوې د حيواناتو په واسطه له يوځای څخه بل ځای ته وړل کېږي او په خاورو کې پټېږي. د حيوان له ياده وځي، په پای کې مېوه خوساکېږي، تخمونه يې په خپل وخت کې په ځمکه کې راشنه کېږي.

ځينې پخې شوې مېوې پر ځمکه پرېوځي، غوښينه برخه يې له منځه ځي او تخم يې په غير مستقيم ډول پر ځمکه وده کوي. په همدې ترتيب کله چې د دانې ودې ته شرايط برابر شي، څرنگه چې دانې زېرمه شوي خوراکی توکي لري، هلته هايډروليز کونکي انزایمونه ترشح کېږي. دغه انزایمونه نشايسته په قند او شحمونه په شحمي تېزابونو او گليسرو ل او پروټين په امينواسيدونو بدلوي چې د جنين ټولو برخو ته رسول کېږي، ترڅو پوره وده وکړي او تبغونه له خاورو څخه سرونه راوباسي. وروسته بيا شنې پانې تشکيلېږي. له اوبو او ځمکې څخه د معدني موادو په جذب د لمر د رڼا په موجوديت کې د ضيايي ترکيب د عمليې په واسطه خپله غذا جوړوي او د نباتاتو د ودې لپاره کارېږي.



شکل: ۶-۹) د تخمونو په خپرولو کې د مېوې رول



**غیرزوجي تکثر:** تکثر او د مثل تولید د هر نبات د پایښت لپاره اړین دی. ستاسو په نظر نباتات په څو ډوله تکثر او د مثل تولید کولای شي؟ زیاتره نباتات کولای شي په زوجي او هم غیرزوجي ډول تکثر وکړي. پخوا مو

لوستي وو چې په زوجي تکثر کې د والدینو جنسي حجری (نرینه او ښځینه گامیتونه) سره القاح کېږي. په غیرزوجي تکثر کې د ودې غړي یا غیرجنسي غړي، لکه: ساقه، پانه یا رېښه برخه اخلي.

**د غیرزوجي تکثر ډولونه:** باید وویل شي زیاتره نباتات په غیرزوجي طریقو تکثر کوي چې دا ډول نبات د جنتیک له پلوه د خپلو والدینو په څېر وي، لکه: پیوند کول، قلمه کول او نور.

**۱ - پیوند کول:** پیوند کول یو ډول غیرزوجي تکثر دی چې په هم نوعه نباتاتو کې سرته رسېږي. د نسل د ښه کولو او د زیات او ښه تولید د حاصل لپاره باغوانان له دې لارې څخه کار اخلي. د دې کار لپاره لومړی نبات هغه ساقه اخلي چې د نمو په حالت کې وي بیایي د دویمي نبات په تنه کې د کمیوم نسجونو په برخه کې داسې ږدي چې وکولی شي له هغو سره یوځای وده او رشد وکړي د پیوند کولو بله طریقه داسې ده، د ساقې لاندینۍ او د ودې برخه داسې پري کوي چې د بل نبات د تنې په هغه درز کې چې مخکې جوړ شوی وي، ځای په ځای کړي او د تار یا د نبات د نري پوستکي په واسطه داسې وټرل شي چې له وچېدو څخه وساتل شي. د نبات د ساقو د جانبیې تبغې تروهلو پورې تر پام لاندې

وساتل شي. د زياترو مېوه لرونكو ونو، يا گل بوټو له دې طريقې څخه كار اخيستل كېږي. (۷-۹) شكل

**۲- قلمه كول:** په ځينو نباتاتو كې داسې خاصيت موجود وي چې كه چېرې د ځوانو ښاخونو يوه برخه پرې شي او په ځمكه كې ښخه شي، ليدل كېږي چې څه موده وروسته رېښې كوي، يو يا دوه كاله وروسته پر نوي نبات بدلېږي. د قلمې بله لاره په دې ډول ده چې د ودې په حالت كې د نبات ځوان



ښاخ را اخلي، په اوبو كې چې د تودوخې مناسبه درجه ولري، ږدي. له يوې مودې وروسته رېښې پيدا كوي، بيا يې په گلدان يا ځمكه كې كږي او قلمه وده كوي، په ځوان او نوي نبات بدلېږي زياتره په كورونو كې د زبتي گلانو د تكثير لپاره له دې لارې څخه كار اخيستل كېږي.



(۷-۹) شكل: د نبات پيوند كول

# د نهم خپرکي لنډيز

- په پټ تخم لرونکو نباتاتو کې د مثل د توليد لپاره گلان منځته راځي چې په څلورو حلقو کې ځای لري.
- د گل بهرنۍ حلقه کاسبرگ دي چې يوه يا څو دانې وي او دننه يې د گل ساتنه ده. دويمه برخه کې گل پانې دي چې رنگه او په زړه پورې وي د گردې خپرونې لپاره د حشراتو د پاملرنې وړ وي.
- درېمه حلقه د تذکیر آله ده چې د گردې دانې جوړوي. د تذکیر آله له انتر او ميلې څخه جوړېږي.
- څلورمه حلقه د تائيت آله ده چې تخمدان، گردنه (ستپل) او ستگما لري. تخمدان د تخمې ساتونکې کوټې ته ورته جوړښت چې بنځينه گمیت يې په دننه کې وده کوي او له هر تخمک څخه يوه دانه جوړېږي. د تخمدان د بڼې له بدلون څخه مېوه منځته راځي.
- مضاعفه القاح يا زوجي تکثر: تر گردې خپرېدو وروسته د گردې دانې چې نمويې او تکثري حجرې لري، د تائيت آلې پر ستگما باندې پرېږي. وروسته د ودې حجرې رشد کوي د گردې لوله جوړوي. دودې تکثري حجرې دانې په منځ کې ځای نيسي چې د ميوسس وېش په واسطه دوه نر گاميتونه توليدوي. يو نر گمیت له لولې څخه تېرېږي له مؤنث گمیت سره القاح کېږي چې زايگوت يا دپلويد تخم توليدوي. بل گمیت له دوه هسته يي حجرو سره القاح کېږي ترپلويد تخمه منځته راوړي، وروسته د وېش او رشد البومين منځته راوړي چې غذا لري په داخل کې يې زېرمه کوي. دې ډول القاح ته مضاعفه القاح وايي.
- د نبات په غير زوجي يا غير جنسي تکثر کې غړي لکه ساقه، پاڼه يا رېشه برخه اخلي.



# د نهم خپرکي پوښتنې

سمې او ناسمې پوښتنې:

لانديې جملې په خپلو کتابچو کې وليکئ. سمه جمله د "ص" او ناسمه جمله د "غ" په تورو نښه کړئ.

- ۱- په گل لرونکو نباتاتو کې گل د تکثر د مثل د توليد لپاره اختصاصي موندل دي. ( )
- ۲- هغه گل چې څلور حلقې ولري د بشپړ گل په نامه يادېږي. ( )
- ۳- د قلمه کولو عمليه زوجي تکثر دی. ( )
- ۴- له هر القاح شوي تخم څخه يوه دانه وده کوي. ( )

لانديې جملې په خپلو کتابچو کې وليکئ او تش ځايونه يې په مناسبو کلمو ډک کړئ.

۱- هغه گل چې د تذکیر او تائيت دواړه آلي ولري، د \_\_\_\_\_ په نامه يادېږي.

الف: يو جنسه      ب: بشپړ گل      ج: دوه جنسه      د: هيڅ يو

۲- يو بشپړ گل \_\_\_\_\_ لري.

الف: د تذکیر آلي      ب: کاسبرگ او گل پانې      ج: هيڅ يو      د: الف اوب

۳- سپوروفايټ ځوان نبات دی چې له \_\_\_\_\_ څخه انکشاف کوي.

الف: تخمي      ب: تخمدان      ج: جنين      د: هيڅ يو

تشرېحي پوښتنې:

د گل اجزا او د مثل په توليد کې د هرې برخې د دندو څرنگوالی شرح کړئ.

د گل کومه برخه د تخم حجره توليدوي؟

مضاعفه القاح څه ډول القاح ده؟

گرده خپرېدنه څه شی دی او د تخمونو په خپرولو کې د مېوې رول څه ډول دی؟

د غيرزوجي تکثر ډولونه شرح کړئ.

څلورمه برخه



د چاپېريال ککړتيا او ستونزې

دا شکل د څه شي پښوونکي دی؟

# لسم څپرکی

## د چاپیریال ستونزې او حل یې:

ښایي تعجب وکړئ چې انساني فعالیتونه د ځمکې پرمخ په اېکوسېستمونو څه اغېزه لري؟

انسانان د چاپیریال د بدلونونو لامل شوي دي، نو له دې امله ننني نړیوال بدلونونه په انساني فعالیتونو پورې اړوند بولي. ځکه چې د نفوسو زیاتوالی، د صنعت پراختیا، د غازونو ضایعات، د فوسيلي سون (د ډبرو سکرو او نفتي موادو) چې په کورونو، فابریکو، داشونو، موټرونو او نورو کې تولیدېږي، د هوا د ککړتیا لامل کېږي. همدارنگه د چينو، کارپزونو او سیندونو ته د کورونو، فابریکو او کرنیزو ککړو اوبو خوشې کول، د اوبو د ککړتیا او د جامدو ضایعاتو او کیمیاوي توکو، لکه: د کرنیزو افتونو او حشره وژونکو درملو غورځول د خاورو د ککړتیا لامل کېږي.

څنگه کولای شو د یادو شوو ککړتیاوو مخنیوی وکړو؟

ددې څپرکي په لوستلو سره به وکولای شئ چې:


نړیوال بدلونونه (د گلخانو، تېزابي بارانونو اغېزې) او د اوزون د پور د له منځه وړلو مخنیوی، د ککړتیا ډولونه، د ککړو اوبو تصفیه او د اوسېدلو د چاپیریال پر ساتنه پوه شئ او د یادو شوو ککړتیاوو د مخنیوي طرز توضیح کړای شئ. د اوسېدلو د چاپیریال د ساتنې اهمیت درک کړئ او د نوموړو ککړتیاوو په مخنیوي کې مرسته وکړئ.

## نړيوال بدلونونه

### د گلخانې اغېز (The Greenhouses effects):

که چېرې د یو موټر کړکۍ تړلې وي او د څو ساعتونو لپاره لمر ته ولاړ وي، د موټر په دننه هوا کې به څه پېښ شي؟

طبعاً د لمر د وړانگو انرژي د موټر دننه هوا له موټر څخه د بهر هوا په پرتله ډېره توده وي. د موټر د کړکيو نښينې د گلخانې دېوالونو د نښينو په څېر په دننه کې ډېره زياته تودوخه ساتي. په عين شکل د ځمکې د اتموسفير غازونه د لمر د وړانگو انرژي چې ځمکې ته رارسېږي، ساتي (ايساروي يې). ځمکه، اوبه او ټول شيان چې د ځمکې پرمخ ځای لري، د لمر انرژي جذبوي. دغه تاوده شيان هغه انرژي چې د لمر له وړانگو څخه يې جذب کړې ده، بياځلي فضا ته ورکوي. اتموسفير د دې تودوخې د يوې مناسبې اندازې مخه نيسي چې بياځلي فضا ته تښتې، د اتموسفير د غازونو په واسطه د تودوخې د ساتنې عمليه د گلخانې د اغېزې په نامه يادېږي. که چېرې بې د گلخانې د اغېزې د لمر د وړانگو ټوله انرژي بياځلي فضا ته تللی، په هغه صورت کې به ځمکه د ډېر يخوالي له امله د ژونديو موجوداتو د ژوند لپاره مناسبه نه وه. هغه غازونه چې د گلخانو له اغېزې سره مرسته کوي، د گلخانه يي غازونو په نامه يادېږي. په دې غازونو کې کاربن ډای اوكسايډ، سلفر ډای اوكسايډ مېتان او نايترس اوكسايډ غازونه شامل دي.



(۱۰۰۱) شکل: د گلخانې اغېزې او هغه عوامل چې تاثیر پرې لري

## فعالیت:



۱- دوه ترمامپترونه راواخلی، یو پې په ازاده ساحه کې مستقیماً د لمر د رڼا لور ته او بل پې د موټر دننه د (۲-۳) ساعتونو لپاره پرېږدئ. وروسته دواړه ترمامپترونه ولولئ او د تودوخې د درجو توپیر پې ولیکئ.

۲- دوه نور ترمامپترونه راواخلی، یو پې مستقیماً د لمر رڼا ته په ازاده ساحه کې کېږدئ او بل پې د سرتړلي بڼینه یې بوتل په دننه کې د (۲-۳) ساعتونو پورې د لمر رڼا ته پرېږدئ. دواړه ترمامپترونه ولولئ او توپیر پې ولیکئ.

## تېزابي باران (Acid Rain): د برېښنا فابریکه او نورې فابریکې چې د فوسیلونو (ډبرو سکاره

او نفتي توکو) څخه د انرژۍ د لاسته راوړلو لپاره ګټه اخلي، لوګی د اتموسفیر لوړې ارتفاع ته خوشې کوي. دا لوګی زیات غلیظ سلفر لري، ځکه هغه فابریکې چې فوسیلونه سوځوي، د سلفر لرلو له امله بهای وي. له بلې خوا د اتموسفیر اوبه د بخارونو په بڼه نم لري چې دغه بخارونه تر تراکم وروسته د باران د څاڅکو، واورې او په نورو بڼو د ځمکې سطحې ته راځي، کله چې د اوبو مالیکولونه په اتموسفیر کې له ککړو توکو ( $SO_2$ ،  $CO_1$ ،

و  $NO$ ) سره په تماس کې شي، له کاربن ډای اوکسایډ سره د کاربونیټک ( $H_2CO_3$ ) کمزوري تېزاب جوړوي، خو سلفر ډای اوکسایډ او نایتروجن اوکسایډ د باران تېزابیت زیاتوي د لمر د رڼا په شتون کې سلفر ډای اوکسایډ او نایتروجن اوکسایډ له اوبو او اکسیجن سره تعامل کوي. سلفوریک اسید ( $H_2CO_4$ ) او نایتریک اسید ( $HNO_3$ ) جوړوي. په ځینو ښارونو او صنعتي ساحو کې د ککړو توکو اندازه چې هواته ازادېږي ډېره زیاته وي او د




(۱۰-۲) شکل: د تېزابي باران یوه اغېزه: تېزابي باران ښايي ددې ونو په وچولو کې رول ولري، همدارنگه ساینسپوهان فکر کوي چې ګوندي نور عوامل، لکه: د حشراتو زیاتوالی هم د ونو په وچولو کې مرسته وکړي.

باران يا اوورې تيزابيت يې د تيزابي سرکې په اندازه وي، آن لږه (هغه وربخې چې ځمکې ته رابنکته کېږي) او پرڅه (شبنم) د هوا د ککړتيا په پايله کې تيزابي کېږي. تيزابيت د PH واحد په واسطه اندازه کېږي. PH له (صفر څخه تر ۱۴) درجو پورې وي هرڅومره چې د PH شمېر ټيټ وي، تيزابيت زيات وي. که چېرې د باران د اوبو PH له پنځو څخه کم وي. ډېر شمېر سمندري او د اوبو حيوانات خپل ژوند له لاسه ورکوي. تيزابي بارانونه د اوبو د ککړتيا لامل کېږي چې نه يوازې د حيواناتو او نباتاتو لپاره زيانمن دي، بلکې د ودانيو لپاره چې په هغو کې فلزونه کارول شوي وي هم زيانمن دي.

### د اوزون د پور له منځه تلل:

د اوزون پوښ يا پور د ستراتوسفير (Stratosphere) د پور له پاسه ځای لري. (۳-۱۰) شکل اوزون د ماورای بنفش د زيانمنو وړانگو په مقابل کې يو طبيعي فلتر يا پوښ دی. او د ځمکې يوه محافظه شمېرل کېږي، ځکه چې د اوزون طبقه د اتموسفير د ماورای بنفش وړانگه جذبوي. په ۱۹۸۵ م.

کال کې يو عالم وليدل چې د اتموسفير د اوزون سطحه په ۱۹۶۰ م. کلونو کې په منځني ډول د ۳۵٪ په اندازه ښکته راغلې ده. د اوزون د سطحې کموالی ځمکې ته د ماورای بنفش د زياتو وړانگو د تېرېدو لامل کېږي چې په پايله کې د پوټکي د سرطان، د کترک (Catarad)، (هغه بې نظمي چې په هغه کې د سترگو عدسيه تته او د وربخې په بڼه وي) د سترگې د شبکې سرطان او نورو ناروغيو لامل کېږي.




شکل: (۳-۱۰) د ځمکې په اتموسفير کې د اوزون موقعيت

### د اوزون د پور د زيانمنېدو لامل څه شی دی؟

د اوزون د پور د زيانمنېدو عمده لامل کېمياوي توکي دي، د کلورو فلورو کاربن (Chloro Fluoro Carbons) يا CFCs په نامه يادېږي چې په ۱۹۲۰ م کال کې اختراع شوی دی. CFCs د فوق العاده ثابت توکي او بې خطرې احتمال کولو او د تودوخې بدلونکې مادې په توگه په ټوله نړۍ کې استعمالېدل. له CFCs څخه معمولاً په يخچالونو او کولرونو (د اوبو لوبښي) کې د سپرونکې مادې په

ډول گټه اخیستل کېږي. سره له دې چې هوا ته خپرېده، خو هیچا د دې په باره کې تشویش نه درلود، په ۱۹۸۵ م کال کې ساینس پوهان په دې پوه شول چې د اوزون د تخریب یا د اوزون په پور کې د سوریو منځته راتگ اصلي عامل CFCs دي، ځکه د اتموسفیر په پاسني پور کې د ماروای بنفش وړانگې د دې توان لري چې د CFCs اړیکې ماتې کړي او د کلورین اټوم چې CFCs د اړیکو د ماتولو په پایله کې تولیدېږي، د یوې لړۍ کېمیایو تعاملونو ته ننوځي او د اوزون د پور د سوریو او تخریب لامل ګرځي. له همدې امله اوس زیات هېوادونو له CFCs څخه گټه اخیستنه منع کړې ده. نور توکي چې د اوزون د پور د کموالي لامل کېږي، عبارت دي له نایترس اوکساید، کاربن تتراکلوراید او نور غازونو څخه چې د نفتي توکو او ډبرو سکارو له سوځولو څخه تولیدېږي.

هغه عملیه چې د هغې په واسطه د اوزون زیاته اندازه نسبت تولید ته تخریبېږي، د اوزون د کموالي *Depletion - O<sub>3</sub>* په نامه یادېږي. (۴-۱۰) شکل



شکل (۴-۱۰): د انترکتیکا له پاسه د اوزون سوری: د ستلايت په دې ننداره کې د جنوبي قطب ګلابي ساحه د اوزون د کمې اندازې ښودونکې ده.



## فکر وکړئ:

ولې انساني فعالیتونه د اوزون د سوریو د غټوالي او د ځمکې سطحې ته د ماورای بنفش د زیاتو وړانگو د رسېدو لامل کېږي؟

**د اوزون د پور د تخریب د مخنیوي طريقه:** څرنګه چې د اوزون د پور تخریب او سوري کېدل د ځمکې سطحې ته د ماورای بنفش وړانګود تېرېدلو او رسېدلو لامل کېږي، له دې امله د اوزون د پور د تخریب د مخنیوي لپاره باید لاندې ټکي په پام کې ونيول شي:

۱- د انرژۍ د بدیل لپاره نوې سرچینې ولټول شي، ترڅو د فوسيلي توکو په سوځولو کې کموالی راشي.

۲- د CFCs استعمال د سپروونکې مادې په ډول په یخچالونو او کولرونو کې منع شي.

۳- د اوزون د پور د نړیوالي او خطرونو په باره کې د عامه پوهاوي سطحه لوړه شي.

### **ککړتیا:**

بنايي د اوبو، هوا او خاورو د ککړتیا په باره کې به مو ګوت څنډنې اورېدلې وي. همدارنګه د ځنګلونو د تخریب په باره کې به مو هم اورېدلې وي.

آیا دا ګوت څنډنې دا معنا لري چې زموږ چاپېریال له ستونزو سره مخامخ دی؟

د صنعتي انقلاب په پیل (۱۷۰۰ م. کال) کې خلکو په ماشین آلاتو زیاته ډډه ولګوله. په پایله کې زیات زیانمن توکي هوا، اوبو او خاورو ته داخل شو له او د هغو د ککړتیا لامل شول. نه غوښتونکي بدلونونه چې د ضایعاتو یا د انرژي د ډولونو لکه: تشعشع (Radiation) له امله منځته راځي ککړتیا ده.

یا په بل عبارت د هر هغه څه علاوه کول چې د استوګنې چاپېریال د ژونديو موجوداتو د ژوند لپاره خرابوي، د ککړتیا په نامه یادېږي. هر هغه څه چې د ککړتیا لامل کېږي د ککړوونکي یا Pollutant په نامه یادېږي. د چاپېریال ککړتیا د نفوسو په زیاتوالي. د صنعت په پرمختګ سره زیاتېږي. په حقیقت کې ضایعات چې د چاپېریال د ککړتیا لامل کېږي د ژونديو اجسامو په واسطه تولیدېږي، خو انسان د زیاتو او بېلابېلو فعالیتونو په اثر د ضایعاتو فوق العاده او ډېر ډولونه تولید شوي. ضایعات د جامد، مایع او غاز په بڼه وي چې د کورونو، فابریکو، موټرونو، ماشینونو او نورو زیاتو بې شمېره منابعو په واسطه منځته راځي. د موټرونو، د فابریکو د ماشین آلاتو، د فوسیلونو او نور محروقاتو د سوځولو غازي (ګازي) ضایعات د هوا د ککړتیا لامل کېږي.

همدارنګه د فضوله ځایونو اوبه د کرنې او فابریکو فضوله اوبه، دریاونو، چینو او څاګانو ته تویول د اوبو او خاورې د ککړتیا لامل کېږي. همدارنګه یوه زیاته اندازه فضوله توکي چې د صنعتي موسسو او په عام ډول د نفوسو او ټولنو په واسطه تولیدېږي، د ککړتیا لامل کېږي.



## د جامدو ضایعاتو ککرتیا:

تاسو او ستاسو کورنۍ د ورځې څومره خڅلې او فضوله توکي تولیدوي؟ په یاد باید ولرئ، هغه کاغذ چې تاسو یې د لیکلو لپاره کاروئ یا نور توکي لکه: پلاستیک، فلزات، بنسینه، بوتلونه، کاغذونه، خراب شوي خواړه چې غورځول کېږي، دا ټول د جامدو ضایعاتو له جملې څخه دي. (۱۰-۵) شکل



شکل (۱۰-۵): د جامدو ضایعاتو ککرتیا

دا ضایعات باید چیرته وغورځول شي؟ آیا دا توکي کله تجزیه شوي دي؟ باید وویل شي چې یادشوي ضایعات د هغو میلیاردونو ټنو جامدو ضایعاتو یوه برخه ده چې هره ورځ په ټوله نړۍ کې سوځول کېږي یا په ځمکه کې خښېږي، بنایي داسې فکر وشي چې ذکر شوي ضایعات چې په ځمکه کې انبارېږي د بکتریا په واسطه تجزیه کېږي. کله چې ساینسپوهانو د تېرو ضایعاتو د انبار ساحه (۴۰ کاله مخکینی انبار) وکیندله، وپې لیدل چې د دې یادو شوو توکو ډېر د طبیعي عملیې په واسطه تجزیه او تخریب شوي نه دي، ځکه اکسپجن نه دی توانېدلی هلته نفوذ وکړي او کله چې د خاورو په واسطه پوښول شوی دی بکتریا او نورو تجزیه کوونکو اجسامو نشو کولای چې هلته ژوند وکړي. (۱۰-۶) شکل



(۶-۱۰) شکل: ساینسپوهان رانشي چې د پخوانيو او زړو ضايعاتو انبار يې کيندلی او يو اخبار يې پيدا کړی چې په ۱۹۵۰ م. کال چاپ شوی خو تر اوسه له منځه نه دی تللی او د لوستلو وړ دی.

جامد ضايعات په دوه ډوله دي: يو يې هغه ضايعات دي چې د طبيعي عمليو په واسطه تجزيه کېږي، لکه لرگي او دلرگي محصولات، خواړه، حيواني ضايعات، مړې پانې او نور چې د Biodegradable په نامه يادېږي.

دويم ډول يې لکه: حشره وژونکي زهري توکي، کاغذ، المونيمي لوبښي، رېر، پلاستيک، اوسپنيزه توکي او د راډيو اکتيف پاتې شوني. دا مواد د بکتريا او طبيعي عمليو په واسطه په آسانی نه تجزيه کېږي او د سلگونو کلونو آن د زرگونو کلونو لپاره په چاپېريال کې باقي پاتې کېږي. نوموړي مواد د

None degradable په نامه يادېږي. اوسمهال د None degradable موادو په باره کې خبرې اترې روانې دي چې څنگه او چېرته زهري مواد (None degradable) زېرمه شي. يوه طريقه چې د ټولو پام يې راجلب کړی دی هغه په يوه ثابت جیولوجيکي سيمه کې د نوموړو موادو خښېدل دي.

### د جامدو ضايعاتو د له منځه وړلو طريقې:

په کال کې ميلیونونه ټنه جامد ضايعات چې د ځمکې د ککړتيا لامل کېږي، د ځمکې پرمخ غورځول کېږي. زياتره د دې موادو د بکتريا او عادي پروسس په واسطه نه تجزيه کېږي، ځکه چې اکسيجن ورته نه ورسېږي. په غير هوازي شرايطو کې هلته هوازي بکتريا ژوند او فعاليت نشي کولی. په پايله کې بېکاره مواد په آسانی سره نه تجزيه کېږي او آن د زرگونو کلونو لپاره په چاپېريال کې باقي پاتې کېږي. ښه به دا وي چې دا مواد د استوگنې، له چاپېريال څخه لرې په ژورو ساحو کې خښ شي. له دې پرته بېکاره مواد جمع کېږي چې د میکروبيونو، حشره او نورو زيانمنو ژوو د تکثر لامل کېږي. په پايله کې د چاپېريال د ککړتيا لامل کېږي.

## د اوبو ککړتيا (Water Pollution):

اوبه د ځمکې له ډېرو زياتو او بيا نوي کېدو نکو سرچينو څخه دي ځکه چاپېريال کې دوران کوي او د بياځلي گټې اخيستني وړ دي. په صنعتي هېوادونو کې هره ورځ زياته اندازه اوبه د خلکو او فابريکو په واسطه مصرفېږي، خو له بده مرغه زياته اندازه موجودې اوبه ککړې دي. (۷-۱۰) شکل



(۷-۱۰) شکل: د اوبو ککړتيا د جامدو ضايعاتو په واسطه

## د اوبو د ککړتيا عمده سرچينې په لاندې ډول دي:

۱- **عضوي ضايعات:** د دې ضايعاتو منشا حيواني او نباتي ده او په عمومي صورت سره د ژونديو اجسامو په واسطه د تجزيې وړ (Biodegradable) دي. يعنې نوموړي مواد د بکټريا او نورو ژونديو اجسامو په واسطه تجزيه کېږي او په ساده موادو بدلېږي. دا مواد د فضوله ځايونو اوبه، د کنسروه جوړولو ضايعات، هگي، د غوښو ځايونه، د کاغذ جوړولو د فابريکو او نورو څخه عبارت دي.

د ترکيبي عضوي موادو مختلف ډولونه، لکه: حشره وژونکي، کيمياوي سرې، د اوبو پاکوونکي مواد، هغه ژوندي اجسام چې په اوبو کې ژوند کوي، د هغو لپاره زهري وي، خو په عين وخت کې دنباتاتو لپاره خوراكي توکي لري.

**۲ - غیرعضوي کيمياوي مواد:** دغه مواد د کانونو د را ایستلو او نورو صنعتي عملیو په واسطه په اوبو کې ټولېږي. ځینې ضایعات فلزات لري په ځانگړې ډول سیماب او سرب لري چې د انسانانو او نورو حیواناتو لپاره زهري دي. کله چې دغه مواد اوبه ککړې کړي، سیماب، سرب او ځینې حشره وژونکي لومړی د اوبو د نباتاتو او الجي په واسطه لږه اندازه اخیستل کېږي او د لومړني مصرف کوونکو په واسطه خوړل کېږي. زهري مواد د هغو په بدن کې جمع کېږي. کله چې لومړني مصرف کوونکي د دویمي مصرف کوونکي او دویمي د درېمي مصرف کوونکو په واسطه وخوړل شي، زهري مواد له مخکینیو مصرف کوونکو څخه وروستیو مصرف کوونکو ته لېږدول کېږي. د زهري موادو غلظت لوړېږي. حیوانات او انسانان یې چې مصرف کوونکي دي، زیانمنېږي.

**۳ - د ناروغيو تولیدوونکي کوچني اجسام:** دا اجسام بنایي د فضوله غیر تصفیه شوو اوبو او د حیواناتو د فارمونو له ضایعاتو څخه اوبو ته داخل شوي وي. دغه ککړې اوبه بنایي اشریشیا کولي (*Escherichia Coli*) او نور موجودات لکه: بکتریا او وېروسونه ولري چې د تودې وینې لرونکي حیواناتو په کولمو او یا فضله موادو کې ژوند کوي.

**۴ - د تودوخې د درجې بدلون:** د تودوخې د درجې بدلون کېدی شي د کبانو او نورو ژونديو موجوداتو دمړیني لامل شي چې په اوبو کې ژوند کوي دغه ډول ککړتیا د تودوخې د ککړتیا (*Pollution Thermal*) په نامه یادېږي. د تودوخې ککړتیا هغه وخت واقع کېږي چې د چینو یخې اوبه د فابریکو د ماشین آلاتو د سرولو لپاره استعمال شي نوموړې اوبه حرارت اخلي او گرمېږي. کله چې دغه گرمې اوبه بیا چینو ته ځي، سرېره پردې چې ژونديو اجسامو باندې مستقیم تاثیر لري، اکسېجن پکې هم کمېږي چې د ژونديو موجوداتو لپاره یوه حیاتي ماده ده.

**۵ - د اوبو د ککړتیا نور ډولونه دا دي:** په اوبو کې د تېلو خپرېدل، د راډیواکتیف د ضایعاتو موجودیت. تېل په ټولو بڼو په اوبو کې د ژوند لپاره زهري دي آن د بکتریا د ډولونو او نورو د مړینې سبب گرځي، ځکه چې په اوبو باندې د تېلو د طبیعي تشکیل اوبو ته د لمر د

وړانگو او اکسېجن مخه نیسي. د اوبو الوتونکي (مرغان) کله چې خپلې له تېلو څخه ډکې بڼکې پاکوي تېل یې تېرېږي او د مړینې لامل یې کېږي.

## د ککړو اوبو تصفیه:

ککړې اوبه استعمال شوو اوبو ته ویل کېږي چې د کورونو، تشنابونو، پخلنځیو، بنارونو، روغتونونو، پوځي تاسیساتو، رستورانونو، ښوونځیو، حیواني او کرنیزو فارمونو، د خوراکي توکو په فابریکو، صنعتي دستگاهگانو او د برېښنا دستگاه (د اوبو او هسته یي) په واسطه منځته راځي. ککړې اوبه معمولاً رسوبي ځوړند او منحل مواد لري. اوبه ککړوونکي عضوي مواد د حیواناتو او انسانانو فضوله مواد، حیواني او نباتي پاتې شوني، شحمي، پروټیني او قنډي مواد، میکروبونه، پرازیتونه او د هغو هڅی، فنگسونه او نور دي.

هره یوه صنعتي دستگاه د قانون له مخې مسوولیت لري چې د خپل مصرف لپاره خپلې د اړتیا وړ پاکې اوبه برابرې کړي او خپلې ککړې اوبه تصفیه کړي او بیايې جاري اوبو ته ورگډې کړي، که نه، نو د نباتي، حیواني او انساني بېلابېلو ناروغیو لامل کېږي او هم د چاپېریال د ککړتیا سبب ګرځي. د ککړو اوبو تصفیه د هر هېواد د اقتصادي وضعې، د فابریکو د موقعیت او د چاپېریال د شرایطو د قانون له پلوه توپیر کوي چې له لاندې طریقو څخه کار اخیستل کېږي.

**ابتدایي یا لومړنۍ تصفیه:** په دې عملیه کې ککړې اوبه په مقدماتي ډول تصفیه کېږي. لومړی اوبه له شګو څخه تېروي چې په دې طریقه له اوبو څخه جامد مواد، لکه: پلاستيکي مواد، لرګي او نور جامد مواد لرې کېږي.

**په ټانک کې د شګو رسوب:** له پورتنی پر او څخه وروسته ککړې اوبه له اوږدو نلونو څخه تېرېږي، د نلونو په بېخ کې کوچنۍ تیرې ټولېږي. دلته نه یوازې کوچنۍ تیرې رسوب کوي، بلکې کفګیرونه شتون لري، هغه تېل او غوړ مواد چې د اوبو په سر لامبو وهي، راټولوي او له اوبو څخه یې لرې کوي.

تر دې پر او څخه وروسته ککړې اوبه یو رسوب ورکوونکي ټانک ته استول کېږي اوبه دلته تر ډېره وخته پورې پېرېږي. په دې ترتیب له ۴۰٪ څخه تر ۶۰٪ پورې پاتې شوي جامد مواد له اوبو څخه

جلاکېږي. ځينې وختونه سرېبناک کېمياوي توکي د جامدو توکو له منځه وړولو لپاره ورزياتوي، ترڅو جامد توکي پرې سرپښ او له اوبو څخه جلا شي. د خټو او چکړو د جلاوالي وروسته حاصل شوي اوبه په ثانوي پړاو کې تصفيه کېږي.

**ثانوي تصفيه:** ثانوي تصفيه يوه بيولوژيکي عمليه ده، داسې ډيزاين شوې ده چې عضوي مواد له منځه وړي. په دې عمليه کې ککړې اوبه يو ځانگړي ټانک ته وړل کېږي، هلته په ډېر تېزوالي سره هوا ورداخلوي، هوازي بکتريا او نور ذره بيني اجسام په چټکتيا سره وده کوي چې د دې اجسامو د فعاليت په واسطه عضوي توکي تجزيه او له منځه ځي. کله چې د هوا ورکول پوره شي د هوا د تاثير له امله عضوي توکي په کاربن ډای اکسايډ او اوبو بدلېږي. پاتې اوبه چې خټې او چکړې لري، د لومړني پړاو په څېر د ټانک لاندینې برخه کې رسوب کوي. د يو لړ کېمياوي او بيولوژيکي عمليو په واسطه رسوب شوي توکي هم تجزيه کېږي او له اوبو څخه يې جلا کوي. په دې عمليه کې له ۷۵٪ څخه تر ۹۵٪ پورې هغه عضوي توکي چې د بيولوژيکي عمليو په واسطه تجزيه کېږي، له منځه ځي.

**درېمه تصفيه:** څرنگه چې په لومړۍ او دويمه تصفيه کې ټول عضوي مواد له منځه نه ځي، په اوبو کې پاتې شوي مواد په درېمه تصفيه کې له منځه ځي. دا مواد ۵۰٪ نايټروجن او ۷۵٪ فاسفېټ لرونکي مواد دي. دا پړاو داسې ډيزاين شوی دی چې ټول نايټروجن او فاسفېټي مواد له منځه وړل کېږي.

درېمه تصفيه نسبت بيولوژيکي عمليې ته زياتره په فزيکي او کېمياوي تصفيه باندې ډډه لگوي، ځينې سپستومونه له نايټروجن کمونکې بکتريا څخه کار اخلي. دا بکتريا له نايټروجن عضوي مرکباتو څخه د  $N_2$  گاز اخلي، په امونيا يې اړوي او امونيا د بخار په ډول هوا ته تبخير کوي.



**پوښتنه:**

آيا پوهېږئ چې انسان له اوبو څخه څه گټه اخلي؟

### د ځمکې د لاندې اوبو ککړتيا:

د چينو او جهيلونو اوبه د ځمکې د سطحې د اوبو په حيث او په ځمکې کې لاندې تازه اوبه د ځمکې د لاندې اوبو په نامه يادېږي. آيا پوهېږئ چې د ټولنې د ورځنيو اوبو مصرف د ځمکې د سطحې له اوبو څخه چمتو کېږي؟ يا د ځمکې د لاندې اوبو څخه.



شکل (۸-۱۰): د ځمکې د لاندې اوبو ککړېدل



د نړۍ زياتره نفوس د خپل خښاک او به له ځمکې لاندې اوبو څخه لاسته راوړي. تر ۱۹۷۰ م کال پورې داسې انگېرل کېده، مخکې له دې چې ککړوونکي مواد د ځمکې لاندې اوبو زېرمو ته ورسېږي د خاورو په واسطه فلتر کېږي او عقیده يې درلوده چې د ځمکې لاندې اوبه نه ککړېږي. ، خو د نړۍ ورځني نفوسو د زياتوالي سره طبيعي زېرمې پای ته رسېدلې يا ککړې شوي او د انسانانو لپاره نامطلوبه شوي دي. د ځمکې لاندې اوبه د کېمياوي موادو لکه: د کرنيزو آفتونو ضد درملونه، حشره وژونکي درملونه، صنعتي کېمياوي مواد او نورو د نفوذ له امله ککړې شوي دي. (۸-۱۰) شکل

څرنګه چې کرنيز کېمياوي مواد وروسته د کرنيزو فارمونو له اوبه خور څخه نه يوازې د ځمکې د سطحې اوبه، بلکې ځمکه د خپلو درزونو د سوربو له لارې د ځمکې لاندې اوبه چې د ځمکې سطحې ته نسبتاً نږدې وي، داخلېږي او د ځمکې د لاندې اوبو د ککړتيا لامل کېږي. له بده مرغه تر اوسه پورې د ځمکې لاندې اوبو د ککړتيا د لرې کولو لپاره کومه مناسبه او مؤثره طريقه نه ده پيداشوې.



### فکر وکړئ:

لاندې پوښتنه چې دوه برخې لري مناسب ځواب ورکړئ:  
 الف: څنګه کولای شو چې د اوبو د ککړتيا مخنيوی وکړو؟  
 ب: د ککړو اوبو د تصفيې لپاره د کومو لارو چارو وړانديز کوئ؟

### د هوا ککړتيا:

د هوا ککړتيا په اوس وخت کې د نړۍ يوه لويه ستونزه ده. ککړ مواد کولای شي چې له مختلفو لارو څخه د اتموسفير هوا ته داخل شي، مثلاً: د اورغورځوونکو غرونو اور شيندنه، د ځنګلونو سوځېدل، د کېمياوي موادو تبخير او نور، خو د فوسيلونو سوځول د هوا د ککړتيا عمده سرچينه ده.

ولې انسان د سون توکي سوځوي؟



ددې لپاره چې خپل کورونه تاوده کړي او د محروقاتو له تولید شوي انرژۍ څخه د الوتکو، موټرو او اورگاډو په چلولو کې او د ټولو صنعتي او ساختماني عملیو په سرته رسولو کې گټه واخلي. هغه لوگي چې د سوځولو په وخت کې د سون له موادو څخه ازادېږي، غاز او جامد ذرات لري او په مستقیم ډول ژوندي اجسام زیانمنوي یا د اوسېدلو چاپیریال ته داسې بدلون ورکوي چې ډېر وروسته هم د ژوند لپاره زیانمن وي. (۹-۱۰) شکل



شکل (۹-۱۰): د هوا ککړتیا

ځینې عمده ککړوونکي مواد چې د فوسیلونو د سوځولو په اثر هوا ته ازادېږي، عبارت دي له کاربن مونو اوکساید، کاربن ډای اوکساید، نایتروجنی. اکسایدونه، ځینې د کیمیاوي مواد متقابل عمل کوي او سمگ (Smag) جوړوي. سمگ د هوا د ککړتیا یوه بڼه ده د نړۍ د لویو ښارونو له پاسه څوړنده بڼه لري چې د سلفر ډای اوکساید او نورو کیمیاوي موادو ذرات لري. سلفر ډای اوکساید په هوا کې د اوبو له شاخکو سره تعامل کوي او سلفوریک اسید ( $H_2SO_4$ ) جوړوي. سلفوریک اسید د باران په اوبو کې حل کېږي او تېزابي باران جوړوي چې د وخت په تېرېدو سره د ودانیو ډېرې او د ودانیو نورې برخې (لکه اوسپنه) تخریبوي. همدارنگه تېزابي باران د جهیلونو او ډنډونو PH ټیټوي او ډېر هغه ژوندي اجسام چې هلته ژوند کوي یا وژل کېږي او یا یې د تکثر توان او قدرت اغېزمنوي.

هایدروجن سلفایډ ( $H_2S$ ) یوه بله ککړوونکې ماده ده چې په صنعتي عملیو کې تولیدېږي، خوسا خراب بوی لري. که غلظت یې کم وي او تنفس شي، انسان خوروي.، خو که غلظت یې زیات وي، زهري دی، آن وژونکی هم دی. همدارنگه کاربن مونو اوکسایډ د بنزین، سکرو او تېلو له سوځولو څخه تولیدېږي. که تنفس شي ډېر ژرله هموگلوبین سره تعامل کوي او په بدن کې د اکسیجن د لېږد ظرفیت کموي.

کاربن مونو اوکسایډ ( $CO$ ) په کم غلظت سره خوب راولي، خو که غلظت یې په وینه کې زیات شي د مړینې لامل کېږي.

همدارنگه نایتروجنی اوکسایډونه چې د بنزین، تېلو او طبیعي گاز د سوځولو څخه تولیدېږي، د هوا د اکسیجن او ماورای بنفش له وړانگو سره تعامل کوي او اوزون ( $O_3$ ) چې یوه ککړوونکې ماده ده، تولیدوي. هایدروکاربنونه چې د بنزینو، سکرو، تېلو، طبیعي غاز او لرگیو د سوځولو څخه تولیدېږي، د هوا د ککړتیا لامل کېږي آن هایدروکاربنونه، لکه: فارم الډیهایډ او اسیت الډیهایډ د سترگو، پزې او غاړې د خارښت لامل گرځي، خو ډېر خطرناک نه دی.

### **څنگه کولای شو د هوا د ککړتیا مخنیوی وکړو؟**

د لاندې ټکو په پام کې نیولو سره د هوا د ککړتیا مخنیوی کولای شو:

- ۱- د فوسیلی موادو په سوځولو کې کموالی، ۲- د زړو ماشین آلاتو او لېږدوونکو وسایلو مخنیوی، ۳- د نقلیه وسایطو او صنعتي کورونو په لوگي ویستونکو نلونو پابندی، ۴- په زیاتو وختونو کې له بایسکل څخه گټه اخیستل، ۵- د اوبو، باد او لمر له انرژۍ څخه زیاته گټه اخیستل، ۶- له هستوي انرژۍ څخه گټه اخیستل.

د پورتنیو ټکو پلي کول نه یوازې د هوا په ککړتیا کې کموالی راولي، بلکې د تېزابي باران د کموالي لامل هم کېږي.

### **ثانوي عمده ککړوونکي:**

ثانوي عمده ککړوونکي هغه غازونه دي چې د اتموسفیر لاندې برخو کې د نوري کېمیاوي تعاملونو په واسطه جوړېږي. هغه لومړني مواد چې په دې ډول تعاملونو کې جوړ او خپرېږي، له: هایدروکاربنونو او د نایتروجن د گازو اوکسایډو لکه: نایتريک اوکسایډ او نایتروجن ډای اوکسایډ څخه عبارت دي.

دغه کېمیاوي خپاره شوي مواد په نوري کېمیاوي مغلغو تعاملونو (Photo Chemical Reaction) کې برخه اخلي، ترڅو په لمريزو ورځو کې ځينې مهم ثانوي ککړوونکي لکه: اوزون، پر اوکسي اسیتېل نایتريت، هایدروجن پر اوکساید او الډهایدونه جوړ کړي. یاد شوي مواد، خصوصاً اوزون، د انسانانو، حیواناتو او نباتاتو لپاره له ډېرو زیانمنو او خطرناکو ککړوونکو څخه دی.

اوزون زیاتره د اتموسفیر په پاسنۍ برخه کې پیدا کېږي چې د ماورای بنفش د وړانگو د جذب لامل کېږي. هایدروکاربونونه او نایتروجنی اوکسایدونه چې د صنعتي فابریکو او یا د طبیعي عملیو په واسطه د اتموسفیر په لاندینۍ برخو کې ازادېږي، جوړېږي. اوزون د انسانانو د تنفسي سیستم لپاره تخریب کونکې او د نباتاتو لپاره زهري کېمیاوي ماده ده. المونیم هم یو له ثانوي ککړوونکو مادو څخه شمېرل کېږي، ځکه چې د المونیم حل کېدونکي اویونیک شکلونه په تېزابي خاورو کې د نباتاتو لپاره او په تېزابي اوبو کې د کبانو لپاره یو مهم فکتور دی، نو له دې امله المونیم د ثانوي ککړوونکې مادې په توګه پېژندل شوی دی.

## د چاپېریال د ستونزو حل

**د استوګنې د چاپېریال ساتنه:** انسان او نور ژوندي موجودات حق لري په مناسب او ډاډمن چاپېریال کې ژوند وکړي. له دې امله انسانان مسؤلیت لري چې د اوسېدلو د چاپېریال د ککړتیا مخنیوي وکړي او په پاکوالي کې یې برخه واخلي، ځکه ورځ په ورځ د نفوسو زیاتوالی له طبیعي سرچینو څخه د غیر علمي او ناسمې ګټې اخیستنې له امله د خاورې اوبو او هوا ککړتیا زیاتېږي او د دې سبب کېږي چې پاک او سالم چاپېریال په یو ناپاک او ککړ چاپېریال بدل شي چې د انسانانو او نورو ژونديو موجوداتو لپاره زیانمن دی. باید د استوګنې د چاپېریال په ساتنه کې له لاندې طریقو څخه ګټه واخلو:

- قوانین جوړ، تصویب او منظور شي چې د ژوند د چاپېریال په ساتنه کې مرسته وکړي، ترڅو دنوموړ و قوانینو په پلي کولو سره خلک د استوګنې چاپېریال په پاک ساتلو کې مرسته وکړي.
- د ککړتیا کموالی: هغه ضایعه مواد چې د بیاځلي دوران (Recycle) په واسطه حاصلېږي، په

کرنیزو ځمکو، ځنگلونو، سیندونو، جهیلونو او سمندرونو کې وانه چول شي، ترڅو د هغو د ککړتیا مخنیوی وشي.

• د حشره وژونکو درملو د استعمال کموالی: یوازې له هغو حشره وژونکو درملو څخه گټه واخیستل شي چې زیانمنې حشرې له منځه وړي.

• د هېټاټ (Habitat) ساتنه: هېټات هغه ځای دی چې هلته ژوندي موجودات اوسېږي. د ژوند د محل د ساتنې لپاره باید له سرچینو څخه معقوله گټه واخیستل شي. د ځنگلونو د پرېکولو مخنیوی وشي. د اوبو له سرچینو څخه چې انسان ورڅخه گټه اخلي، ساتنه وشي.

• نوې سرچینې ولټول شي.

• اضافه او بېکاره مواد په پلاستيکي لازمو کڅوړو کې واچول شي او سرپوش لرونکو پچيو یا کڅوړو کې وغورځول شي. د خلکو د پوهې کچه د ککړ چاپېریال د زیانونو او د ککړتیا د مخنیوي په اړه لوړه شي.

• د فوسيلي موادو (ډبرو سکاره او نفتي مواد) د انرژۍ پر ځای د لمر او برېښنا له انرژۍ څخه گټه واخیستل شي. بله طریقه چې په هغې کې د استوگنې د چاپېریال په پاکوالي او ساتنه کې ورڅخه کار اخیستل کېږي، د نوي دوران او نوې گټې تر سرلیک لاندې مطالعه کېږي.

**بیاځلي دوران (Recycling):** له بېکاره موادو څخه د نوې گټې اخیستنې عملیه ده. د دې

پرځای چې دغه مواد د ضایعه موادو په توگه لرې وغورځول شي، تر بیاځلي دوران لاندې راوستل شي یا په بل عبارت د سرچینو څخه نوې او بیا ځلې گټه اخیستنه، بیاځلي دوران دی. د موادو له بیاځلي دوران څخه موخه د موادو د ضایع کېدو مخنیوی، د طبیعي زېرمو په لگښت کې سپما او د استوگنې د چاپېریال د ککړتیا مخنیوی دی. همدارنگه د موادو د بیاځلي دوران او له هغو څخه بیا گټه اخیستنه سرېره پردې چې د طبیعي زېرمو د لگښت مخنیوی کېږي، د کورنۍ او هېواد په اقتصاد کې هم مرسته کېږي. د بیاځلي دوران له لارې د مواد د نوې گټې اخیستنې لپاره معمولاً لاندې عملیې سرته رسېږي: بېکاره او ضایعه مواد، لکه: پلاستيک، ډول ډول فلزونه، لرگي، کاغذ او نور راټولېږي، اړوندو فابریکو ته لېږدول کېږي او په فابریکو کې اضافي مواد ورڅخه جلا کېږي. تر مېخانيکي او کیمیاوي عملیو وروسته یې په اړینو موادو باندې بدلوي او په ورځني ژوند کې ورڅخه کار اخلي.



شکل: (۱۰-۱۰) د بپکاره مواد بیاځلي دوران د بیا استعمال لپاره وروسته مېخانیکي او کېمياوي عملیې

## بیاځلي گټه اخیستنه یا بیاځلي استعمال (Reuse): هغه بپکاره مواد چې تر یو لړ کېمیاوي

او میخانیکي عملیو وروسته په گټورو موادو بدل او له هغو څخه د اصلي موادو په بڼه گټه واخیستل شي، بیاځلي گټه اخیستنه ده.

آیا خپلې جامې او زاړه بوتان مو کله جوړ کړي دي؟

کله مو چيني لوبني او ماتې شوې بڼیښې دغورځولو پرځای جوړ کړي دي؟

که چېرې یو موټر ولری کله مو هم د خپل موټر زور تېر جوړ کړی دی؟

که چېرې ستاسو ځواب مثبت وي، په حقیقت کې مو بیا ورڅخه استفاده کړې او له بلې خوا مو د

طبیعي سرچینو په سپما کې مرسته کړې ده. د خپل چاپیریال د پاکوالي له لارې مو خپل اقتصاد، او د

خپل هېواد اقتصاد پیاوړی کړی دی.

**د نوعو ساتنه (Protecting of species):** یوه مهمه طریقه چې د هغې په واسطه د ژونديو موجوداتو د بېلابېلو نوعو ژوند وساتلای شي د نوعو ساتنه ورته وايي. د دې کار لپاره د نړۍ په ځینو هېوادونو کې قوانین وضع شوي دي چې د هغوی په واسطه نوعو ته زیان رسول منع دي. په نوموړو قوانینو کې نه یوازې د ژونديو موجوداتو نوعو ته زیان رسول منع دي، بلکې په زیاتوالي او پرمختګ کې یې هم ځانګړې پاملرنه شوې. که چېرې په افغانستان کې د مارکوپولو هوسی او مار خورونکې وزې نه ښکار کېدلای، ښایي اوس به په ډېر شمېر موجود وای. د قانون په نشتوالي سره اوس اوس د هغوی شمېر ډېر لږ شوی دی.



(۱۰-۱۱) شکل: ب: مار خوره وزه



(۱۰-۱۱) شکل: الف: د مارکوپولو هوسی

## د لسم څپرکي لنډيز

د اتموسفير د غازونو په واسطه د تودوخې د ساتنې عمليه د گلخانې د اغېزې په نامه يادېږي يا په بل عبارت هغه عمليه چې فضا ته د کاربن ډای اوكسايډ او د اتموسفير د نورو غازونو فضا ته د تېبنتې مخنيوی کوي، د گلخانې له تاثير څخه عبارت دي.

په اتموسفير کې د اوزون د پور د سوري کېدو عامل د کلورو فلورو کاربن (CFCs) دی. په اتموسفير کې د اوبو ماليکولونه له ککړوونکو مواد، ( $SO_2$ ،  $CO_2$ ، او  $NO$ ) سره يوځای کېږي، له کاربن ډای اوكسايډ سره د کاربونيک اسيد کمزوی تېزاب جوړوي او له سلفر ډای اوكسايډ ( $SO_2$ ) سره د گوگړو تېزاب ( $H_2SO_4$ ) او له  $NO$  سره د بنورې تېزاب ( $HNO_3$ ) جوړوي. تېزابي بارانونه د اوبو د ککړتيا لامل کېږي چې نه يوازې د نباتاتو او حيواناتو لپاره زيانمن دي، بلکې د هغو ودانيو لپاره چې په هغو کې فلزونه کارول شوي وي، هم زيانمن تمامېږي. د اوزون د خرابېدو يو عمده مخنيوی په يخچالونو کې د CFCs نه استعمالول دي.

نه غوښتونکی بدلون چې د ضايعاتو يا د انرژۍ د تشعشع په اثر منځته راځي، ککړتيا ده. يا په بل عبارت د هر هغه څه علاوه کول چې د استوگني چاپېريال د ژونديو اجسامو د ژوند لپاره خراب کړي، د ککړتيا په نامه يادېږي. هر هغه څه چې د ککړتيا لامل گرځي د ککړوونکو موادو په نامه يادېږي. جامد اضافه او بېکاره مواد هرډول چې وي، د جامدو ضايعاتو د ککړتيا په نامه يادېږي.

هغه مواد چې د میکروبونو (ذره بيني اجسام) او طبيعي پروسس په واسطه تجزيه کېږي د Biodegradable په نامه يادېږي. د ځمکې لاندې اوبه د کېمياوي موادو د نفوذ په اثر د ودانيو اوبو (د تشنابونو روانو اوبو)، کېمياوي سرو، د حيواني او نباتي افتونو ضد درملونو، درنو فلزاتو، حشره وژونکو، میکروبونو او نورو په واسطه ککړېږي. د فوسيلونو سوځول د هوا د ککړتيا عمده سرچينه ده. هېښتات (Habitat): هغه ځای دی چې په هغې کې ژوندي موجودات اوسېږي.

بياځلي دوران (Recycling): د بياگټې اخيستلو لپاره او د بېکاره اضافي موادو چمتو کول د بيا ځلي دوران يا (Recycling) په نامه يادېږي. بېکاره مواد چې تر يو لړ مېخانيکي او کېمياوي عمليو وروسته يوځل بيا په نوو او گټورو موادو بدل او له هغو څخه د اصلي موادو په ډول گټه واخيستل شي، د بيا استعمال يا بيا کارونې په نامه يادېږي.

## د لسم څپرکي پوښتنې

څلور ځوابه پوښتنې:

هرې پوښتنې ته څلور ځوابونه لیکل شوي دي له سم ځواب څخه کرښه چاپېره کړئ.

۱- په هوا کې له لاندینيو توکو څخه کوم یو د ځمکې پرمخ د ژوند د ساتنې لامل کېږي؟

الف: کاربن ډای اوکسایډ    ب: کاربن مونو اوکسایډ    ج: اوزون د: کاربن تتراکلورایډ

۲- کومه کېمیاوي ماده د اوزون د پور د سوري کېدو لامل کېږي؟

الف:  $H_2SO_4$     ب:  $H_2CO_3$     ج: CFCs    د: هیڅ یو

۴- هغه غاز چې له هموگلوبین سره چټک تعامل کوي او د اکسیجن ظرفیت کموي یا زیات غلظت

یې د مړینې سبب ګرځي، دا دي:

الف: اکسیجن    ب: کاربن ډای اوکسایډ    ج: کاربن مونو اوکسایډ    د: میتان

سمې او ناسمې پوښتنې:

لاندې جملې په خپلو کتابچو کې ولیکئ، د سمې جملې په مقابل کې د "ص" او د ناسمې جملې په

مقابل کې د "ع" توری ولیکئ.

۱- د تودوخې ساتنه د اتموسفیري غازونو په واسطه د گلخانې اغېزې په نامه یادېږي. ( )

۲- د اوزون د پور د خرابوالي لامل په هوا کې د تېزابي بارانونو تولید دی. ( )

۳- د نفوسو زیاتوالی د چاپېریال د ککړتیا لامل ګرځي. ( )

۴- د ژوند د چاپېریال د ساتنې لپاره باید ځنګلونه ووهل شي. ( )

۵- له موادو څخه بیاځلي ګټه اخیستنه د هېواد اقتصاد ته زیان رسوي. ( )



د خالي ځايونو پوښتنې:

لاندې جملې په خپلو کتابچو کې وليکئ او تش ځايونه يې په سمو او مناسبو کلمو ډک کړئ.

۱- د حشره وژونکو درملو د کمولو لپاره يوازې له هغو درملو څخه گټه واخيستل شي چې \_\_\_\_\_ حشرات له منځه وړي.

۲- که \_\_\_\_\_ په افغانستان ښکار شوي نه وای، اوس به يې يو زيات شمېر په افغانستان کې موجود وای.

تشرېحي پوښتنې:

- په سمندري ژوو، نباتاتو او ودانيو باندې د تېزابي باران اغېزې وليکئ.
- د اوزون په پورې کې د سوريو د منځ ته راتگ عمده عامل څه شی دی؟
- جامد ضايعات په څو گروپونو وېشل شوي دي؟ شرح يې کړئ.
- څنگه کولای شو د هوا د ککړتيا مخنيوی وکړو؟ واضح يې کړئ.
- بياخلي دوران (Recycling) څخه موخه څه شی دی؟ واضح يې کړئ.
- د بياخلي (Reuse) گټې اخيستنې اهميت شرح کړئ.
- د نوعو د ساتنې لپاره څه بايد وکړو؟

## اخځليكونه

1. Harcourt Science 2005 Edition. Printed in the United States of America.
2. Holt Biology Teacher Edition. Johnson, Raven 2006 USA.
3. Holt Science and Technology Life Science, Holt, Rinehart and Winston, 2006, Harcourt Education Company USA.
4. DUDEN- Biology- Sekundarst, 7, 10, Doz, Dr habi/ Chris pews Hocke 2005, DUDEN Paetec Schulbuchverlag, Berlin, Frankfurt. A.M.
5. Biology: The Dynamics of Life, Alton Biggs, Chris Kapicka, Linda Lundgren 2004.
6. Biology Syivias Mader 7th Edition 2001. McGraw Hill.
7. NATURA- 1, NATURA- 2 and NATURA- 3. Oberstufe Ernst klett Schurlbuchrerlage, Stuttgart leipzig.
8. Biology Eight Edition CAMPBELL. REECE 2008
9. Biology: The Study of Life. Teacher Edition. Allyn and Bacon, 1990.
10. Anatomy and Physiology, Second Edition. Frederic, Martine 1992.
11. GLENCO, Biology: An Everyday Experience. Albert Kaskel, Paul J. Hummer Jr, 1999 New York.

12. زيست شناسی و آزمايشگاه (۲) ۱۳۸۵ مؤلفين: محمد كرام الدين، شهریار غريب زاده، وحيد نيكنام، الهيه علوی، سيد علي احمد، مریم انصاری